

பஸ்சுமை நாவல்




மனக்கேரையில்

யாலகுமாரன்

முழந்தாதுகளின் இனிய அனுபவம்

என் மகன் சூரியோதி எம்.எஸ்சி பயோடுவகிண்டி. என் மகன் வேங்கடரமணன் என்கிற குதியா டென்ட் ஸ்டான்டர்டு படிக்கிறான். திருவரும் டெட்டிக்காரித்தான். ஆனால், முதன்மை பெறுவதற்கு

பு. சீனிவாசன்



URL : www.techindia.com/memoryplus



ஆசிரியர் பக்கம்

தோழமைக்கு!

வணக்கம்!

சித்திரமும் கைப்பழக்கம் செந்தமிழும் நாப் பழக்கம். எனவே, எதுவும் பழகிவிடும். பழக, நாம் அனுபவிக்கும் சுகமும், துக்கமும் இயல்பாகும். அப்படித்தான், பல்கலை நாவலோடு, பல்கலை நாவல் ஸ்பெஷல் இதழையும் வாரி அணைத்துக் கொண்டிருக்கிறீர்கள். உச்சிமுகர்ந்து இறுக்கிக் கொண்டதற்கும், ஆதரவுக்கரம் நீட்டி வாங்கிக் கொண்டதற்கும் வாழ்த்துக்கள்.

நாம் நடந்து செல்லும் பாதை நெடுகிலும், நெருஞ்சிகள் நிறைந்திருந்தாலும், ஆங்காங்கே பூக்களும் தென்படும். நெருஞ்சியை நினைத்து, பூக்களின் மலர்ச்சியையும், வாசத்தையும், உதன் புத்துணர்ச்சியையும் உணரமறந்தால், வாழ்க்கை சோகமாய்த்தான் இருக்கும். எனவே, உணர்ந்து, என் புதிய இதழை, வாங்கிச் சென்ற தோழமைகளுக்கு இன்னுமொரு வணக்கம்.

வாசகர்களை மதித்தல் மிக உன்னதமானது என்பதை அனுபவபூர்வமாக காட்டிவிட்டீர்கள். உங்களின் உணர்தலைக்கண்டு வியந்தேன்.

எழுத்துச் சித்தரின் 'தனிமை தவத்திற்கும்.' ஸ்பெஷல் இதழான, தென்கிழக்கு மின்னலுக்கும் தான் எவ்வளவு கடிதங்கள். எவ்வளவு படைப்புகள். இது துணை எழுத்தார்வம் நிறைந்துள்ள சமூகம், நிச்சயம் சாதிக்கும் என்கிற வெளிச்சம், பேரொளியாய் பரவுவதை உணரமுடிகிறது. எழுத எழுத நம்மிடம் கற்றுக்கொள்ளும் ஆர்வம் மூளுகிறது. தீயாய் காய்ந்து வாட்டுகிறது. நினைக்கவே முடியாத கோணத்தில், தெறிக்கும் வாசகர்களின் கவிதைகளை வாசிப்பதே, ஒரு அலாதி யான அனுபவம்தான்.

இந்தத் தோழமையின் கைகுலுக்கலும், நெருக்கமும், நம்மை வேறொரு உலகிற்கு இட்டுச் செல்லும்.

உருகி உருகி எழுத்துச்சித்தரைப்பற்றி எழுதியிருக்கும் உங்கள் கடிதங்களை வாசிக்கும் போது, நெஞ்சம் நெகிழ்கிறது. எவ்வளவு பெரிய சிகரத்திற்கு அருகில் நிற்கிறோம் என்பது புரிகிறது. அந்த மகானை மிக உற்சாகமாய், வெகு அற்புதமாய் எழுத வைப்பது, உங்களின் கடிதங்கள்தான். அந்தக் காவேரி ஊற்று குளிர்நீராய், குற்றால அருவியாய், நம் மனமெங்கும் நனைத்து, சாந்தப்படுத்தட்டு. ஒழுக்கம் சொல்லட்டும். பாதை காட்டட்டு. குருவின் துணையோடு, பிறவிப் பெருங்கடல் கடப்போம், நேசமாய்.

அந்த திசை நோக்கி, தொழுவதைத் தவிர நமக்கு வேறு கதியேதுமில்லை.

அப்புறம்...

அடுத்த இதழ் தீபாவளி சிறப்பிதழாக மலர்கிறது. எழுத்துச்சித்தரின் மிக நீண்ட நாஷல்

20 பக்கவை நாவல்

மற்றும் வாசகர் பக்கங்கள் என்று மிகப்பொலிவுடன் வெளிவருகிறது.

அதேபோல், பல்கலை நாவல் ஸ்பெஷல் இதழும், தீபாவளி மலராக வெளிவர துடித்துக் கொண்டிருக்கிறது. இதில், 'மர்மதேசம்' இந்திரா செளந்தர்ராஜன் எழுதும், 'வைரம்... வைரம்... வைரம்...' என்ற மர்ம நாவல், நம் எழுத்துச்சித்தர் எழுதும், 'ஞாபகச்சிமிழ்' என்ற உன்னதமான கட்டுரைத் தொகுப்புகளும் இடம்பெற்று மிக அதிக பக்கங்களுடன் இரண்டு நாவல்களாக அற்புதமாக வெளிவரும்.

இரண்டு இதழ்களையும் முன்புபோலவே, வாங்கி, ஆதரவுக்கரம் நீட்டுங்கள்.

வாசிக்கும் பழக்கம் மிக முக்கியமானது என்பதை மறந்துவிடக்கூடாது. வாசிப்பே ஒருவரை மெட்டி டேஷன்தான். தியானப்பயிற்சிக்கு முதலில் மனம் ஊன்றிப் படித்தல் நலம்.

இந்தமுறை நாம் மனம் திறந்து பேசியதால், என் சமூகப் பார்வையை விசாலமாக்க பக்கங்கள் போத வில்லை. அடுத்த தீபாவளி மலரில், என் உரத்த சிந்தனைகளுடன் கை குலுக்குவேன்.

மற்றபடி,

உங்களின் மனங்களைத் திறக்கும், உங்கள் கைகளை எதிர்நோக்கியே காத்திருக்கிறேன். நாம் நினைப்பதை எழுதி அனுப்புங்கள். மனசு லேசாகும். கோபம் தணியும். சாந்தம் பெருகும். மதித்தல் தழைக்கும். மனம் பக்குவப்படும். எழுதுவதும் ஒரு வகையில் தியானம்தான்.

மீண்டும் சந்திப்போம்.

தோழமையுடன்,
பொன்.சந்திரசேகர்
பல்கலை நாவல் □ 3

இனிய ஸ்நேகிதத்திற்கு.

வணக்கம். வாழிய நலம்.

மறுபடியும் ஒரு பண்டிகைக்காலம் வந்துவிட்டது. இந்தமுறை மழையோடு வந்திருக்கிறது. ஆகஸ்ட் மாதம், மழை, தமிழ்நாட்டில் அபூர்வம். ஆனால், தமிழ்நாடெங்கும் தென்மேற்கு பருவக்காற்றால், நல்ல மழை ஏற்பட்டு, விவசாயிகளுக்கு உதவி செய்திருக்கிறது. இறைக்கு நன்றி சொல்வோம்.

கடந்த சில மாதங்களாக பல்கலை நாவலுக்கு நீங்கள் அளித்து வரும் ஆதரவு மிகுந்த சந்தோஷம் தருகிறது. கடினமான விஷயங்களை எழுதினாலும், ஆவலாக வாங்குவதற்கு நீங்கள் தயாராக இருக்கிறீர்கள் என்பதை அறிய, சந்தோஷமாக இருக்கிறது. தொடர்ந்து, ஒருவர் நிச்சயம் தெரிந்து கொள்ள வேண்டும் என்ற, விஷயங்களை நாவல் மூலமாக நான் சொல்லப் போகிறேன். புராணங்களையும் வரலாற்று விஷயங்களையும் தொடர்ந்து எழுதப் போகிறேன்.

கடிதம் எழுத பலபேருக்கு கைவருவதில்லை. நான், கடிதம் எழுதினால் பதில்கடிதம் எழுத வேண்டுமென்று, பலர் நினைக்கிறார்கள். உங்கள் கடிதம் மூலம்தான், உங்கள் ரசனை அனுபவத்தைப்பற்றி, நான் தெரிந்து கொள்ள முடியும். அப்போதுதான், தொடர்ந்து எழுதுவதுபற்றி தெளிவாக திட்டமிட முடியும். அதிகம் கூட வேண்டாம். ஒரு இன்லேண்ட்

பாலகுமாரன்

லெட்டரில், உங்களுக்கு இந்தக்கதை எப்படிப் பிடித்திருக்கிறது, எப்படி உணர்ந்தீர்கள் என்பதை எழுதுங்கள். அழகான தமிழில்தான் எழுத வேண்டுமென்று அவசியமில்லை. சாதாரணமாக நண்பர்களோடு பேசுவது போல எழுதுங்கள். உங்கள் கடிதம் எனக்கு மிகமுக்கியம்.

இதற்கு அடுத்த இதழ் தீபாவளி இதழ். மிகப் பெரிய நாவலொன்றை மனதுக்குள் தயார் செய்து வைத்திருக்கிறேன். சரித்திரமும் இறையருளும் கலந்த நாவல் அது. தமிழில் தனித்துவம் பெற்ற ஒரு மகானின் வாழ்க்கை சரித்திரம் அது. யார் என்ன என்பதை நாவலில் படித்து தெரிந்து கொள்ளுங்கள்.

நாவல் தவிர வேறு சில விஷயங்களும் எழுத வேண்டும் என்று ஆசிரியர் பொன். சந்திரசேகர் கட்டளையிட்டிருக்கிறார். மற்ற பக்கங்களை சுவையுடன் கொண்டு வர, இப்போதே, உழைக்கத் துவங்கியிருக்கிறார்.

இந்த பண்டிகைக்கால புல்கவை நாவல் இதழ், மிக அற்புதமாக இருக்கும் என்பதில் சந்தேகமில்லை. முன் கூட்டியே உங்கள் பிரதிக்கு சொல்லிவைத்து விடுங்கள்.

வேறென்ன... அரசியல் சூழல் கவலையளிக்கிறது. ஒவ்வொரு நாளும், ஒவ்வொரு விதமான நாடகம், வயிறை கலங்கவைக்கிறது. தனிமனிதர்களுக்கும் ஆத்திரங்கள் அதிகம். எளிதில் சம்பாதிக்க, எல்லாவிதமான அதர்ம முயற்சிகளும் செய்கிறார்கள். மக்களைப்பார்க்க பரிதாபமாக இருக்கிறது.

பேசுகிறேன்


கிறது. அமைதியாக இருப்பது பற்றி, யாருமே சொல்லித்தரவில்லை என்பது வேதனையாக இருக்கிறது. நமக்கு நாமே திருத்திக்கொள்ள வேண்டும். இல்லையெனில் வாழ்க்கை அபத்தமார்கப்போகும்.

பல்கலை நாவல் வாசகர்கள் அமைதியாகவும், ஆனந்தமாகவும், தெளிவாகவும் வாழ, அந்த மகா சக்தியை மனமுருக பிரார்த்தனை செய்கிறேன். என் சத்குருநாதர் யோகி ராமசுரத்குமார் அவர்களை வேண்டிக் கொண்டு உங்கள் அனைவர் வாழ்வும் பூத்துக்குலுங்க இறைஞ்சுகிறேன்.

மறுபடி சந்திப்போம்.

என்றென்றும் அன்புடன்
பாலகுமாரன்

முக்கிய
அறிவிப்பு



பல்கலை நாவல் வாசகர் பேரவை உறுப்பினர்களே, உங்களில் சிலர் புதிய விலாசத்தில் அல்லது வேறொரு ஊரில் இடம் மாறியிருக்கலாம். அவர்கள் உடனடியாக தங்களின் புதிய முகவரியை ஒரு அஞ்சலட்டையில் எழுதி தொடர்பு கொள்ளவும்.

— ஆசிரியர்

வேலை வேலை

□ பல்கலை நாவலை தற்செயலாகத்தான் படிக்க நேர்ந்தது. Realy Super. கண்டிப்பாக ஒவ்வொரு குடும்பத்திலும் இருக்க வேண்டிய, படிக்க வேண்டிய புத்தகம். மிக அசத்தலான கதை. அம்சமான கவிதைகள். வாசகர் விஷயங்கள். கேள்வி பதில்கள். இன்னும் இன்னும் ஏராளமான பகுதிகள். கொல்லவே புல்லரிக்கிறது. ஒரு தடவை படித்த அத்தனைப் பகுதியும், மீண்டும் தேடிப் படிக்கச் செய்யும் அற்புதமான நாவல் இது.

பி.எம்.ராமன்,
பால்பாளையம்.

□ பல்கலை நாவல் பரிசாக, திரு.பாலகுமாரன் அவர்களின் கையெழுத்திடப்பட்ட புத்தகமான "ஒரு காதல் நிவந்தம்" கிடைத்த மறுகணம், இந்த நன்றிக் கடிதத்தை எழுதுகிறேன். இந்தப் பரிசு கிடைத்ததில் தாங்கள் எழுதியிருப்பதைப்

போலவே, எனக்கு பெருமகிழ்ச்சிதான். பல்கலை நாவல் இதழுக்கு-மீண்டும் மீண்டும் என் நன்றிகள்.

ரமாரகுநாத்,
திருச்சி.

□ பல்கலை நாவல் படித்து முடித்த பிறகு மகாபாரத காவியத்தில் இப்படி ஒரு கதை ஒளிந்திருக்கிறதா என்று மிக ஆச்சர்யமாகி விட்டது. ஐம்புலன்களை பாண்டவர்களாக்கி, பாண்டவர்களை தாங்கும் பாஞ்சாலியை உயர்த்தி வைத்து, புதிய நடையில் செல்கிறது பரலாவின் சிந்தனை!

வை.சண்முகவேல்,
திருச்சி.

□ ஆண்களுக்கு எல்லாப் பெண்களும் தாய்தான். எந்த குலத்தினள் ஆனாலும், என்ன வேலை செய்தாலும், என்ன வயதாக இருந்தாலும், தாயே, என்றும், முனைவி என்பவளும் தாயைப் போன்றவளே, என்

பல்கலை நாவல் □ 7,

பதையும் உணர்கிறேன். இந்தக் கருத்தை உணர்ந்தால் சரி காவின் இறப்பு நடந்திருக்காது. நாட்டில் நடக்கும் பல கற்பழிப்புகள் மிகவும் குறைந்திருக்கும். 'தனிமை தவம்' பண்பற்றவர்களுக்கும் திருத்தும் என்பது என் நம்பிக்கை.

**து.கார்த்திகேயன்,
மணப்பாறை.**

□ தெரியாததைத் தெரியாது என அலட்டலில்லாமல் ஒப்புக் கொள்ளும் போதே அறிதல் அல்லது கற்றல் ஆரம்பமாகிவிடுகிறது என்பது நல்ல கருத்து. பஞ்சபாண்டவர்களுக்கு அப்படி ஒப்புக் கொள்ளும் பணிவு இருந்தமையால், துரியோதனன் தண்டனையாய் அளித்த, ஒளிந்திருக்க வேண்டிய காலத்தையும், கற்கும் காலமாக அவர்களால் மாற்றிக் கொள்ள முடிந்துள்ளது. 'புகழ் பெற்றோருக்குத் தம்மை எடை போட்டுக் கொள்ளத் தனிமை அவசியம்' - என்பதால் அந்தத் தனிமையைத் தந்த துரியோதனனுக்கு உண்மையில் அவர்கள் நன்றி சொல்கிறார்கள். எதிலும் இருண்ட பகுதியைப் பார்க்காமல் ஒளிமிக்க பகுதியை மட்டும் பார்க்க, பஞ்ச பாண்டவர் மூலம் நாமும் கற்கலாம்.

**ரமாரகுநாத்,
திருச்சி.**

8 □ பலகவை நாவல்.

□ 'முதிர் கன்னி' என்ற சொற்றொடர் எப்படி பாலகுமாரனால் வழக்கிற்கு வந்ததோ அதுபோல 'ஒளிந்துறைதல்' என்ற அருமையான ஆழ்ந்த சொற்றொடரை வழங்கியுள்ளார். தனிமை தவம் மூலம் தலைமறைவு வாழ்க்கை என்பதில் என்னவோ ஒரு குறைகறை இருப்பதாக தோன்றும். ஒளிந்துறைதல் என்பது எவ்வளவு பெரிய ஆற்றல் - கடினம் என்பதையும் தன்னகத்தே ஒளிந்துறையும் இறையை உணர்தலுக்கான வழிமுறைகளையும் இயல்பாக - இதிகாசப் பூச்சுமட்டுமே இல்லாமல் உணர்த்துகிறார்.

**காமாட்சி
சத்தியநாராயணன்,
வேலூர்.**

□ இதிகாச, புராணக்கதைகள் தங்களின் கையால் செதுக்கப்பட்டு வரும் போது, ஒரு அழகான தத்ருபமான சிலையாய் வெளிவருகிறது. ஆழ்கடலாய் கிளம்பும் அக்கதையிலிருந்து நாங்கள் எடுக்கின்ற, எடுத்துக் கொள்கின்ற நல்முத்துக்கள் ஏராளம், ஏராளம். தங்களை குருநாதராய்க் கொண்டு பின் தொடரும் பல ஏகலைவர்களில் நானும் ஒருவன் என்பதில் பெரு மகிழ்ச்சியும், மனநிறைவும் அடைகிறேன்.

**நாராயண
ஹரிகிருஷ்ணன்,
திருச்சி.**

□ சான்றோருக்கு புகழ் கிறக்கம் வருவதேயில்லை வர விடுவதில்லை. என்று நீங்கள் கூற, நான் மேலும் பிடித்து கொண்டே சென்றேன். "பிருகன்னளை போதும் புகழ்ச்சி நீ போகலாம்." சைரந்தரி பேச்சை அறுத்தாள். அர்ஜுனன் வாய்விட்டுச் சிரித்தான். அர்ஜுனன் வாய்விட்டுச் சிரிக்கும் வரை நான் புகழின் உச்சிக்கே போய்விட்டேன். அர்ஜுனன் சிரித்தான் என்று நீங்கள் சொன்ன பிறகே உச்சியில் இருந்து கீழே விழுந்தேன். நான் செய்த தவறு தெரிந்தது. உண்மையிலேயே உங்கள் நாவலை படிக்கையில்தான் நான் என்னை, எந்தவறை அறிய முடிகிறது. இப்படி எத்தனையோ முறை காயப்பட்டிருக்கிறேன் எனக்குள் நானே எனக்குள்ளே. என்னைக் காட்டிய நீங்கள் எனக்கு சித்தர். எழுத்துச் சித்தர்.

**ஏ.கணேஷ்,
புரீ வைகுண்டம்.**

□ கவிதையோட்டமான ஆரம்பம்: படிப்பவர் - நெஞ்சில் சில்லென்று பன்னீர் தூவும் வரிகள். பெண்களின் பால்நிலைகளை. வர்ணித்தால் மட்டுமே... மாதநாவல் வாசகனுக்குப் பிடிக்கும் என்கிற ஜென்மாந்திர தண்டனையிலிருந்து விடுதலை கிடைத்து... வாழ்வியல் சம்பந்தப்பட்ட அனைத்தை

யும் நுணுக்கி அறியும் சுதந்திரம் கிடைத்த பரவசம்...! என்னுயிர்த்தோழி, என்கண்மணித் தாமரை, சிம்மாசனம் எனத் தொடர்ந்து, இப்போது "தனிமைதவம்!" எங்களை - அத்வைதம் அடையச் செய்யும் தங்கள் எழுத்துக்களை, படிக்கவும், முக்கியமாய் புரிந்து கொள்ளவும்... என்ன பேறு செய்தோமோ... இறைக்கு நன்றி!

**பாலமுருகன்,
அதிராமபட்டினம்.**

□ மகாபாரதத்தை பாடங்களில் படித்திருந்தாலும், இத்தனை தெளிவாக மனதோடு புரிந்ததில்லை. அதட்டி, உருட்டி சோறு ஊட்டும் தாயிற்கும், நிலவைக் காட்டி அன்போடு சோறு ஊட்டும் தாயிற்கும் வித்தியாசமுண்டு. இதில் முன்னது பள்ளிப்பாடம். பின்னது உங்களின் தனிமை தவம் தந்த பாடம். எங்களின் ஞானப்பசி தீரவில்லை. ஓரளவு திருப்தியுற்றாலும் பசி அடங்கவில்லை. தொடர்ந்து தவம் இருப்போம். உங்கள் எழுத்திற்காக, பசி என்னும் வரத்தோடு.

**நிஷா,
கடையநல்லூர்.**

□ இந்த உலகில் கீசகனைப் போன்ற எண்ணம் உள்ள ஆண்கள் குறைந்தது மூன்றில் ஒரு பாகம் இருக்கின்றார்கள். அவர்கள் எல்லாம் உங்கள் கதைகளைப் படித்து,

ஒரு மணிநேரம் யோசனை செய்தால் நல்லவர்களாக மாறலாம்! இந்த மகாபாரத கதையில் பாண்டவர்கள் எத்தனையோ கஷ்ட நஷ்டங்கள், அனுபவித்தார்கள். அதுபோல இந்திய மக்கள் கஷ்டம் வரும்போது, கலங்காமல் கஷ்டத்தை எதிர்த்து போராடணும் என்ற கருத்து களும் என் மனதிற்கு இனிமையாக இருந்தது. நானும் ராணுவத்தில் பணி புரிகின்றேன். எத்தனையோ கஷ்டங்கள் வருகின்றன. உங்கள் கதைகளை எல்லாம் படிக்கும் போது எந்த கஷ்டத்தையும் எதிர்த்து போராடணும் என்ற எண்ணம் என்னுள் வந்துள்ளன. நீங்கள் இதைப் போன்ற நாவலை உலகமக்களுக்கு எழுதணும். உங்கள் கதைகளைப் படித்தாவது சிலர் நல்லவர்களாக மாறணும்.

**எம்.பாலகிருஷ்ணன்,
11th MECH INF,
இந்தியா.**

□ நான் சிறிய வயதில் பாரதக் கூத்து பார்த்து இருக்கிறேன். ஆனால் பஞ்ச பாண்டவர்களின் வன வாசத்தைப் பற்றி தாங்கள் கூறிய விதம் அருமை. தங்கள் பாணியே தனி என இதன் மூலம் நிரூபித்து விட்டார்கள்.

**எஸ்.வினாயகமூர்த்தி,
செஞ்சிகோட்டை.**

□ ஆசிரியர் பக்கத்தில்

10 □ பல்கலை நாவல்

கெடுவான் கேடு நினைப்பான்', சொன்ன விளக்கம் அருமை. ஆன்மீகத் தேரோட்டம் சீக்கிரம் வலம் வர விரும்புகிறேன். ஆன்மீகத் தேரை உலகம் முழுவதும் பாலகுமாரன் அவர்களுடன் வடம் பிடிக்க ஆவலுடன் உள்ளோம். உணர்தல் மிக முக்கிய குணம். உணர்ந்து உலகைப் புரட்டுவோம் என்று உற்சாகப்படுத்தியதற்கு நன்றி.

பக்கமின்மையால் பல பகுதிகள் இடம் பெறவில்லை என்று சொல்கிறீர்களே, பக்கத்தை கூட்டி வாசகர்களை மகிழ்விக்கலாமே? கவிதை மனையில் நனைய வைக்கும் வாசகர்கள் அனைவருக்கும் எனது இனிய பாராட்டுக்கள். அதிலும் கனகராஜன் கவிதை என் மனதைத் தொட்டது. நாவல் படிப்பது தேன்சுவை என்றால் பாலகுமாரன் பதில்கள் படிப்பது கரும்பின் சுவை போன்றது.

**வை.சுப்ரமணியன்,
பெத்தநாயக்கன்
பாளையம்.**

□ பாலாவின் எழுத்தும், ஆன்மீகத் தெளிவும் தமிழ் சமூகத்திற்கும், இளைஞர்கட்கும் சென்று, சேரும் வண்ணம். தொடர்ந்து அவர்களை, தங்கள் இதழில் எழுதச் செய்துவரும் தங்களுக்கு, நாம் என்றும் கடமைப்பட்டுள்ளோம்.

எழுத்துச் சித்தரே ஆசிரி
யராய் அமைய ஒரு ஆன்மீக
இதழ் வெளிவருகிற
தெனில்... கண்கள் விரியக்
காத்திருக்கிறோம். விரை
வில் இவ்விதழ் பொலிவு
டன் வெளிவர இறைய
ருளை இறைஞ்சுகின்றோம்!

**தயாநிதி,
கோவை.**

□ தனிமை தவம் படித்தேன் -
சூரிய வெளிச்சத்தை
எதனோடு ஒப்பிட.
வானத்தின் நீலத்தை
எதனோடு ஒப்பிட.
சூயிலின் ராகத்தை
எதனோடு ஒப்பிட.
பாலகுமாரன் எழுத்தை
எதனோடு ஒப்பிட.

**கோவிந்தராக்,
குடியாத்தம்.**

□ பல்கலை நாவல் படித்
தேன். இனிய பூந்தோட்டம்
வழியே நீண்ட தொரு பய
ணம் போய் வந்தது போல்
இனிமையாக இருந்தது
நாவல். இறையணர்வு பற்றி
பாலா அவர்கள் மிக
மேன்மையாக, மீண்டும்,
மீண்டும் எழுத, எல்லாம்
வல்ல இறைவனைப் பிரார்த்
திக்கிறேன்.

**பி.சாவித்திரி,
மாஞ்சேரி.**

□ அமெரிக்க ஏகாதிபத்தி
யத்தின் பொறாமை. வயிற்
றெரிச்சல் இவற்றை ஆசிரி
யர் பொன் ச. தலையங்கத்

தில் சுட்டிக் காட்டிய விதம்
முற்றிலும் உண்மையே!


**எம். அசோக்ராஜா,
அரவக்குறிச்சிப்பட்டி.**

□ தருமராசர் தன் தம்பி
களுக்கும், திரௌபதைக்கும்
கூறும் அறிவுரைகள் எல்லா
ருக்குமானது. கர்வம், அகங்
காரத்தின் மொத்தமுடிவு,
அழிவுதான் என்பதை கீசக
னின் முடிவின் வாயிலாக
தெளிவுபடுத்தியிருக்கிறார்.
சகாதேவன், உத்திர குமார
னுக்கு கூறும் அறிவுரைகள்
மூலம் பசுக்களின் புனிதம்
பற்றியும் அகத்திகீரை
கொடுப்பது யாகத்திற்கு
சமமானது என்பதையும்
கூறியுள்ளார். இது நிச்சயம்
பலபேருக்கு உதவியாகும்
என்பது மட்டும் உண்மை.

**என். கரேஷ் ஆனந்தன்,
சென்னை.**

□ அன்பு ஒழுகும் ஆசிரியர்
பக்கம், வாசகர்களை குணக்
குன்றுகளாக்கும் அகல்
விளக்கு என்னும் ஆன்மீக
விளக்கு, நேராக அமர்ந்து
பேசுவதைப் போன்ற
வாசகர்களின் அத்தனைக்
கடிதங்களும், 'ஒரு பெரிய
பல்கலை விருந்தாக
அமைந்து, வழக்கத்தைவிட,
ஒரு படி மேலாக பல்கலை,
நாவலின் தரத்தை அதிகப்
படுத்தியிருந்தன.

**சோழபாரதி,
சென்னை-18.**



இளையராஜா

— வைரமுத்து

இளையராஜனே!

உன்னோடு பேசத் தொடங்குவதற்கு முன்னால்
இதை அச்சக் கோப்பவர்களுக்கு ஒரு வார்த்தை.

அச்சக் கோப்பவர்களே! அடியிற் காணும்
வரிகளை அடிக்கோடிடுக.

இசை ஞானியே!

என்னோடு சேர்ந்துதான் வெற்றிபெற முடியும்
என்ற நிலையில் நீயும் இல்லை.*

உன்னோடு சேர்ந்துதான் வெற்றிபெற முடியும்
என்ற நிலையில் நானும் இல்லை.

எனவே இந்த ஏன் எழுத்துக்கு - பிறழ் உணர்ந்து
கொள்ளப்படும் பிழை நேரத்திருக்க - இந்தப் பிழை
போதுமானது என்று நம்புகிறேன்.

இப்போது வருகிறேன்.

இளையராஜனே!



இதை

மண்ணில் மட்டும் கிடைப்பதல்ல புதையல், பழைய புத்தகங்களைப் படிக்கும் போதும் கிடைப்பதுண்டு. இதில் வாசகர்களும் கலந்து கொள்ளலாம். தாங்கள் புதையல் என்று கருதும் அந்தப் பக்கத்தை அப்படியே கிழித்து, அல்லது ஜெராக்ஸ் எடுத்து, இணைத்து அனுப்ப வேண்டும். அதில் பிரசுரமான இதழின் பெயரும் மாதமும், வருடமும் கட்டாயம் குறிப்பிட்டிருக்க வேண்டும்.

* என் இலக்கிய வாழ்க்கையின் இரண்டாம் பாகத்தைத் தொடங்கிவைத்தவனே! தூக்கி நிறுத்தியவனே!

உன்னை நினைக்கும் போதெல்லாம் என் மனசின் ஈரமான பக்கங்களே படபடக்கின்றன.

கொட்டையை எறிந்துவிட்டு, பேரிச்சம்பழத்தை மட்டுமே சுவைக்கும் குழந்தையைப் போல என் இதயத்தில் உன்னைப் பற்றிய இனிப்பான நினைவுகளுக்கு மட்டுமே இடம் தந்திருக்கிறேன்.


மனைவியின் பிரிவுக்குப் பிறகு அவள் புடவையைத் தலைக்கு வைத்துப் படுத்திருக்கும் காதலுள்ள கணவனைப் போல அவ்வப்போது உன் நினைவுகளோடு நான் நித்திரை கொள்கிறேன்.

நான் மனிதன்.

இறக்கும் வரை ஈரமானவன் ஆனாலும் இறுக்கமானவன்.

சூரியகாந்தியும் நானே! தொடட்டாற்குங்கியும் நானே!

யல்



எனவேதான் அவ்வப்போது உணர்வுகளின் முடிச்சவிழ்த்து உதறிவிடுகிறேன்.

திரை உலகில் நான் அதிக நேரம் செலவிட்டது உன்னிடம்தான்.

முனசில் மிச்சமில்லாமல் பேசிச் சிரித்தது உன்னோடுதான்.

பெண்களைத் தவிர என் கனவில் வரும் ஒரே ஆண் நீதான்.

நமக்குள் விளைந்த பேதம் ஏதோ நகம் கிழித்த கோடுதான்.

ஆனால் நான் கண்ணிலும் மெல்லியவன். நகத்தின் கிழிப்பை என் விழிப்பை தாங்காது.

பரணில் கிடக்கும் ஆர்மோனியம் எடுத்து, தூசு தட்டி, வாசிப்பது போல் உன்தூசுகளைத் துடைத்துவிட்டு உன்னை நான் ஆர்மோனியமாகவே நேசிக்கிறேன்.

நீளமான வருடங்களின் நீண்ட இடை வெளிக்குப் பிறகு ராஜாஜி ஹாலில் எம்.ஜி.ஆர். இரங்கல் கூட்டத்தில் இருவரும் சந்தித்துக் கொள்கிறோம்.

என்னை நீ குறுகுறுவென்று பார்க்கிறாய்.

உன்னை நானும் பார்க்கிறேன்.

தூண்டிலில் சிக்கிய மீனாய்த் தொண்டையில் ஏதோ தவிக்கிறது.

வார்த்தை துடிக்கிறது

வைராக்கியம் தடுக்கிறது

வந்துவிட்டேன்.

அன்று... இரவெல்லாம் உன் ஞாபகக் கொசுக்கள் என்னைத் தூங்கவிடவில்லை.

உன்னோடு சேர்ந்தபின்தான் எத்தனை எத்தனை மாற்றங்கள் என்னில்.

ஒரே வருஷத்தில் சூரியனை என் பக்கம் திருப்பிச் சுள்ளென்று அடிக்க வைத்தாய்.

இந்த விதைக்குள் இருந்த விருட்சத்தை வெளியே கொண்டு வந்தாய்.

என் பெயரைக் காற்றுக்குச் சொல்லிக் கொடுத்தாய்.

நீதான்.... அந்த நீதான் ஒரு நாள் எனக்கு வக்கீல்

நோட்டீசும் அனுப்பினாய்...

ஒரு கணம் திகைத்தேன்.

வெள்ளைத் தாமரையாய் இருந்த மனசு கார்பன் தாளாய்க் கறுத்தது.

பிறகு நிதானமாய்ச் சிந்தித்தேன்.

நீ எனக்குச் செய்த நன்மைகள் மட்டுமே என் நினைவுக்கு வந்தன.

சினிமாக் கம்பெனிகளின் முகவரிகளே தெரியாத அந்த வெள்ளை நாட்களில் என்னை வீட்டுக்கு வந்து அழைத்துப் போவாயே! அதை நினைத்தேன்.

நான் கார் வாங்குகிற காலம் வரை உன் காரில் என்னை என் வீட்டில் இறக்கிவிட்டுப் போவாயே! அதை நினைத்தேன்.

உன் வீட்டிலிருந்து உனக்காகக் காய்ச்சி அனுப்பப்படும் ஒரு கோப்பைப் பாலில் எனக்குப் பாதி கொடுக்காமல் எப்போதும் நீ அருந்தியதில்லையே! அதை நினைத்தேன்.

'ஆயிரம் தாமரை மொட்டுக்களே' பாடல் பதிவாகி முடிந்ததும் என்னைப் பரவசத்தோடு தழுவிக் கொண்டு என் கன்னங்களை வருடிக் கொண்டு, அப்படியே புகைப்படக்காரரைப் படமெடுக்கச் சொன்னாயே! அதை நினைத்தேன்.

அந்த நினைவுகளின் இதமான உஷ்ணத்தில் உன் வக்கீல் நோட்டீஸ் எரிந்து போனது.

எனக்கு எதிராக உன் பெயரில் ஓர் அறிக்கை வருகிறது.

இருக்காதே என்று நினைக்கிறேன்.

பிறகு - நண்பர்களுக்குச் சொல்லி நகலைப் கைப்பற்றுகிறேன்.

உன் அறிக்கைதான்.

ஒரு பெண் வெட்கப்படுவது மாதிரி இருக்கும் உனது கையெழுத்தேதான்.

படித்தேன்; சிரித்தேன்; கிழித்தேன்; வேறொரு கோணத்தில் நினைத்தேன்.

உன் எழுத்தில் இந்த உஷ்ணம் இருந்தால் உன் இருதய அடுப்பில் எத்தனை விறகு எரிந்திருக்கும்!

உன் உள்ள உலை எத்தனை முறை
கொதித்திருக்கும்!

காரணமே இல்லையே.

இது இருதயத்திற்கு ஆகாதே.

எனக்கே தியானம் சொல்லித் தந்தவனாயிற்றே!
இப்படி இருக்கக் கூடாதே.

என் இதயப் பறவை இறந்த காலத்தில் பறந்தது.

ஒரு நாள் உனது வீட்டில் உன் தியான நேரத்தில்
'நீங்களும் தியானம் செய்யுங்கள்' என்றென்னை
அழைக்கிறாய்.

நான் சிரிக்கிறேன்.

என் ஒவ்வொரு கவிதையும் தவம்தான்.
ஒவ்வொரு நல்ல பாடலும் தியானம்தான்.

பிறகு உன் வேண்டுகோளுக்காய்
விளையாட்டாய் உன்னோடு உட்காருகிறேன்.

"கண்களை மூடி ஒரு சாமி பெயரைச் சொல்லி
மனசை ஒருமுகப்படுத்துங்கள்" என்கிறாய்.

"ஏன் சாமி பெயர்? பூவின் பெயரைச் சொன்னாலும்
மனசு ஒருமுகம் ஆகுமா ஆகாதா?" என்கிறேன்.

இருவரும் தியானிக்கிறோம்.

ஏ.சி.யின் ஓசையைத் தவிர எல்லா ஓசையும் நின்று
போகிறது.

கொஞ்ச நேரத்தில் அந்த ஓசையும் தொலைந்து
போகிறது.

என்ன இது! எனக்கு என்ன நேருகிறது?

நான் எங்கோ கீழே.....கீழே... தரையே இருக்க
முடியாத ஒரு பாதாளத்தில் பயணிக்கிறேன்.

என் வசத்தில் நானில்லை.

என் குதிரைகளின் லகான்கள் என் கையை விட்டுப்
போய்விட்டன.

திடீரென்று ஒரு வெளிச்சம். என்னைச் சுற்றிக்
கோடிச் சூரியப் பிரகாசம்.

அதைத் தாள முடியாமல் தவிக்கிறது உடம்பு.

எனக்கு முச்சுத் திணுக்கிறது.

கண்களைத் திறக்க முடியவில்லை.

முதன் முதலாய் உன் பெயர் சொல்லிக்
கத்துகிறேன்.

என்னை உசுப்பி என்நிலைக்குக் கொண்டு வந்த நீ
என் அனுபவம் சொல்ல ஆச்சரியம் கொள்கிறாய்.

அன்றிலிருந்து என்னை நீ 'சாமி' என்று அழைக்க
ஆரம்பிக்கிறாய்.

எனக்குச் சிரிப்பு வந்தது.

உன்னை நானும் அப்படியே அழைக்க
ஆரம்பித்தேன்.

உன் அறிக்கையைப் படித்ததும் எனக்குள் எழுந்த
சந்தோஷம் இதுதான்.

"நான் தியானத்தைத் தொடர்வதற்காய்க்
கடவுளைக் கழித்துவிட்டேன். நீ கடவுளைத்
தொடர்வதற்காய் தியானத்தைக் கழித்து விட்டாயா?"

நண்பர் கமல்ஹாசன் என்னை அழைத்து அவரது
புதிய சரித்திரப் படத்துக்கு வசனம் எழுதச் சொல்கிறார்
சந்தோஷத்தோடு 'சரி' என்கிறேன்.

ஆனால் லோக்சபையின் தீர்மானத்தை ராஜ்யசபா
அடித்து விடுவது மாதிரி நீ தடுத்து விடுகிறாய்.

இப்படியெல்லாம் அடிக்கடி நான் சரித்துக்
கொள்ளச் சந்தர்ப்பம் தருகிறாய்.

நான் எப்போதும் நேசிக்கும் இனியவனே!

இப்போது சொல்கிறேன்.

உனது பட்டரையில் எனக்கெதிராய் அம்புகள்
மட்டுமே தயாரிக்கப்படுகின்றன.

ஆனால் எனது யுத்தத் தொழிற்சாலையில்
கவசங்கள் மட்டுமே தயாரிக்க வேண்டும் என்று
கட்டளையிட்டிருக்கிறேன்.

ஏனென்றால், என்னை எதிரியாக நீ நினைக்கிறாயே
தவிர உன்னை எதிரியாக நான் நினைக்கவில்லை.

உன்னை நான் பிரிந்தோ என்னை நீ பிரிந்தோ
அல்லது பிரிக்கப்பட்டோ நாம் தனித்து நின்ற சமயம்
உனக்கு வேண்டாதவர்கள் சிலர் என் வீட்டுக்கு
வந்தார்கள்.

உனக்கெதிரான அவர்களின் கூட்டணிக்கு
என்னைத் தலைமையேற்கச் சொன்னார்கள்.

நான் கொதித்தேன்.

"அவன் சிங்கம். நானும் சிங்கம். சிங்கத்துக்கும் சிங்கத்திற்குமே யுத்தம். நரிகளின் கூட்டணியோடு சிங்கங்கள் போர்க்களம் புகுவதில்லை" என்று சீறிச் சினந்து போய்வாருங்கள் என்றேன்.

மறுகணம் யோசித்து, வார்த்தைகளில் 'பாதியை வாபஸ் வாங்கிக் கொண்டு, 'போங்கள்' என்றேன்.

நீ வீழ்ந்தாலும் - வீழ்த்தப்பட்டாலும் எனக்குச் சம்மதமில்லை.

இவ்வளவு உயரத்தில் ஏறியிருக்கும் ஒரு தமிழன் உருண்டு விடக்கூடாது.

நீ வீழ்வாய் என்பதும் வீண் பேச்சு.

உன் தகுதிகள் உயர்ந்தவை.

உன் இசையெல்லாம் ஏதோ ஈஸ்வரன் கொடுத்த வரம் என்று எண்ணிக் கொண்டிருக்கிறாய்.

தப்பு.

திரிவேணி சங்கமம் - உன் திறமை.

அந்தப் பண்ணைப்புரத்து ஓடைக்கரைகளில் - தும்பிகள் பறக்கும் சோளக்காடுகளில் சேறு மணக்கும் வயல்களில் - காக்காய்க்குஞ்சு விளையாடிய பூவரசு மரத்து-நிழல்களில் நீ கேட்டுக் கேட்டு வளர்ந்த கிராமத்து கீதங்கள் உன் முதுல் சக்தி.

பாவலரோடு பயணப்பட்டு, மாட்டு வண்டி போகாத ஊர்களுக்கும் பாட்டு வண்டி ஓட்டிச் சென்று மக்கள் கலைகளின் கர்மங்கள் அறிந்ததும், கர்நாடக சங்கீதத்தில் சூட்சுமங்கள் தெரிந்ததும் உன் இரண்டாம் சக்தி.

சென்னைக்கு வந்து, சித்திரை மாதத்து வெயிலில்கூடச் செருப்பில்லாமல் நடந்து சென்று தன்ராஜ் ஆசானிடம் நீ தாகத்தோடு கற்றுக் கொண்ட மேற்கத்திய சங்கீதம் உன் முன்றாவது சக்தி.

இந்த முன்றையும் சேர்த்து நீ செய்த மொத்தத் தவம் அதுவே உனது தொழில் பலம்.

சாதாரணமானதில்லை உன் சங்கீத வசியம்.

உன் எத்தனையோ மெட்டுகள் எழுதும்போதே என்னை அழைவத்திருக்கின்றன.

“சங்கீத ஜாதி முல்லை” என் காகிதத்தை நனைத்திருக்கிறது.

“ஈரமான ரோஜாவே” என் கண்ணில் விரை கட்டியிருக்கிறது.

“மனிதா மனிதா” என் நரம்பைத் தெறிக்கும் அளவுக்கு வின்றக்க வைத்திருக்கிறது.

‘பனிவிழும் மலர்வனம் எழுதும்போது ஏதோ ஒரு தேவதை என் மீது பூச்சொரிந்து கொண்டேயிருந்திருக்கிறது.

‘இளையநிலா’ எழுதும்போது நான் அத்வைதமே அடைந்திருக்கிறேன்.

எனக்குள் இருந்த அனுபவங்களையெல்லாம் தோண்டியெடுத்துத் துடைத்திருக்கிறது உன் மெட்டு.

கடற்கரையில், டிரஸ்ட்புரத்தின் ராத்திரிச் சாலைகளில், பூங்காக்களில், ரயில்களில், விமானங்களில், கொடைக்கானல் மலையின் அடிவாரத்தில், சிகரத்தில், கழிப்பறைகளில், குளிப்பறைகளில் உன் மெட்டுகளோடு நான் குடித்தனம் செய்திருக்கிறேன்.

உன் மெட்டுக்கு எழுதும் போதெல்லாம் இருதயம் வழக்கி வழக்கிப் பாதம் நோக்கிப் போவதான ஒரு பரவசத்தை அடைந்திருக்கிறேன்.

சிந்துபைரவியிலும், முதல் மரியாதையிலும் எனக்கு இரண்டு பக்கமும் இரண்டு சிறகுகள் முளைத்ததாய் உணர்ந்திருக்கிறேன்.


எப்படியெல்லாமோ என்னை வியக்க வைத்திருக்கிறாய்.

ஒவ்வொரு பாடலுக்கும் இதுதான் ‘பாவம்’ என்று எப்படித்தான் தோந்தெடுக்கிறாயோ?

இந்திய அளவில் நான் சந்தித்த எல்லா

முன் அட்டைப்படம்:

‘WIDE ANGLE’ ரவிசங்கர்



இசையமைப்பாளர்களும் சொல்லிவிட்டார்கள் நீ
சிறந்தவன் என்று.

உன் சிறப்புகளைச் சிந்திக்கிறேன்.

தமிழ்நாட்டுக் காற்று கடந்த பதினைந்து
வருடங்களாய் உன் குத்தகையிலேயே இருக்கிறது.

நண்பர் ரஜினிகாந்தை விட நீதான் நிறையச்
சம்பாதிக்கிறாய்.

கட்டுப்பாடு என்னும் கவ்சமிருக்கிறது உனக்கு.

திரையுலகம் என்னும் திறந்த பேருந்தில் கரம் சிரம்
புறம் நீட்டாதவன் நீ.

திரையுலகை நீ துறக்கலாமே தவிர, திரையுலகம்
உன்னைத் துறக்க முடியாது.

நீயும் நானும் சேர வேண்டுமாம்.

சில தூய இதயங்கள் சொல்லுகின்றன.

உனக்கு ஞாபகமிருக்கிறதா?

'ஈரமான ரோஜாவே' எழுதி முடித்துவிட்டு
ஆழியாறு அணையின் மீது நடந்து கொண்டிருந்தோம்.
திடீரென்று என்னை நீ துரத்தினாய். நான் ஓடினேன்.
நீ துரத்திக் கொண்டேயிருந்தாய். நான் ஓடிக்
கொண்டேயிருந்தேன்.

மழை வந்தது.

நின்று விட்டேன்.

என்னை நீ பிடித்து விட்டாய்.

அப்போது சேர்ந்து விட்டோம்.

ஏனென்றால் இருவரும் ஒரே திசையில் ஓடிக்
கொண்டிருந்தோம்.


இப்போது முடியுமா?

இருவரும் வேறு வேறு திசையில் அல்லவா ஓடிக்
கொண்டிருக்கிறோம்?

நன்றி

இந்தக் குளத்தில் கல்லெறிந்தவர்கள்
புதையலைத் தேடி எடுத்தவர் - அன்பரக

3. அரிதாஸ் முதல் தெரு, கொளத்தூர், சென்னை - 99.



என் பதை நீ கவனமெனக் கேட்க
 என்ருத்திக் கொண்டு
 உன் ரத்தம் தேராகவே
 என்ருதே

இன்னும்
எனக்கானாதற்கான
என்று
உனக்கானவைகளை
பூர்த்தி செய்து கொள்வதற்கு
எவ்வளவு
—வால்மீகியன்

எதற்கும்
நீயே
தியாகங்களைச் செய்வதாய்
புலம்பித் திரிவதில்லை
வெட்கப்படுவதுமில்லை

அத்தியாயம் - மூன்று

உண்மையை உண்மையாகவே சொல்ல முடியாது. உண்மையை, உவமையாகத்தான் சொல்ல முடியும். ஏனெனில் சத்தியத்தை விளக்குவது கடினமானது.

இந்த பிரபஞ்ச சூட்சுமம், ஜனன மரண வாழ்க்கை, இயற்கையின் வித்தியாசங்கள், ஏற்றத் தாழ்வுகள், எல்லாவற்றையும் நேரடியாக புரிந்து கொள்ள முடியாது. கதையாகச் சொன்னால் ஓரளவு புரியும். சொல்லும்போது புரியாவிட்டாலும், வேறு எப்போதேனும் புரியும்.

அதனால்தான் இந்து மதம் உவமைகள் நிறைந்தது. பாற்கடல் என்பதற்கு வேறொரு அர்த்தம். அது ஒரு உவமானம். அது எப்போது தயிராகும் என்று கேட்பவன் நிர்மூடன் அல்லீது அதிகப்பிரசங்கி.

புவியின் உருளலில் ஒரு பிசகு ஏற்பட்டது. மக்கள் வாழ்க்கையில் பிழைகள் மலிந்தன. இறைவன் என்கிற ஆதி காரணம் இதை சரிசெய்ய விரும்பியது. யோகத்தில் அமர்ந்தது. அருகே அமர்ந்த இறைவி அதாவது இச்சா சக்தி அதாவது பிரபஞ்சத்தின் இயக்கங்களை ஊக்குவிக்கின்ற ஒரு கிரியா ஊக்கி இந்த யோகம் கண்டு சிரித்தது.


அதாவது இறைவி இறைவனைப் பார்த்து சிரித்தான். ஒரு விஷயம் இருந்தால்தானே வளர்ச்சி. விஷயமே இல்லாதபோது வளர்ச்சிக்கு என்ன வேலை?

அிகஸ் ப்ளக்ரு



பாலகுமாரன்





விதையைப் பார்த்து வளர்ந்த மரம் சிரிக்கலாமா. கேலி செய்யலாமா? விதை என்ற சக்தியின் விளைவுதானே மரம். விதை என்ற சக்தியைப் பார்த்து, வளர்ச்சி என்ற சக்தி சிரிப்பதில் எவ்வளவு பெரிய அபத்தம் இருக்கிறது.

பிரபஞ்ச சக்தியின் ஆதிவிதை அதாவது இறைவன் கோபப்பட்டார். வளர்ச்சியை விலக்கினார். வளர்ச்சிக்கு விலர்சம் இல்லாமல் போயிற்று. அதன் வாழ்க்கைக்கு அர்த்தம் இல்லாது போயிற்று. பிரிந்த இறைவி தன் தவறை உணர்ந்தாள். இறைவனை நோக்கி தவம் இருந்தாள். இடைவிடாது மன்னிப்பு கேட்டாள். இறைவன் உருகினார். மறுபடியும் வளர்ச்சியை தன்னோடு இணைத்துக் கொண்டார்.

இறைவி தவம் செய்த இடம் காவிரிக் கரையோரம். ஜம்புவனம். அதாவது நாவல் மரங்கள் அடர்த்தியாய் வளர்ந்த காடு.

நாவல் என்றால் என்ன? இனிப்பை குறைக்கின்ற துவர்ப்பு. இனிப்பு என்பது அட்டகாசம். துவர்ப்பு என்பது 'இனிப்புக்கு எதிர்ப்பதம். அடக்கம். உள்ளார்ந்த அமைதி. அந்த இடத்திலிருந்து, அதாவது, அடக்கத்திலிருந்து இறைவி பூஜை செய்தாள்.

என்ன பூஜை? எந்தவிதமான வடிவம். நதி

பெண்மையான சிரிப்பு. இடதும்

வலதும் ஓடுகிற அலையல். பொறுமையற்ற விரைவு.
இதுதான் நதி என்ற சக்தியின் குணம்.
நிலையில்லாத்தன்மை கொண்ட விதம்.

எதனால் விலக்கப்பட்டாளோ, இறைவி
அதையே பூஜிக்கத் துவங்கினாள். வளர்ச்சி என்பது
நகர்வு. நதி என்பதும் நகர்வு. நகரும் குணமுள்ளது
நகரும் குணமுள்ளதை பூஜை செய்தது. அதாவது
தன்னையே உற்றுப் பார்த்தது.

புரியவில்லையா. இப்போது உவமானமாக
சொல்கிறேன் பாருங்கள்.

இறைவி நதி நீரை விங்கமாக மாற்றி, நீர்
உருவமாக செய்து, வழிபட்டாள். அதாவது
திருவானைக்காவலில் இருப்பது அப்பு விங்கம். அப்பு
என்றால் நீர்

நீரை விங்கமாக செய்ய முடியுமா? செய்தால் நம்
கண்ணுக்கு புலப்படுமா? அங்கு மிகச் சிறந்த தல்லால்
ஒரு விங்கம் செய்து நாம் பார்க்க வைத்துவிட்டு,
கருவறை தரையிலிருந்தும், சுவற்றிலிருந்தும், காவிரி
நீர் கசியும்படியாக வைத்துவிட்டார்கள்.

கருவறை முழுவதும் அவ்வப்போது நீர்
பொங்கும், போகும். இப்போது ஊற்றுக்கண்
அடைபட்டிருப்பதாகச் சொல்கிறார்கள். சரி செய்ய
யாருக்கும் தெரியவில்லை.

ஆனால், என் சிறு வயதில் நீர் உள்ளே ஊற்றாக
வருவதும், பிறகு மறைவதையும் உட்கார்ந்து
பார்த்திருக்கிறேன்.

இன்னும் சுருக்கமாகச் சொன்னால், பஞ்ச
புதங்களில் ஒன்றாகிய தன்னீரை, இந்துக்கள் இங்கே
பூஜை செய்கிறார்கள்.

இதுதான் திருவானைக்காவல். அதாவது
ஜம்புகேஸ்வரத்தின் அடிப்படைத் தத்துவம்.

அதென்ன ஆனைக்காவல்? இது யானை காவல்
இருந்த இடம். எல்லாம் வல்ல இறைவருக்கு யானை
எதற்கு காவல்?

மறுபடியும் ஒரு கதை. ஒரு தத்துவத்தை சொல்ல
ஒரு நாடகம்.

அப்புவிங்கமான ஜம்புகேஸ்வரர் மீது கூரை

இல்லையே என்று ஒரு சிலந்தி வருத்தப்பட்டது.
சிலந்திக்கு இந்த எண்ணம் வரக்கூடாதா? மனிதர்
கட்டும் கருங்கற் கோவில்தான் உசத்தியா? மனிதர்
கருங்கற் கோவில் கட்டினால், சிலந்தி என்ன கோவில்
கட்டும்?

அந்த சிலந்தி தன் எச்சிலால் கோவில் கட்டியது.
எச்சில் கூட அல்ல. பிருஷ்ட பாதத்திலிருந்து
வெளியேறுவதற்கு நாம் வேறு பெயர் தான்
சொல்வோம். நமக்குத்தான் அது அசிங்கம். ஒட்டடை.
சிலந்திக்கு அப்படி அல்லவே.

இறைவன் மீது பூச்சிகள் வழாவண்ணம்
மிகப்பெரிய வலை கட்டி, வணங்கி விடை பெற்றது.
இரவெல்லாம் அதற்கு வேலை செய்தது.

பகல் நேரத்தில் யானை வந்தது. சிலந்திக்கு நேர்
எதிர்ப்பதம் யானை. ஜம்புகேஸ்வரரைப் பார்த்ததும்
துதிக்கை தூக்கி பிளிறியது. காவிரி நீர் கொண்டு வந்து,
ஒட்டடைகளை அடித்து விலக்கி, துதிக்கையால் நீர்
பெய்து, சுத்தம் செய்து, அபிஷேகம் செய்தது.

இரவு கலைந்த வலை பார்த்து, சிலந்தி கோபம்
கொண்டது. எந்த முடன் நான் கட்டிய அழகிய
கோவிலை கலைத்தான் என்று நொந்து கொண்டது.
மறுபடி கட்டியது முன்னிலும் பெரியதாகக் கட்டியது.

‘சீ, இந்த எச்சில் சிலந்தி செய்கிற வேலையைப்
பார்.’ இந்த முறை நாலா பக்கமும் யானை கோபமாய்
நீரை பீய்ச்சி அடித்தது. சிலந்தி ஒளிந்து கொண்டது.

இரவும் பகலும் இந்த சண்டை தொடர்ந்து நடந்து
கொண்டிருந்தது.

இந்தக் கதை என்ன சொல்கிறது. யோசிப்போம்.

சிலந்தி என்பது மனம். இடைவிடாது
எண்ணங்களை நெசவு செய்து கொண்டிருக்கும். வலை
பின்னிக் கொண்டிருக்கும் மனம். மனம் சிறியது,
குட்குமமானது.

மனம் தன்னிலிருந்தே விஷயங்களை உருவாக்கி,
தன்னைச் சுற்றி பின்னிக் கொள்ளும் தன்மை உடையது.

யானை என்பது உடல் வலிவு. மிருகங்களில்
உயரமும், அகலமும் கொண்ட உருவம். கோபமிக்க
குணம். எதையாவது அழித்துக் கொண்டே இருக்கின்ற

புத்தி பெருந்தீனி ஆரவாரப் பிளிரல். மதம் கொண்ட
நிர்முடம். சீர்தூக்கிப் பார்க்காத செயல். சதா அசைந்து
கொண்டே இருக்கிற தன்மை.

இப்போது யோசித்துப் பாருங்கள். மானஸ பூஜை
சரியா? அபிஷேக ஆராதனை சரியா? இடைவிடாது
இறைவன் சிந்தனையோடு இருப்பது உயர்வா? இல்லை
இங்கிருந்து அங்கு போய், அங்கிருந்து இங்கு வந்து
யாத்திரைக்கு அலையும் பக்தர்கள் உயர்வா?

மனசுள் செய்யப்படும் மந்திர ஜபம் சரியா?
அல்லது மலர் சொரிந்து செய்யப்படும்
சந்தனாபிஷேகம் உயர்வா?

இந்த இரண்டு எண்ணங்களுக்கும் சண்டை
நடந்தது. சிலந்தி யானையின் தும்பிக்கைக்குள் புகுந்து,
விஷம் இறக்க, யானை இறந்தது. யானையின்
தும்பிக்கை முறுக்கலில் சிலந்தியும் நசுங்கி செத்தது.

இதுதான் கதை முடிவு. கடவுளே... இதில் எது சரி?
இரண்டுமே சரி என்பதால்தான். இந்த தீர்வு. அவரவர்
பூஜையை அவரவர் அன்பாக செய்து
கொண்டிருக்கலாம். அவரவர் பார்வையில் அவரவர்
பூஜை உசத்தி. மீறி உயர்வு, தாழ்வு என்று
சண்டையிட்டபோது, இரண்டு பேருக்குமே மரணம்
வந்தது.

இந்தக் கதை மதப்பிரிவுகளுக்கும் பொருந்தும்.
இஸ்லாமியரின் தொழுகை பெரிதா. இந்துக்களின்
வேள்வி பெரிதா? சண்டையிட்டால் இரண்டு
பேருக்குமே மரணம் நிச்சயம். தன்னைப்பற்றி அலட்டிக்
கொள்கிறவன்தான், பிறரைப்பற்றி குறை சொல்கிறான்.

யானையின் பார்வையில் சிலந்தி அசிங்கம்,
சிலந்தியின் பார்வையில் யானை
காட்டுமிராண்டித்தனம். அமைதியாக வாழ்ந்திருந்தால்,
ஞானம் கிடைத்திருக்கும். சண்டையிட, மரணம்
கிடைத்தது.

திருவானைக்காவல் ஞான அதிர்வுகள் கொண்ட
இடம். இறைவனுக்கு இறைவி இங்கு மனைவி அல்ல.
மாணவி. பிரபஞ்ச ரகசியத்தை, படைப்பு ரகசியத்தை
வித்து வளர்ச்சிக்கு இங்கு சொல்லிக் கொடுத்தது. சிவம்
சக்திக்கு எடுத்துரைத்தது.

அதனால்தான் இங்கு திருக்கல்யாண வைபோகம்

இல்லை. மாறாய் தினசரி இறைவி பூஜை செய்யும்
திருக்காட்சி உண்டு. அர்ச்சகர் புடவை அணிந்து,
இறைவிபோல் வேடமிட்டு, தினமும் இறைவனுக்கு
பூஜை செய்கிறார்.

அள்ளை அகிலாண்டேஸ்வரி ஞானகாரணி.
ஞானம் இல்லாத போதுதான், இவ்வாழ்க்கை, தொழில்
வாழ்க்கை, சுற்றுச் சூழல், உறவு, நட்பு எல்லாம்
பாழாகிறது.

காக இருந்தால் போதுமா? சந்தோஷம்
வந்துவிடுமா? காசை செலவு செய்யும் ஞானம்
வேண்டும். ஞானம் என்பது நிதானம். எதையும்
கீர்தூக்கிப் பார்க்கும் குணம். ஆழ்ந்து சிந்திக்கின்ற
திறன்.

தன் காதலை, காமத்தை, கோபத்தை,
சந்தோஷத்தை, துக்கத்தை, வறுமையை ஒருவன்
கீர்தூக்கிப் பார்க்க வேண்டும். என்னைச் சுற்றி என்ன
இருக்கிறது என்று நிதானமாய் யோசிக்க வேண்டும்.

யோசிக்கின்ற பக்குவத்தை தருபவள்
திருவானைக்காவல் அகிலாண்டேஸ்வரி..

இளையராஜாவின் இசையில், கவிஞர் வாவி
அற்புதமாக ஒரு வரி எழுதினார்.

அருளால் கரை புரண்டால் மனம் தளும்பாது
ஒருநிலையும். ஒரு நாள் உனை நாள் மறவாதருள்வாய்
திரு அம்பிசையே.

இறையருளால் உயர்ந்து, செல்வம், கீர்த்தி, தேக
ஆரோக்யம், குடும்ப நலன் இவை கரைபுரண்டு
ஓடினாலும், என் மனம் கர்வப்பட்டு திரும்பிவிடக்
கூடாது. அந்த வரத்தை எனக்கு தருவாயாக என்கிறார்.

ஞானம் மிக மிக முக்கியம். நல்ல குடும்ப
வாழ்க்கைக்கு நிதானம்தான் ஆணிவேர். நிதானம்
இல்லாத தன்மையால்தான் பலபேர் குடும்ப வாழ்க்கை
கீரழிகின்றன. ஒருவர் மீது ஒருவருக்கு காழ்ப்பு
ஏற்படுகிறது. காழ்ப்புதான் மிகப் பெரிய மனவேதனை.
தெளிவுதான் மிகப்பெரிய சந்தோஷம்.

அகிலாண்டேஸ்வரி இல்லறத்தில் தெளிவு
தருபவள். தெளிவால் வரும் குதூகலத்தை தருபவள்.

எதுகுறித்த மனப்பிணக்கு ஏற்பட்டாலும்,

எவரோடு கருத்து வேறுபாடு ஏற்பட்டாலும்
அகிலாண்டேஸ்வரியைப் போய் தரிசனம் செய்யுங்கள்.
நான் சொன்ன கர்வக்கதைகள் யோசித்துப் பாருங்கள்.
அவள் திருப்பாதங்களை கெட்டியாகப் பற்றிக்
கொள்ளுங்கள்.

அன்னை உடனே நிவாரணம் தருவாள்.
குறிப்பாய் பிணக்கற்ற குடும்பத்திற்கு
அகிலாண்டேஸ்வரிதான் ஆதாரம். பிணக்கற்ற
குடும்பம் எவ்வளவு பெரிய சந்தோஷம்.

அகிலாண்டேஸ்வரியின் சன்னதி எதிரே, ஒரு
மரமேடை போடப்பட்டிருக்கும். அந்த மரமேடை மீது
அமைதியாய் சற்று நேரம் உட்கார்ந்து கொள்ளுங்கள்.
அங்கு அமர்ந்தபடி, அகிலாண்டேஸ்வரியை உற்றுப்
பாருங்கள். அகிலாண்டேஸ்வரி பேசுவாள்.
அகிலாண்டேவரிக்கு அருகே இருக்கும் தீபமும் பேசும்.
அந்த தீபமும் அகிலாண்டேஸ்வரிதான்.

அகிலாண்டேஸ்வரி கட்டுமஸ்தான பெண்மணி.
கனிவான பார்வை. குறும்பான சிரிப்பு. அவள் சிறுமி,
அல்ல. முதிர் கன்னி. இப்படிதான் எனக்கு தோன்றுகிறது.

என்னைச் சுற்றி பல முதிர்கன்னிகளைப்
பார்க்கும்போது, அகிலாண்டேஸ்வரியின் ஞாபகம்
வருகிறது.

அப்படியென்ன முதிர்கன்னிகள் விசேஷம்?
வாழ்க்கை பற்றிய தெளிவும், அதே சமயம் வகழ
வேண்டுமென்ற ஆசையும் உடையவர்கள். ஆசை
என்பது அனுபவிக்கப்படாமலும், அகற்றப்படாமலும்
இருக்க வேண்டுமென்பதற்கு உதாரணமானவர்கள். (இது ஒரு மகா வாக்கியம். திரும்பத் திரும்ப யோசிக்க
பலது புலப்படும்)

அகிலாண்டேஸ்வரி, ஞானேஸ்வரியாய்
இருப்பதால்தான் ஆதிசங்கரரை கவர்ந்து
இழுத்திருக்கிறாள். அவர் தாடக பிரதிஷ்டை செய்து
கோவிலின் அதிர்வலைகளை சீராக்கி இருக்கிறார்.

அகிலாண்டேஸ்வரியால் கவர்ந்திழுக்கப்பட்ட
பல மன்னர்கள், பல்வேறு நிலை மண்டபங்களைக் கட்ட,
கோவில் பிரமாண்டமாய் அகன்று, விரிந்து
அமர்ந்திருக்கிறது.

நந்தி பகவான் இருக்கின்ற கல்மண்டபமும்,
கோவிலின் பின்னே இருக்கின்ற நடன மண்டபமும்,
திராவிட சிற்ப கலைக்கு ஒரு அற்புதமான
எடுத்துக்காட்டு. நடன மண்டபத்தில் இருக்கும் நான்கு
தூண்களை, அதிலுள்ள நடனப் பெண்களின் சிலைகளை
நான் ஒவ்வொரு முறையும் வியந்து பார்க்கிறேன்.
அங்கே சிறிது நேரம் அமர்ந்துவிட்டு வருவேன்.

திருவானைக்காவலுக்கு தனியே போக முயற்சி
செய்யுங்கள். ஏதேனும் ஒரு மண்டபத்தில், காற்று வரும்
இடமாய் பார்த்து, கண்முடி அமர்ந்து கொள்ளுங்கள்.
உங்கள் குறை, நிறைகள் பற்றி உட்கார்ந்து
யோசியுங்கள்.

தமிழ் நாட்டிலுள்ள சில கோவில்கள்
தியானத்திற்கு ஏற்றவை. அதில் திருவானைக்காவலும்
ஒன்று.

நடிகர் திலகம் சிவாஜி கணேசன் கொடுத்த
'சாந்தி' என்ற பெண் யானை, முதல் பிரகாரத்திலேயே
இருக்கும். அந்த யானைக்கு அகத்திக் கீரையோ,
வாழைப் பழமோ கொடுங்கள். அந்த யானைப் பாகன்
ஜம்புநாதன் என் நண்பர். என் வாசகர். அந்த யானை
ஒரு நல்ல அம்சம். நல்ல ஆத்மா.

துருச்சிராப்பள்ளிக்கு போனால்,
திருவானைக்காவலை தவறவிட வேண்டாம்.

திருவானைக்கா தேவநடியார் தாசி
மோகனாங்கியின் கதை ஒன்று இருக்கிறது. அதை
பின்னொரு சமயம் தத்துவ விளக்கத்தோடு விவரித்து
எழுதுகிறேன்.

உங்கள் குடும்பம் கட்டுக்கோப்பாய் வளர,
கவலை இல்லாமல் மலர, அகிலாண்டேஸ்வரி
உடனுறை ஜம்புகேஸ்வரரை தரிசனம் செய்யுங்கள்.

போய் வந்ததைப் பற்றி எனக்கு ஒரு வரி
எழுதுங்கள்.



- தொடரும்

வாசகர்களே!

கேள்வியும் கேட்டு பதிலும் எழுதி
அனுப்ப வேண்டும். தேர்வு பெறும்
கேள்வி பதிலுக்கு ரூ.50/- பரிசு உண்டு.

ஆஸ்ரஜண்டர் பக்கம்

□ ஆண் பெண் தூய பேனா நட்பு
சாத்தியம் தானா?

★ சாத்தியம்தான். ஆனால், சாத்தியப் படுதலுக்கு,
உண்மை பேசுதலும், நேர்மையுடன் இருத்தலும், ஒழுக்கம்
காத்தலும் மிகமுக்கியம்.

பேனா நட்பில் ஆண் பெண்ணாகவும் பெண் ஆணாகவும்
மாறுவதால், ஒழுக்கக்கேடு ஆரம்பமாகிறது. ஆணை
பெண்ணின் பெயரில் கடிதமெழுதி, இன்னொரு ஆணை
ஏமாற்றி, அவன் நேசமுடன் எழுதிய பதில் கடிதத்தை
பலரிடமும் காட்டி, கேலிசெய்தல் என்பது நடைபெறத்தான்



“அங்க ஒருத்தரை தர்ம
அடி அடிக்கிறாங்களே
யார் அவர்?”
“அவர்தான் தர்மர்.”

இரா.கமலக்கண்ணன்
நாமகிரிப்பேட்டை.



செய்கிறது. இது பெண்களுக்கும் பொருந்தும்.

பேனா நட்பில் கடிதமெழுதி, கடிதமெழுதி, நட்பு பலப்பட்டு, ஒருவர் வசதிகளை மற்றவர் அறிந்து கொண்டு, அதன்மூலம் சிறுஉதவி கேட்டு, பிறகு பேருதவியான பண் உதவி கேட்டு முதலாமவர் விழித்துக் கொள்ள, அந்த நட்பு அறுபட்டுப்போகிறது.

சிந்தனைத்தீனிக்கும், மன ஆறுதலுக்கு மட்டுமே பேனா நட்பை வளர்த்துக் கொள்ள வேண்டும். இதில், ‘நேரில் சந்திக்கிறேன்’ என்பதற்கு வர்ப்ப்பே இல்லை, நேரில் உரையாட முடியாத பல விஷயங்களை, கடிதத்தின் மூலமாய், ஒரு வருக்கொருவர் பரிமாறி, அதன்மூலம் நட்பு இறுகுதலே சிறந்தது. அப்போதுதான், தூயநட்பு உண்மையை நோக்கி நகரும்.

தூயபேனா நட்பில், காதல் வரலாமா? தாராளமாக வரலாம். ஆனால், புரிந்து கொள்ளல் அவசியம். ஏனெனில், அம்மா, அக்கா, அண்ணன், தம்பி, தங்கை, தோழி என்று பல்வேறு உறவுகளாய் பேனா நட்பு மாறும்போது, காதலாக மலர்வதில் குற்றமேதுமில்லை. ஆனால், இது ரசவாதம் போலும் உருமாற, இருவரும் காலம் கனியும்வரை காத்திருக்க வேண்டும்.

ஆனால், ஆண் பெண் தூய பேனா நட்பு இனிமையான, மனசை இதப்படுத்துகிற விஷயம். இது ஆயுள் பரியந்தமும் தொடர்வது என்பது காலதேவனின் கைகளில் அல்ல, நம் நேர்மையில் இருக்கிறது.

தூய நட்பு, ஒழுக்கம் சம்பந்தப்பட்டது. ஒழுக்கம் கற்பு சம்பந்தப்பட்டது. நட்பைக்கூட கற்பைப்போல எண்ணினால், ஆண் பெண் தூய பேனா நட்பு, காலகாலங்களுக்கும் சாத்தியம்தான்.

எஸ்.ரேவதி.

தசரதபுரம், சென்னை -26.

பல்கலைநாவல் □ 31

வாசகர்களே!

விமர்சனக்கடிதங்கள்
வரவேற்கப்படுகின்றன. பரிசு
பெறும் விமர்சனக் கடிதம்,
பிரசுரம் செய்யப்படுவதோடு
எழுத்துச்சித்தர்
கையெழுத்திட்ட நாவல்
ஒன்றையும் பரிசாகப் பெறும்.

சுதந்திரம்

பரிசு பெறும் வாசகர் விமர்சனம்

பொதுவாக யாராவது வாய் அசைத்தாலே, அசை
போடுவதை கிண்டல் செய்யும் நாம். என்தையும் உணராதவர்
கள். நல்லவற்றை அவ்வளவு சீக்கிரம் ஏற்றுக்கொள்ள மாட்
டோம். ஆனால், உங்கள் தனிமை தவம்படித்து முடித்தவுடன்,
தியானம் செய்தது போன்றதொரு உணர்வு ஏற்பட்டது.
முன்பெல்லாம் சாப்பிடும்போதும், டெலிவிஷன்
பார்க்கும்போதும் நடுநடுவே உங்கள் நாவலை படிப்பேன்.
ஆனால் இப்போது அப்படியில்லை. தியானம் செய்வது
போல, உங்கள் நாவலை படிக்கிறேன் முழுதாக.

எங்கள் மதத்தில் பத்து பேரை கொன்றுவிட்டாயா? பார்.
அதற்கு பதிலாக உங்கள் மதத்திலுள்ளவர்கள் இருபதுபேரை
கொல்லுகிறோம் என்றவர்களுக்கு சரியான சவுக்கடி உங்கள்
தனிமை தவம். பத்துமுறை கீழே விழுந்தாலும், பதினோரா
வது முறையில் எழுந்து நிற்பதே வீரம் என்று எவ்வளவு
அழகாக சொல்லியிருக்கிறீர்கள். தாயைத்தவிர, வேறெந்த
பெண்ணையும், சகோதரியாக ஏற்றுக்கொள்ளாத, நின்னத்துக்
கூட பார்க்கமுடியாத இந்த சமூகத்துக்கு பரகராமர் கதை ஒரு
பாடம். என்பத்தி நான்குபிறனிகளுக்குப் பிறகே, ஒவ்வொரு
உயிர்க்கும் மனிதப் பிறவி கிடைக்கிறது என்கிறது விஷ்ணு
புராணம். ஆனால், அப்படி கிடைக்கின்ற பிறவியை, ஒரு
உதாரணமான வாழ்க்கையாய் வாழ யாரும் ஆசைப்
படுவதில்லை. உங்கள் எழுத்துக்களை படிக்கும் எல்லோருக்
கும் நிச்சயம் இப்படித்தான் வாழவேண்டும் என்ற நல்ல
உணர்வு ஏற்படும்.

அரசன் என்கிற எஜமானன் பற்றி நீங்கள் கூறியிருப்பது,
மேல்திகாரிகளிடம் ஒரு சாதாரண ஊழியன் எப்படி நடந்து
கொள்வது என்பதைக் கற்றுத் தந்தது. பெண்ணாசை வெறி
பிடித்து அலைபவர்களுக்கு, கீசகன் முடிவு ஒரு உதாரணம்.
கத்தி ஏடுத்தவன் கத்தியாலே சாவதுபோல, பெண்ணாசை

பிடித்தவன். அந்த ஆசையாலே சாகிறான்

தொடர்ந்து உங்கள் எழுத்துகளை நான் சுவாசித்தால, என் ஆன்மா மேலும் மேலும் பக்குவப்படும். பலப்படும். எவ்வளவு ஆழகாக சொல்லித்தருகிறீர்கள் ஒரு தாயின் அன்பையும், தந்தையின் அறிவையும், காதலியின் அரவணைப்பையும், நண்பனின் அறிவுரையையும் உங்களின் எழுத்தில் காண்கிறேன். இன்னும் நிறையச் சொல்லிக் கொடுங்கள். உங்கள் எழுத்துக்களை படித்துக் கொண்டிருக்கும் எந்தவொரு இளைஞனும் தப்பான வழியில், தப்பான செயல்களை செய்யமாட்டான் என்பது நிச்சயம். நல்லவர்களின் பக்கத்தில் இருப்பது மட்டுமல்ல அவர்களின் எழுத்தை படிப்பதும் பாக்கியம்தான்.

வே.பாபு,

சிறப்பு

17, திரு. வி. க. பாதை, அம்மாப்பேட்டை,

கடிதம்

சேலம் - 636 003

ஒவ்வொரு மாதமும் பல்கலை நாவலில் தங்களது முகத்தை பார்க்கும்பொழுதே, மனதில் ஓர் பரவசம் குழும். என் கண்மணித்தாமரை என்னை வெகுவாக பாதித்தது. தங்களிடம் அதைப்பற்றி நேரில் விமர்சித்தபோது 40 வயதுக்குமேல் படி. வேறுவிதமாகப் புரியும் என்று சொன்னீர்கள். உண்மைதான் ஒரு நான்கு மாதம் கழித்து படித்தேன். அது வேறுவிதமாய் புரிந்தது. அடுத்து சிம்மாசனம், தமிழ் இலக்கியம் படித்த எனக்குப் பல் இலக்கிய விஷயங்களை, குமரகுருபரர் பற்றிய வரலாற்றை மிக எளிதாக புரியவைத்தது. நான் பலரிடமும் கேட்டேன். அவர்கள் இவ்வளவு எளிமையாக, விரிவாக எனக்குச் சொல்லவில்லை. இப்பொழுது 'தனிமை தவம்' மகாபாரதம் பரவலாக அனைவருக்கும் நன்றாக தெரிந்த கதை. ஆனால் அனைவரும் மேலோட்டமாக அறிந்த கதையை, மிக எளியதாக, விரிவாக, நமக்குள் எழும் வினாக்களை சிந்தித்து, வாழ்வியல் நோக்கில், ஞான வழியில் மிக அற்புதமாகச் சொல்லியிருக்கிறீர்கள்.

படிக்கப்படிக்க ஒரு நாடகம் பார்ப்பதை போன்ற Feeling எதை விமர்சிப்பது? எதை விடுவது? குறிப்பாக காதல், காமம் போன்ற உணர்ச்சிகளுக்கு அறிவுப்பூர்வமான விளக்கம் அப்பப்பா...! உங்களால் மட்டுமே இவ்வாறு எங்களது மனதை வசப்படுத்த இயலும்.

சி. ரவிச்சந்திரன்,

விஷ்ணுபுரம். - 609506.

பல்கலை நாவல். □ 33

போகும் வழியெல்லாம்
மேடு பள்ளங்கள்....

இருந்தாலும்
வண்டி மாடு என்னவோ
போய்க் கொண்டு தான் இருக்கிறது.

அபிமன்யு,
எழுமலை.



அம்மா மற்றும் உறவினர்களிடம்
அழுகைகளோடு
இறுக்கமாய் நிகழ்ந்தது
அப்பாவின் திதி.

லீட்டு முற்றத்தில்
இலைபோட்டு
காக்கைக்கு படையலிட்டாள்
தங்கை.

யார் யாரோ வந்தழைத்தும்
வராத காக்கைகள்
கூட்டமாய் வந்துவிட்டன
அம்மா குரல் கொடுத்ததும்.

சாதத்தைக் கிளறி
சாம்பாரைக் குதப்பி
காலால் மிதித்து
வடையைக் கடித்து
அப்பளத்தை நுகர்ந்து
பொறியலை அலகால் தீண்டி
வந்த தடம்தெரிய எச்சமிட்டு
வயிறு நிரம்பியதும்
பறந்து சென்ற காக்கைகளுள்
எந்தக் காக்கை
என் அப்பாவாய்
இருந்திருக்கும்.

மு.மாறன்,
சென்னை.

கம்பிமேல் நடந்து
வயிறு கழுவும்
கழைக் கூத்தாடியாகவோ

பொம்மலாட்ட,
பொம்மை செய்யும்.
மரத்தச்சனாகவோ

வயல்வெளியில்
களை எடுக்கும் தினக் கூலியாகவோ

கடலிலோ ஆற்றிலோ
வலைவீசி மீன்பிடிப்பவராகவோ
இருந்திருக்கலாம்.
இப்படி தண்டச் சோறு
என்று பெயர் எடுப்பதற்கு
பதிலாக.

சு.செந்தில் குமார்,
கும்மிடிப்பூண்டி.



தேவை மறை

தேவைப்படும் ஒன்றைத் தேடுகிறபோது
கிடைக்கிறது
தேவைப்படாத ஒன்று.

தேவைப்படாதென ஒதுக்கிய ஒன்றை
தேவைப்படுகிற நேரங்களில்
தேடுகிறபோது
கிடைத்து விடுகிறது.
தற்பொழுது தேவைப்படாத
ஏற்கனவே தேடின ஒன்று.

எக்குத்தப்பான சமயங்களில்
பலருக்கும்
பொருந்தி விடுகிற வாழ்வும்
இப்படித்தானோ?

சேது ஸ்ரீனிவாஸ்,
மதுரை.

வயிற்றுப் பிழைப்புக்காய்
அலுவலகக் கோப்புகளில்
தாய்மை தொலைத்து விட்டு
வீடு திரும்புகையில்,
தன்மார்பு தேடித்தவிக்கும்
மழலையின் நினைப்பு,
பால்பவுடர்
விளம்பரப்பலகை பார்த்து
வெடிக்கும்.

கோபிநாத் ஆத்ரேயா,
ஆத்தூர்.



நீங்களோ நானோ
எதிரிகளிடம் -
அவர்கள் எத்தனை
கொடியவர்களாயிருந்தாலும்,
மரியாதை
செலுத்தக் கடமைப்பட்டிருக்கிறோம்.
ஏனெனில்
அவர்களால்தான் -
நம்
பலம் பலவீனங்களை
சரியாக மதிப்பிட்டு
அதற்கேற்றாற்போல்,
நடந்துகொள்ள முடிகிறது.
இதில்
இன்னுமொரு
தூபாக்கியமென்னென்றால்,
ஒரு
திறமையான எதிரி
கிடைக்காததைச்
சொல்லிக் கொள்ளலாம்.
தலையணை,
முகம்மதி.

அவ்வப்போது
அலங்கரித்துக் கொள்வது
அவசியமாய்போனாலும்,

இரவு, பகலென்பது
இல்லாமல் போனதில்
வருத்தமேதுமில்லை!

இயலவில்லையென்றாலும்
புன்னகைக்க வேண்டியிருக்கிறது.

விருப்பு, வெறுப்புகளுக்கு
விடுமுறை விட்டாயிற்று!

புணர்தல் கூட
ஏனோதானோவென்றுதான்.

என்றாலும்...
தீர்க்க முடிகிறது.

அவனது உடல் பசிக்காக
எனது வயிற்றுப்பசியை...!

ஆர்.சத்தியுன்,
அகரக்கடம்பனார்.



அடிக்கடி
நாக்கை நீட்டி
உள்ளிழுக்கும்
பல்லியைப் போலவே,
என்னுடைய காமமும்.

நாக்கை நீட்டும்
ஒவ்வொரு தடவையும்
என் அறிவையும், தெளிவையும்
சேர்த்தல்லவா
உள்ளிழுக்கிறது!

பாரிசாகரன்,
ஓசூர்.



என்னிடம் ஒரு படகு உள்ளது
கடந்து செல்ல நதியும்
கண்ணெதிரே விரிந்திருக்கிறது

பாடிக் களித்திட
பாடல்கள் கைவசம் நிறைய

எனக்கே உரித்தான தனிமையுடன்
அளவளாவ ஆயிரம் கதைகளுண்டு

பார்த்துக் கொண்டாட
முழு பெளர்ணமி
மேலே ஒளிஅலை வீசும்

ஆயினும்,
நதியை ஓட்டிய மாபெரும் மலையே
என் இருப்பைத் தாழ்வென உணர்த்த
இடைவெளியை உருவாக்கும்.

பயணம் செய்து கொண்டே
விம்முகிறேன்
உயரங்களைப் பார்த்தபடி.

அ.கார்த்திகேயன்,
சேலம்.

தெற்கு வடக்காக
பயணப்பட சொன்னார்களு என்று
காலதேடி நடந்த பின்பும்
எதுவும் தென்படவில்லை
கிழக்கும் மேற்குமே
திசையென அகித்து
பொழுது கரையும் வரை
அமைந்த பயணத்திலும்
அறிந்தது எதுவுமில்லை.
இப்போது
திசைகளைத் தேடி
தினப்பயணம்!

க.அம்சப்ரியா;
சமத்தூர்;

38 □ பல்கலை நாவல்



பத்து மாதங்கள் வயிற்றில் சுமந்த
என் மகனைப் பற்றி
நன்றாகத் தெரியும்
என்றாள் என் அம்மா -
பக்கத்து வீட்டு பாட்டியிடம்.

உன்னை புரிந்து தான்
காதலிக்கவே ஆரம்பித்தேன்
என்றாள் காதலி.

இத்தனை நாள் பழகியும்
உன்னைப் பற்றி
எனக்குத் தெரியாத விஷயமா
என்றான் நண்பன்.


இப்படி பலபேர்... பலபேர்...
என்னைப் புரிந்தும் தெரிந்தும்
வைத்திருப்பதாக சொல்கிறார்கள்.

என் அறிவு
பலம் - பலவீனம்
நல்லது - கெட்டது என்று
எல்லாமே இவர்களுக்குத் தெரியுமா?

தெரிந்தால் என் அம்மா
வேலை பார்த்தால் தான்
வீட்டில் சோறு
எனச் சொல்வாளா.

காதலி இன்னொருவனைக்
கைப்பிடித்துத்தான் சென்றிருப்பாளா...
நண்பன் சின்ன சின்ன
விஷயங்களுக் கெல்லாம்
சுடு சொற்களை வீசுவானா.

ஒருவேளை என்னைப் பற்றி
என் நிழலுக்கு வேண்டுமானால்
தெரிந்திருக்கலாம்.
இன்னும் எனக்கு தான்
என்னை புரியவேயில்லை.



அபிமன்யு,
எழுமலை.

பாலகுமாரன் பத்தகை

ஜெகதீசன்,
மயிலாடுதுறை

□ எங்கள் கல்லூரியில்
பேச அழைத்தால் ஏன் வர
மறுக்கிறீர்கள். ஒரு முக்
கியமான செமினார் நீங்கள்
இல்லாமல் நடந்தது. நாங்
கள் ஏமாற்றம் அடைந்
தோம்.

★ கல்லூரி செமினார்களில்
நான் ஏமாற்றம் அடை
கிறேன். செமினார் என்பது
ஒரு நேரம் கொல்லி. எதி
ராளிக்கு புரிகிறதோ புரிய
வில்லையோ. நீதிபதிகளும்,
பேராசிரிய பெருந்தகை
களும் கல்வித் துறை அதி
காரிகளும் ஏகப்பட்ட குறிப்
புகளோடு பேச வந்துவிடு
கிறார்கள்.

வாழ்க்கை என்றால்
என்ன? சுவாமி விவேகா
னந்தர் கூறுகிறார் என்று ஒரு
புத்தகத்தை பிரித்து, மூன்று
நான்கு பக்கம் ஆங்கிலத்
தில் படிக்கிறார்கள். எதிரே
மாணவர் கூட்டம் தூங்கி
வழிகிறது.

40 □ பல்கலை நாவல்

, யாருக்கும் எதுவும்
புரியவில்லை. புரிந்து கொள்
ளும் அக்கறையும் இல்லை
மாணவ, மாணவிகளை
விட்டுவிட்டு கல்லூரியில்
கற்பிப்பவர்கள் ஒவ்வொரு
வராய் எழுந்து பின்பக்கம்
போய் மகால்வடை சாப்பிடு
கிறார்கள். கடைசி வரிசை
யில் யாரோ உயிரே பாட்டு
பாடுகிறார்கள். செமினார்
போல ஒரு பொய்யான,
போலியான அபத்தமான,
அருவருப்பான சமாச்சாரம்
வேறு எதுவும் இல்லை.

ஒரு கல்லூரி செமினா
ருக்கு போவதற்கு பதில்,
தொல்பொருள் கூடத்தை
நூற்றி பதினேழாவது மூறை
யாக சுற்றிப் பார்க்கலாம்.
ஒரு குட்டி தியேட்டரில் வீர
பாண்டிய கட்டபொம்மன்
படம் பார்க்கலாம். விவித்
பாரதி கேட்கலாம் அல்லது
குப்புறப் படுத்துக் கொண்டு
தூங்கலாம்.

வேலையில் ஆர்வமி
ருப்பவர்கள் செமினாருக்கு



பேசப் போக மாட்டார்கள். தயவுசெய்து கல்லூரி செமினார்களுக்கெல்லாம் என்னை கூப்பிடாதீர்கள். எனக்கு உண்மையாகவே நிறைய வேலை இருக்கிறது.

**நவந்திகிருஷ்ணன்,
மேற்கு மாம்பலம்.**

□ உங்களால் ஒரு வாரப் பத்திரிகைக்கு ஆசிரியராக இருக்க முடியுமா?

★ முடியாது என்று நினைக்கிறேன். ஆசிரியர் தொழில் வேறு. எழுத்தாளனாக இருப்பது வேறு. அரசியல் விவகாரங்களோ, ஜோக்குகளோ கார்ட்டூன்களைப் பற்றியோ, குத்து தொலை போன்ற தொடர் நாவல்களையோ என்னால் சிந்திக்க முடியுமென்று தோன்றவில்லை. மற்றவர்களிடமிருந்து நல்ல எழுத்துக்களைப் பெறுவதற்கு, தனிப் பயிற்சி வேண்டும். பொறுமை வேண்டும். அதோடு மட்டுமில்லாமல், பத்திரிகையின்

ஸ்தாபகர்களை, முதலாளிகளை அனுசரித்துப் போய்கொண்டும், உதவி ஆசிரியர்கள் செய்யும் துரோகங்களை சகித்துக் கொண்டும் உட்கார்ந்திருக்க வேண்டும் மற்றவைகளை எல்லாம் கூட செய்துவிடலாம். துரோகங்களை சகித்துக்கொள்வது என்னால் முடியாத காரியம்.

**கே.வேணுகோபால்,
மயிலாடுதுறை.**

□ நீங்கள் அடைந்த சம்பத்திய சந்தோஷம் என்ன?

★ பல்கலை நாவலில் வெளியான தனிமைதவத்திற்கு, தொலைபேசியிலும், கடிதம் மூலமாகவும் வந்த பாராட்டுக்கள். நான் நினைத்ததை விடவும் அதிகம்பேர்ப்பித்து அதிகம் பேர் சந்தோஷப்பட்டது எனக்கு மகிழ்ச்சியைக் கொடுத்தது.

**சக்தி எஸ். இளங்கோவன்,
திருப்பூர்.**

□ நான் உங்கள் அன்பு வாசகன். உங்கள் நாவல்களால் என்னைச் சீர்படுத்திக் கொண்டவன். தினமும் பலமுறை உங்களை நினைக்கிறேன். நீங்கள் நலமாக வாழ வேண்டுமென்று இறைவனிடம் கைக்கூப்புகிறேன். உங்கள் எழுத்துக்களால் உங்கள் மாசற்ற உள்ளம் அறிந்ததால், பலகாலம் பழகிய எண்ணம் ஏற்படுகிறது.

பல்கலை.நாவல் □ 41

ஆனால் என்னை உங்கள் முன் அறிமுகப்படுத்த. ஆசி பெற வாய்பில்லாத தால் வேதனைப்படுகிறேன் நான் என்ன செய்ய?

★ இனிய இளங்கோவன் நாம் சந்திக்க வேண்டிய அவசியமில்லை நாம் சந்திப்பதால் மிக முக்கியமாக எதுவும் நிகழ்ந்து விடப் போவதில்லை. ஒரு எழுத்தாளனுடைய புத்தகங்கள் ஒரு வாசகனுக்கு போதும். அந்த எழுத்தாளனுடைய முன்னிலையோ, அறிமுகமோ அல்லது பேச்சோ தேவையில்லை.

இப்படி பேச ஆரம்பித்தால் நான் எழுதுவது பாதிக்கப்படும் எனவே, விலகியிருந்தே ஒருவரை ஒருவர் நேசிப்போம். முகம் தெரிந்து ஆகவேண்டியது எதுவும் இல்லை. உங்கள் கடிதங்கள் எனக்குப் போதும், என் எழுத்துக்கள் உங்களுக்குப் போதும். மற்றவையெல்லாம் பாசாங்குகளே.

ரா.நடராஜன்,
விழுதியூர்.

□ எனக்கு தன்னியடிக்கும் பழக்கமுள்ள நண்பர் ஒருவர் இருக்கிறார். அவர் பழக்கத்தை முறித்தாலும், மீண்டும் வந்து ஒட்டிக் கொள்கிறார். அவரிடம் என்ன சொன்னாலும், திட்டினாலும், கேளாமல் மீண்டும் மீண்டும் பேச முயல்கிறார். அவர் நட்பை

முறிக்க வழி என்ன? தயவு செய்து சொல்லுங்கள்?

★ எனக்கு மது அருந்துபவர்களைப் பிடிக்காது மது அருந்திவிட்டு பேசுபவர்களோடு எதுவுமே பேச முடியாது என்பது என்கருத்து. புத்தியில் தெளிவினமை நின்றலில், நடத்தலில் அமைதியின்மை தரும் மது ஒரு மோசமான விஷயம். நண்பர் குடிக்காது தெளிவாக இருக்கும்போது தீர்மானமாக சொல்லிவிடுங்கள். இன்னொரு முறை நீங்கள் குடித்துவிட்டு நான் நிற்கும் இடத்திற்கு வந்தால், உங்களைக் கடுமையாக அவமானப்படுத்துவேன் என்று அவர் தெளிவாக இருக்கும்போது வேகமாகவும், உறுதியாகவும் சொல்லிவிடுங்கள். குடித்துவிட்டு வந்தால், அவமானப்படுத்துங்கள். சிலசமயம் முள்ளை முள்ளால்தான் எடுக்க வேண்டும்.

ஜி.சரவணக்குமார்,
அம்பத்தூர்.

□ ஒரு கனிதைப் பிறக்கப் பிரகாசப்படும் போது ஒவ்வொரு கனிஞரும் பெரும்பாலும் தன்னை ஒரு பெண்ணாகவே உணர்கிறார் என்று படித்தேன். தங்கள் அனுபவம் என்ன?

★ இது அதீதமான கற்பனை. இது ஒரு உவமை உதாரணத்திற்காகச் சொல்லப்பட்டது. எந்த ஆணும்

தன்னைப் பெண்ணாக வெல்லாம் கற்பனை செய்து கொள்ளமுடியாது இது ஒரு அலட்டலுக்காக. சொல்லப்பட்டது. மற்றபடி ஆண் ஆண்தான் பெண் பெண்தான். படைப்பதாலேயே ஆண் பெண்ணாகி விடமுடியாது. ஆண் தன்மை ஆணினுடைய படைப்புகளில் நிச்சயம் இருக்கும்.

**கே.நாகமாணிக்கம்,
ஆனைக்கல்லானூர்.**

□ எழுத்தாளர் லா.ச. ராமாமிர்தம் படைப்புகளில் அவசியம் படிக்க வேண்டியதும், தங்களைக் கவர்ந்த படைப்பும் எது வென்று சொல்லுங்கள்?

★ அவருடைய சிறுகதைகள் படிக்க வேண்டிய படைப்பிலக்கியம். நாவல்களில் அவருடைய 'புத்ரா' என்னைக் கவர்ந்தது.

**தியாகுரமேஷ்;
தாராபுரம்.**

□ எனக்கு எழுத ஆசையிருக்கிறது. எழுத அமர்ந்தால் என்ன எழுதுவது என்று குழப்பமாக இருக்கிறது. ஒரு முறை உங்கள் மெர்க்குரிப் பூக்கள் நாவலைக் காப்பி எடுத்தேன். எனக்கு எழுத்து பூஸ்ட் தாருங்கள்?

★ ஆசையிருந்து, எழுத என்ன செய்தி இருக்கிறது என்று குழம்பினால், நீங்கள் எழுதத் தயாராகவில்லை

என்று அர்த்தம். உட்கார்ந்தால் எழுத்து வராது. யோசித்தால்தான் வரும். யோசிக்க நீங்கள் பக்குவப்படவில்லை பழக்கப்படவில்லை என்று அர்த்தம். எனவே, ஒரு விஷயத்தை கதையாக யோசிக்கப் பழகுங்கள். உள்ளுக்குள்ளேயே ஒரு முழுக்கதையையும் ஒவ்வொரு வாக்கியமாக யோசிப்பதற்கு முயற்சி செய்யுங்கள் சில வருடங்களில் உங்களுக்கு எழுத வரும்.

**சி.காந்திநேரு,
அரிதாரிமங்கலம்.**

□ பொதுவாக எல்லா மக்களுக்கும், திரைப்படங்களின் மேல் இருக்கும் மோகம், எழுத்து மீது இருப்பதில்லையே. இது எதனால்?

★ படிக்க புத்திசாலித்தனம் வேண்டும் பார்க்க எந்த புத்திசாலித்தனமும் தேவையில்லை. கண்களில் பார்வைமட்டும் இருந்தால் போதும். இருட்டில் உட்கார்ந்து திரைப்படம் பார்ப்பது ஒரு போதையான விஷயம். தன்னுடைய முகம் யாருக்கும் தெரியாது. படிக்க வெளிச்சம் வேண்டும். வெளிச்சத்திலிருக்க மக்களில் பல பேருக்கு பிடிக்கவில்லை. இருட்டில் இருக்கவே உள் மனது ஆசைப்படுகிறது. எனவே, இன்றல்ல. எல்லா காலங்

களிலுமே கூத்து முக்கியமாகவும், இலக்கியம் இரண்டாவதாகவும்தான் இருக்கும்.

எம். அசோக்ராஜா,
அரவக்குறிச்சிப்பட்டி.

□ என்பது வயதில் திருமணம் செய்து கொண்ட நெல்சன் மண்டேலாவின் செயல்பாடு சரியா?

★ அது அவர் திருமணம் அவர் விருப்பம் இது பற்றி அபிப்பிராயம் சொல்வது கூட அநாகரீகம்.

ராம். ஜே. கே.,
வேலூர்-4

□ மிருகங்களைப் புணரும் விபரீதக் கனவுகளோடு பாலகுமாரர்கள் என்று 'நந்தன்' இதழில் ஆனாருனா என்பவர் எழுதியிருக்கிறாரே படித்தீர்களா?

★ இப்படி நான் எதுவும் எழுதியதில்லை. என்னைப் பற்றி சில நபர்களுக்கு மிரட்சி அதிகமிருக்கிறது நான் எழுதாததை, எழுதியதாகச் சொல்லும் அற்பத்தனமிருக்கிறது இந்த விலாசம் இல்லாத ஆனாருனா என்ன இழவைச் சொல்லுகிறார் என்று எனக்குத் தெரியவில்லை.

தியாகுரமேஷ்,
தாராபுரம்.

□ வந்தோம், வாழ்ந்தோம், வாரிககளைத் தந் தோம் போனோம் என்றில்லாமல், ஏதாவது விட்டுவிட்டுப் போக வேண்டும். வாழ்ந்

44 □ பல்கலை நாவல்

தற்கு அடையாளமாக என்று எண்ணி ஏங்குகிறேன் என்ன செய்ய சொல்லுங்கள் தயவு கூர்ந்து?

★ இது நீங்கள்தான் தீர்மானிக்க வேண்டும். உங்கள் தகுதி என்ன? உங்கள் நாட்டம் எதில்? உங்கள் பலம் எது? உங்கள் குழ்நிலை எப்படி? என்பதெல்லாம் வைத்து உங்களை நீங்களே கணித்து ஏதேனும் செய்ய திட்டமிடுங்கள் வாழ்த்துக்கள்.

ஆங்கரை பைரவி,
லாங்குடி.

□ இலக்கியம் கிழிந்த போர்வை என்கிறாரே ராஜேஷ் குமார். இது குறித்து உங்கள் அபிப்பிராயம் என்ன?

★ தான் மட்டுமே இலக்கியம் என்று ஒரு குருட்டுக் கும்பல் கூவிக் கொள்கிற போது, அந்த முட்டாள்தனத்தை எதிர்த்து ராஜேஷ் குமார் கோபப்பட்டிருக்கிறார். எது இலக்கியம், எது இல்லை என்பதை காலம் தீர்மானிக்கும். சிறுசிறு குழுவாக அமர்ந்து கொண்டு நானே இலக்கியம் என்று மார் தட்டும் பேதமைமிக்க பித்துப் பிடித்தவர்களை தமிழ்நாட்டில் யாரும் மதிப்பதில்லை ராஜேஷ் குமாரும் மதித்திருக்க வேண்டாம் மதித்து பதில் சொல்லியிருக்க வேண்டாம்.

**கே. முர்த்தி,
மதுராந்தகம்.**

□ அடக்கமாக இருப்பது நல்லதா? ஆர்வாரமாக இருப்பது நல்லதா? நான் அடக்கமாக இருந்தால் அறிவிலி என்று சொல் கிறார்களே?

★ இந்தப் பேச்சையும் கேட்டுக் கொண்டு அமைதியாக இருப்பதுதான் அடக்கமாக இருப்பது. அடங்கியிருங்கள் அப் போதுதான் அடுத்தவரைப் பற்றி தெளிவாக அறிந்து கொள்ளமுடியும். பிறரை தெளிவாக அறிந்து கொண் டால் அவர்களைக் கையா ளுவது சுலபம். மற்றவரை எளிதில் கையாளி விட் டோமானால் ஜெயிப்பது உறுதி. எனவே, அடக்கமா கவே இருங்கள்.

**வெங்கி,
திண்டுக்கல்.**

□ அய்யன், அப்பா, பிரதர், பாலா, சார், இதில் உங் களை எவ்விதம் அழைப் பது?

★ உங்களுக்கு எவ்விதம் அழைக்க விருப்பமோ அவ்விதம் அழைத்துக் கொள்ளலாம்.

**வி. சரவணன்,
உத்தம்பாளையம்.**

□ நான் கத்திக் கத்தி பேசுகிறேன். அடிக்கடி கோபம் வேறு வந்து விடுகிறது. என்ன செய்ய?

★ தியானம் கற்றுக் கொள் ளுங்கள். இடைவிடாது செய்து இருங்கள் இந்த வேதனை குறையும்.

**ஆர். கணேசபாண்டியன்,
மதுரை.**

□ சிவசங்கர் பாபா தன் னையே சிவன், தன்னையே ராமன், தன்னையே கிருஷ்ணன், என்று சொல்லிக் கொள் கிறாரே இது நிஜமா?

★ நீங்களும் உங்களை அவ்விதமே சொல்லிக் கொள்ளலாம். அதுவும் நிஜம்தான் எல்லா இடத் திலும் இருக்கும் சக்திதான் உங்களுக்குள்ளும் இருக் கிறது. ராமனுக்குள் இருந்த சக்திதான், கிருஷ்ணனுக் குள்ளும் இருந்தது கிருஷ்ண னுக்குள்ள சக்திதான். உங் களுக்கும் இருக்கிறது இதை யார் வேண்டுமானாலும் சொல்லிக் கொள்ளலாம். சொல்லிக்கொள்கிற திமிர் அவரிடம் இருக்கிறது. உங் களிடம் இவலை அவ் வளவே.

**சபாபதி,
திருச்சி-1.**

□ ஹோமம், பஜனை, யாகம், தவம் போன்ற வைகள் அகங்காரத்தை தான் வளர்க்கும் என்று ஜிட்டு கிருஷ்ணமூர்த்தி சொல்லுகிறாரே?

★ ஜிட்டு கிருஷ்ணமூர்த்தி கூட்டத்துக்கு போவது கூட அகங்காரத்தை வளர்த்திருக்

கிறது. ஐட்டு கிருஷ்ண மூர்த்தியை படிப்பது கூட அகங்காரத்தை வளர்க்கக் கூடும். அகங்காரமாய் ஒரு விஷயத்தைச் செய்வது அகங்காரமின்றி செய்வது என்று உண்டு. எந்த விஷயத்தையும் அகங்காரமின்றியும் செய்யலாம். அப்படி செய்ய வேண்டும் என்று தான் இந்து மதம் வலியுறுத்துகிறது. அகங்காரம், செய்யும் விஷயத்தில் இல்லை. செய்கின்ற உங்களிடம் இருக்கிறது. உங்களால் அகங்காரத்தை தவிர்த்து விட முடியுமெனில் பிறகு எது வேண்டுமானாலும் செய்யலாம்.

**கே. மல்விகா,
மாயவரம்.**

□ உங்களுக்கு வாசனைத் திரவியங்கள் அதிகம் பிடிக்குமா?

★ ஆமாம். அதிகம் பிடிக்கும். என் வீட்டில் பத்து பதினைந்து பாட்டில்கள் அடுக்கி வைத்திருக்கிறேன்.

**குமரிமுத்து,
செவிலியார்பாளையம்.**

□ ஆண்கள் பெண்களைக் கேலிச் செய்வது இயல்பு. பெண்களும் ஆண்களை அவ்வப்போது கேலி செய்து கொண்டுதான் இருக்கிறார்கள். இதற்கெல்லாம் சட்டம் கொண்டு வந்து தடுக்க முடியுமா என்ன?

★ தடுப்பதற்காக சட்டம்

கொண்டு வரவில்லை. எச்சரிப்பதற்காகத்தான், சட்டம் இருக்கிறது. இதை சட்டத்தால் தடுக்க முடியாது என்று எல்லோருக்கும் தெரியும். ஆனால், எல்லை மீறுகிறபோது எதுவும் ஆபாசமாகிவிடுகிறது. பெண்களை, ஆண்கள் ஒரு அளவோடு கேலி செய்தால் அது சந்தோஷமாக இருக்கும். பெண்களும் ரசிப்பார்கள். பதிலுக்கு பெண்களைக் கேலி செய்ய அனுமதித்து அதை ரசித்தால் இன்னும் சுவாரஸ்யமாக இருக்கும். ஆனால், காமத்தின் விளைவாக, குரோதத்தின் விளைவாக எழுப்பப்படும் கேலிகள் வன்முறையில் முடியும்.

ஒரு தண்ணீர் பாக் கெட்டை உங்கள் மீது பீய்ச்சினால் நீங்கள் சந்தோஷமா படுவீர்கள். இது அயோக்கியத்தனம். கையைப் பிடித்து உங்கள் தங்கையை இழுத்தால், நீங்கள் கைத் தட்டியா ரசிப்பீர்கள். இது கயவாளித்தனம். இங்கு தான் சட்டம் தன்னுடைய கரத்தை நீட்டத் துவங்குகிறது.

**மா. தமிழ்மணி,
குரோம்பேட்டை.**

□ இன்றைய இளைஞர்களிடம் என்ன தவறு?

★ சினிமாவை, நிஜம் என்று நம்பிக் கொள்கிறார்கள். சினிமாவில் வரும் சண்டையைப் போன்று தானும்

சண்டை போட முடியும் என்று நினைக்கிறார்கள். சினிமாவில், பெண்களைக் கேலி செய்வது போல தானும் கேலி செய்யலாம் என்று உரிமை எடுத்துக் கொள்கிறார்கள். சினிமாவில் அழுவது போல் அழுகிறார்கள். சினிமாவில் காதலில் தோல்வியுற்று தாடி வளர்த்தால் இவர்களும் தாடி வளர்க்கிறார்கள். சினிமா ஒரு தவறான வழி காட்டல். என்பது அவர்களுக்குப் புரியவில்லை. அது வழி காட்ட ஏற்படுத்தப்பட்டதல்லவென்றும் பொழுது போக்கு சாதனம் என்பது புரியவில்லை. சினிமாவை ரசிக்க கற்றுக்கொண்டு விட்டு பிறகு, மறந்து, நிஜ வாழ்க்கையில் ஈடுபட வேண்டும் என்று தெரியவில்லை. சினிமாவில், சிக்கிக் கொண்ட இளைஞர்கள் மீளுவது கடினம்.

ஆர்.கமதி,
பூந்தமல்லி.

□ இந்தியத் துணிகள் உலகத் தரம். வாய்ந்ததார்க இருக்கின்றன. விதவிதமான சட்டைகள், பேண்ட்கள் ஆண்களுக்கு என்று வடிவமைக்கப்படுகின்றன. இப்போது போய் கதர் சட்டையும், வெள்ளை வேட்டியுமாய் வலம் வருகிறீர்களே. நீங்கள் ஏன் நன்றாக உடுத்தக் கூடாது?

★ உடைகள் மீது அயர்ச்சி

வந்துவிட்டது. மனம் உடைகளில் இருந்து விலகி விட்டது. கட்டம்போட்ட, கோடு போட்ட, சிக்கலான டிசைன்கள் உள்ள எதுவும் பார்க்கக் கூட பிடிக்கவில்லை. வெள்ளைச் சட்டை அமைதியாக இருக்கிறதாக நான் உணர்கிறேன். வெள்ளை உடுப்பு கம்பீரமாக இருப்பதாய் எனக்கு தோன்றுகிறது. வெள்ளை, அன்பு செய்வதாய் எனக்குப்படுகிறது எனவே, வெள்ளைத் துணிகளை நான் முற்றிலுமாய் உடுத்துகிறேன். உடை என் சொந்த விஷயம். அதில் தலையிட என் மனைவிக்கு கூட உரிமையில்லை.

வி.எம்.மனோகரன்,
அத்திப்பட்டு.

□ பழைய பாடல்களில் தங்களுக்கு பிடித்த பாடல் எது?

★ காலங்களில் அவள் வசந்தம்.

அனிதா சேகர்,
மதுரை.

□ எங்கள் ஊரில் தினமும் பத்து ஏழைக் குழந்தைகளுக்கு உணவு போட்டு உதவி செய்து கொண்டு இருந்தவர். திடீரென்று மாரடைப்பால் காலமாகி விட்டார். அவர் புண்ணியங்கள் அவரைக் காப்பாற்றவில்லை என்றுதானே இதைக் காட்டுகிறது.

★ இல்லை சகோதரி

அவ்வளவு பெரிய மதுரையில் அவர் இறப்பு உங்களுக்கு தெரிந்து உங்களை ஆட்டி வைக்கிறது எனில் அவர் செய்த புண்ணியம் காரணம். இதை பிசய்யாத வேறு எவரேனும் இறந்திருந்தால், நீங்கள் இத்தனை வருத்தப்பட்டிருக்க மாட்டீர்கள் எனக்கு எழுதியிருக்க மாட்டீர்கள் அவர் மறைவு உங்களையும், உங்களைப் போன்ற நூற்றுக்கணக்கான மக்களையும் பாதித்து இருக்கிறது. இதுதான் அவர் செய்த புண்ணியத்தின் மிகப் பெரிய வெற்றி. அவருடைய மரணமும், நீங்கள் சொல்வதைப் பார்த்தால் திடீரென்று அமைந்திருக்கிறது. எனவே, அது நல்ல சாவு என்று நினைக்கிறேன். செய்கிற உதவி, பதில் எதிர்ப் பார்க்காமல் செய்யப் படுவது நல்லது ஆனால், செய்யும் உதவிக்கு நிச்சயம் ஒரு நல்ல பலன் கிடைக்கும்.

**ஜே.மாதவன்
சென்னை**

□ உறக்கத்திற்கும், விழிப்பிற்கும் மத்தியில் கற்பனை உலகத்தில் வாழ்கிறேன். காஷல் முதல் இரவு வரை எந் நேரமும் கற்பனை தான். சராசரி விழிப்பு நிலை வர என்ன செய்ய வேண்டும்.

★ இந்தக் கற்பனை பழக்கமாகி விட்டால் இதிலிருந்து மீளுவது மிக கடினம்.

எனவே, கற்பனை எழும் போதெல்லாம் அதை தடுத்து நிறுத்திவிட முயற்சி செய்ய வேண்டும். மிக கடுமையாக முயலவேண்டும். போதும். கதை சொல்லாதே என்று மனதை அதட்டி நிறுத்த வேண்டும். இல்லை, இந்த வழியில் போகாதே என்று பிடித்து இழுக்க வேண்டும். கூர்ந்து கவனித்து செய்ய வேண்டிய வேலைகளில் ஈடுபட வேண்டும். கற்பனைகளிலிருந்து விடுபடுவதை பற்றி அதிகம் சொல்லித் தரமுடியாது. ஏனெனில் இது, உள் மன விகாரம். நீங்களாகவே முயற்சி செய்து ஜெயிக்க வேண்டும்.

**மணிகண்டன்
ஈரோடு.**

□ மிக நன்றாக எழுதும் மாலன், பிரபஞ்சன் ஆகியோர் படைப்புகள் பெரும் பான்மையான வாசகர்களை சென்றடைவதில் வையே ஏன்? இதற்கு வாசகர்கள் காரணமா? அல்லது பதிப்பகத்தாரா?

★ உங்கள் கேள்வியே தவறு என்று நினைக்கிறேன். மாலன், பிரபஞ்சன் போன்றோர்களுக்கு நிறைய வாசகர்கள் இருக்கிறார்கள். அவர்களுடைய எழுத்துக்களும் இலக்கிய தரமானவை. இலக்கிய தரமானவை வாசகர்களால் புரிந்து கொள்ள முடியாது என்ற பம்மாத்து எப் போதோ முடிந்துவிட்டது.

ஸ்நேகிதத்திற்கு

கின்னம்மா, காதல் என்பது,
பிடித்தவருக்கு பிடிப்பதை செய்வது!
பிடிக்காததை செய்யாது இருப்பது!
அன்பே,
உனக்கு காதல் செய்வது பிடிக்காது!
அதனால் இனி எனக்கும் காதல் பிடிக்காது!
உன் தோழமைக்கு பரிசு,
என் உண்மையான காதல்

இங்கு யாரும்
யாருக்கும்
தகவல்கள்
பரிமாறிக்
கொள்ளலாம்.
கட்டணம்
இல்லை.

உன் நினைவுடன்,
ஈ.மாயன்,
நாகை.



நெருடல்

அணுகுண்டென்கின்ற
அறிவியல் விஷத்தை
கைகளிலே வைத்திருப்பதற்காக
இந்தியன் என்கிற முறையில்
பெருமைப்படமுடிந்த என்னால்,
மனிதன் என்கிற முறையில் - பலரின்
மரணத்தை வைத்திருப்பதற்காய்
வேதனைப்படவே தோன்றுகிறது.

இதுநாள் வரை
எதிரிகளைக் கூட
மலர் தூவித்தான் வரவேற்றிருக்கிறது
பாரதத்தின் தெருக்கள்.

அப்பொழுதுகூட
மலர்களைப் பற்றிய வருத்தம்
மனதிற்குள் இருந்திருக்கிறது.

இந்தியா குறித்து
உலகம் கொண்டிருந்த மதிப்பு
பயமாக மாறியிருப்பதை
வெற்றியென்று சொல்வதற்கில்லை!

க.கரேஷ் கருணாகரன்,
திருப்பூர்.

பல்கலை நாவல் □ 49

பல்கலை நாவல்



சகோதரிக்கு

இரண்டு மாதமாக நாம் பேசிக் கொள்வதில்லை. இதில் வருத்தமேதும் எனக்கில்லை. இருப்பினும், உன் தடாலடி முடிவும், ஆங்கார எண்ணங்களும் மிக மோசமானது என்றறிய, வெகுவாய் வருத்தம் எனக்கு.

அழகு என்பதும் கலைதான். கலைப்பயிற்சி தருபவள் நீ பயிற்சி தருபவள் ஆவேசப்படக் கூடாது பொறாமை குணம் இருக்கக் கூடாது. ஒன்றை பத்தாய் திரித்துப் பேசுகிறாள் அப்பத்தி இருத்தல் மட்டரகமான ஒன்று. இவை அத்தனையும் உனக்கு இருப்பதுதான் கொடுமை.

டி வி யில் லக்ஸ் சோப் விளம்பரமும் வரும். அடுத்தாற்போல, 'அதெல்லாம் மறந்துடுங்க' என்று மெடிமிக்ஸ் விளம்பரமும் வரும். இதற்காக, டி.வி.யை லக்ஸ் கம்பெனியோ, மெடிமிக்ஸ் கம்பெனியோ கோபித்துக் கொள்ளாது. 'என் கம்பெனி விளம்பரம் போடு. அந்தக் கம்பெனி விளம்பரம் போடாதே' என்று நாம், எங்கும், யாரிடமும், சொல்லவே முடியாது. ஏனெனில், விளம்பரம் என்பது வியாபார யுக்தி. யுக்தி என்பது நம் திறமைக்கு சவால் விடுகிற விஷயம். எதைச் சொல்லி, மக்களைக் கவர்வது என்பதும், வருகிற கஸ்டமர்களைத் தொடர்ந்து வரவழைக்க, என்ன செய்யலாம் என்று திட்டமிடுதலும், ஒரு நிறுவன முதலாளியின் அல்லது பொறுப்பாளியின் கடமை. எனவே, நான் என் கடமையை செய்தால், நீ கோபப்படுவதில் அர்த்தமே யில்லை.

வியாபாரத்தில் அடிப்படையே கடமைதான் சகோதரி. நம் கடமையை நான் செவ்வனே செய்துவர, நமக்கு வரவேண்டியது வந்தே தீரும். உன் சோற்றுத் தட்டில், மண் அள்ளி என்னால் வீச முடியாது. உன் வளர்ச்சியை என்னால் தடுக்க முடியாது.

புரீராம்,

பொன்மலை, திருச்சி.

தேவை

1994; 1993; மற்றும் அதற்கு முந்தைய வருடங்களின் கல்கண்டு வார இதழ்கள் எனக்கு தேவைப்படுகிறது. கொடுக்க விருப்பமுள்ள அன்பர்கள் தயவு செய்து எனது முகவரிக்கு தொடர்பு கொள்ளவும்.

க. கிருஷ்ணமூர்த்தி,
பெரிய கிருஷ்ணாபுரம்.
சேலம் - 636 115.

வேண்டுமா

என்னிடம் அனைத்து வார - மாத இதழ்களின் தீபாவளி மலர்கள் உள்ளது. தேவைப்படுவோர்க்கு விலைக்குத் தரத் தயார்.

அ. செபாஸ்டியன்,
கடையல், களியல் அஞ்சல்,
குமரி மாவட்டம்.

தேவை

எழுத்தாளர் அழகாபுரி அழகப்பன் அவர்கள் மாலைமதியில் எழுதிய 'செல்வா' காதலிக்கிறாள் என்ற நாவல் எனக்கு தேவைப்படுகிறது. இந்த நாவலை வைத்திருப்போர், அனுப்பினால் உரிய சன்மானம் அளிக்கப்படும்!

சி. சுப்பிரமணியம்,
3/200பி, சி. எஸ். ஐ. நகர்,
பெருமாநல்லூர்,
திருப்பூர் - 641 666.

கூப்பன்கள்

வாசகர் பேரவை
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.

எடைமேடை
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.

உங்கள் பக்கம்
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.

ஆல்ரவுண்டர் பக்கம்
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.

வாசகர் விமர்சனம்
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.

புதையல்
பல்கலை நாவல்
50/1, பைகிராப்ட்ஸ் சாலை
முதல் தெரு,
சென்னை - 600 014.



அன்பிற்கிலிய உனக்கு

நினைவிருக்கிறதா அந்த நாட்களை? பள்ளியில் பார்த்ததும், பழகிக் கொண்டதும் பசுமரத்தாணியாய் அல்லவா என் மனதில் பதிந்து விட்டது! ஆரம்பத்தில் நீயாகத்தான் முதலில் என்னிடம் வந்து பேசினாய்! நீ பேசுகிறாய் என்பதற்காக நான் உன்னிடத்தில் ஏதாவது பேச வேண்டியதாயிற்று. நாளடைவில் இன்னும் கொஞ்ச நேரம் பேசிக் கொண்டிருக்க மாட்டாயா என் என் மனம் ஏங்கிற்று. அறியாத அந்த வயதில் நம்முடைய காதல் தித்திப்பாய் அல்லவா இனித்தது! இன்று அவைகளையெல்லாம் நினைக்கையில் அடுக்கடுக்காய் பல சம்பவங்கள் நினைவுக்கு வருகிறது எனக்கு உன்னிடத்தில் பிடித்ததே உன்னுடைய அந்த பொறுமைதான்.

உன் வீட்டில் நீ மூத்தவளாயிருந்தும் உன் தங்கைக்கெல்லாம் நீதானே தங்கையாக இருந்தாய்! தலையை லேசாய் சாய்த்து சிரிப்பாயே அந்த சிரிப்பு! அந்தச் சிரிப்பை எனக்காகவே எங்கேனும் கற்றுக் கொண்டு வந்தாயோ? இன்று உன்னைப் பார்த்து பல ஆண்டுகள் ஆகிவிட்டது என்பதை நினைக்கும்பொழுது கண்ணீர் முட்டிக் கொண்டு வருகிறது. உன் நினைவில்தானே காலத்தையே கடத்துகிறேன்! உன் நினைவு என்னுள் எழும்போதெல்லாம் என்னுள் தற்கொலை எண்ணம் எழுவதை தடுக்க முடியவில்லையே! எனக்கு மட்டும் ஞாபக மறதி நோய் இருக்கக் கூடாதா? என்கூட மனம் புலம்புகிறது! எங்கிருந்தாலும் நீ வாழ்க என்றெல்லாம் என்னால் வாழ்த்த முடியாது! ஏனெனில் எனக்கந்த தாராள மனப்பான்மை கிடையாது. நீ எனக்குண்டானவள் என்ற எண்ணமோ தெரியவில்லை. உன்னை பிரிதொருவன் மனைவியாய் நினைத்துப் பார்க்க முடியவில்லை. இந்த கடிதத்தை நீ படிக்க முற்பட்டால் எனக்காக ஒரு துளி கண்ணீர் சிந்து! ப்ளீஸ்!

உன்னவன்.

அன்பு. ஆர்.

நாமக்கல் மாவட்டம்.

பாரதி

30, ராயபாளையம் புதூர்,
சித்தோடு - 638 102
ஈரோடு.

சி.மாதேஸ்

கலப்பம்பாடி (அஞ்சல்)
பெரும்பாலை,
நருமபுரி - 636 811

பஞ்சு

பி-148, எட்டாவது குறுக்குத்
தெரு,
அண்ணாநகர்,
செங்கல்பட்டு.

கே.ஆறுமுகம்

ஏ.எஸ்.ஜிவல்லரி,
1, காகக்கடை தெரு,
திருத்துறைப்பூண்டி.

நட்பகம்



பேதமில்லா பேனா

பு வேண்டி ஒரு
தேவலுடன் உலாவும்
இதயங்களுக்கு ஒத்தடம்
தரவே இந்தப்பகுதி.

சிவ.செல்வம்,

30, செளந்தரம் வாட்டி
தெற்கு இரண்டாம் வீதி,
புதுக்கோட்டை - 622 001.

பி.கே.ராஜேந்தர்

1/104, குட்டியகவுண்டர்
தோட்டம்,
பெள்ளாதி,
கோவை - 641 104.

M.Suresh,

B-1, 07, Alaunia Lodge,
Sembawang Ship Yard,
Post Box No. 5003,
Singapore - 75 9956.

எஸ்.ஜெயசீலன் ஜேஸ்மிக்,

69, நாடார் புதுத் தெரு,
தென்காசி ரோடு,
சேத்துர் - 626 121.

க.ஈஸ்வரன்

83-பி, அண்ணா காமப்பளக்ஸ்,
சிறுமுகை சாலை,
மேட்டுப் பாளையம் - 641 301.

புறக்கணிக்கப் பட்டவள்

கூட்ட நெரிசலும், அழுகையொலியும் சீதாவைப் பாதிக்கவில்லை. ஏற்கனவே இதயம் உடைந்து செயலற்றிருந்தாள். அம்மாவின் கடைசிமூச்சு பெரும் அவஸ்தையுடன் வெளியேறியது. அம்மாவின் கை விரல்கள் இப்ராகீமின் அம்மாவின் கைகளை அழுத்திப் பிடித்து விட்டன. வளமைக்காக எல்லோரும் அழுதார்கள். அம்மாவின் கண்களில் வழிந்த கண்ணீர் இன்னும் காயவில்லை.

அம்மாவின் கண்ணீரை சீதா மட்டுமே அறிவாள். ஒரு சினேகம் தன் வாழ்வை தொலைக்கும் என்று அவள் நினைத்துக் கூட பார்க்கவில்லை.

இப்ராகீமின் குடும்பத்தாரும் சீதாவின் குடும்பத்தாரும் பக்கத்துப் பக்கத்து வீட்டிலிருந்தனர். சிறுவயது முதல் படிப்பு, விளையாட்டு, இப்படி எல்லா வற்றுக்குமே இப்ராகீம் தான் குரு. இரு வீட்டாரும் மிக நெருக்கமான உறவு வைத்திருந்தனர். ஆனால் சீதா தாவணிக்குள் நுழைந்தபோது இப்ராகீமின் நெருக்கம் அவளின் குடும்பத்தாருக்கு பிடிக்கவில்லை.

“சீதா...”

மூச்சிரைக்க வந்தான் இப்ராகீம்.

“என்ன?”

“உனக்கு ரோஜாப்பூ ரொம்ப பிடிக்குமே, இதோ வாங்கிக்கோ”

அ. பானுமதி

**சிறுகதைப் போட்டியில் பிரகரத்திற்கு
தேர்வு பெற்ற கதை - 1**

“அட, நான் கூட பூக்காரியை எதிர்பார்த்திட்டி
ருந்தேன். ரொம்ப நன்றி.”

“எங்க அப்பாரோஜாத் தொட்டி வாங்கிட்டு வந்தார்”

“இனிமே, அதுல பூக்குற புவெல்லாம் எனக்
குத்தான்”

“கண்டிப்பா, இந்த ராணிக்கு தான்”



- என்றவாறு அவள் கன்னத்தைச் செல்லமாகத் தட்டினாள்.

அனைத்தையுமே பார்த்துக் கொண்டுருந்த என் மூத்த அண்ணன் இப்ராகீம் செல்லவும் வீட்டில் ஒரு பெரிய சண்டையை உருவாக்கினான்.

“நா, என்ன தப்பு செய்தேன். குடும்பத்தோட ஏன் திட்டுறிங்க? சீதாவின் இந்த ஒரு கேள்வி மிக விபரீதமாக எடுத்துக் கொள்ளப்பட்டது. அண்ணன்களும், அக்காவும், அப்பாவும், அம்மாவும் என்று குடும்பத்தோடு அவளின் முதுகைப் பதம் பார்த்தனர்.

“அந்த பைய, கொடுக்கிற தைரியம். அதான் மதிக் காமப் பேசுறா”

“இந்த வயசுல காதல் கேட்குதோ. வெளில தலை காட்ட முடியல”

“இன்னையிலிருந்து இவ ஸ்கூலுக்கு போகக் கூடாது. கால ஒடிச்சி முலையிலப் போடு”

- இப்படி பல அர்ச்சனைகளுடன் அவளின் ப்ளஸ்ரூ படிப்பு பாதியிலே நிறுத்தப்பட்டது.

எனக்கும் இப்ராகீமிற்கும் காதலா? அட கடவுளே! ஒரு நல்ல நட்பை கேவலப்படுத்தி விட்டார்களே! இவர்களுக்கு ஒரு பெண் சிநேகமோ, ஆண் சிநேகமோ கிடைக்காததால் என் மீது பொறாமைப்பட்டு ஒன்றுமில்லாத விசயத்தை பெரிசுப்படுத்தி விட்டனர். இவர்களெல்லாம் என்கூட பிறந்தவர்களா, ‘தூ’ என்று சுவற்றைப் பார்த்துத் துப்பினாள்.

இரு குடும்பத்தாரும் பெரிய அதிர்ச்சியை வரவழைத்துக் கொண்டனர். ஆனால், அதிர்ச்சி அடைய வேண்டிய சீதாவும், இப்ராகீமும் மௌனமானார்கள். மனிதர்களைக் கண்டு வெறுத்தனர். இரு குடும்பத்தாருக்கும் போக்குவரத்து இருந்தாலும் உண்மை அன்பு மறைந்து பார்மாலிட்டியாக மாறியது. சீதாவும், இப்ராகீமும் விரோதிகள் போல் நடந்துக் கொண்டனர். ஒருவரையொருவர் பார்த்துக் கொள்வது கூட கிடையாது. அந்த தெருவில் சீதாவின் மீதும் இப்ராகீமின் மீதும் பொறாமைப்பட்டவர்கள் நிறைய சுவையான கதைகளை பரிமாறிக் கொண்டும் பரப்பவும் செய்தனர். சீதாவின் உண்மையான படிப்பு வீணாவதை நினைத்து

வருந்திய ஆசிரியர் வீட்டிற்கு வந்து, அப்பாவிடம் அவ
மாணப்பட்டுச் சென்றார்.

இரண்டே வருடத்தில் அவனின் குடும்பம் சற்றுத்
தொலைவிற்கு இடம் மாறியது. சீதாவின் சுதந்திரம்
வீட்டு வேலைகளோடு நின்றது. அக்காக்கள் இருவரும்
சென்னை, மும்பை என்று வாழ்க்கைப்பட்டனர்.
அண்ணன்களும் தன்பங்குக்கு மாற்றலாகி சென்றுவிட்
டனர். இடையில் அப்பா காலமாகி விட்டார். கடைசி
அண்ணன் தன் ஆபீஸில் வேலை, செய்யும்
பெண்ணையே மணந்து கொண்டார். அந்த அண்ணா
மட்டும் சீதாவின் மீது சிறிது கரிசனத்துடன் நடந்துக்
கொண்டாள். சிறிது நிறமிழந்த சேலைகளை சீதாவிற்கு
கொடுத்தாள். ஒவ்வொருத்தர் போடும் பிச்சைக் காசு
களில் நாட்களைத் தள்ளினாள். வெறுப்புடனும், சலிப்
புடனும் முப்பத்தி ஐந்தாவது வயதைத் தொட்டாள் சீதா.

கடந்த பல வருடங்களாக யாருடனும் அவள் பேசுவ
தில்லை. எந்திரம் போல் வேலை செய்வாள். சில நேரங்
களில் அவளை பார்த்து அம்மா அழுவாள்.

“இனி, யாரு உனக்கு மாப்பிள்ளை பார்த்து நகை,
நட்டு போட்டு பொறுப்பாக செய்யப் போறாங்க.
உனக்கு அழகில்லையா, அறிவில்லையா, எல்லாயி
ருந்தும் இப்படி ஆயிடுச்சே உன் வாழ்க்கை. நா, செத்தா
தூக்கிப் போட வர்றானுங்களோ, இல்லையோ? உன்ன
பொறுப்பா எப்படி கவனிப்பாங்க? என் தலையெழுத்து
உன்ன இப்படி கண்ணுலப் பார்க்கணும்னு எழுதியி
ருக்கு. மகராசன் போயி சேர்ந்தாரு. எனக்கு இன்னும் சீர
ழியணும்னு எழுதியிருக்கு.”

- அம்மாவின் புலம்பல் தொடரும் போது கிணற்ற
டியில் மௌனமார்க அமர்ந்து வானத்தை வெறிப்பாள்.

கடைசி அண்ணனின் குடும்பத்திற்கு சம்பளமில்
லாத வேலைக்காரியானாள். ஆனாலும் சிலநேரங்களில்

“கிழவி, மட்டுமிருந்துட்டாலும் பரவாயில்லை.
இந்த சனியன் வேற நா, ஒருத்தன் தான் உனக்கு
மகனா? அவனுங்க வீட்ல போயி கிடக்கவேண்டியது
தானே? போறவன் வர்றவனெல்லாம் இன்னும் உன்
தங்கைக்கு கல்யாணம் பண்ணலையான்னு நச்சரிக்கி
றாங்க. இந்த சனியனை எவன் தேடி வர்றான். அப்படியே

வந்தாலும் எவனாவது இவ, அவனோட ஆடுன ஆட்டத்தைச் சொல்லித் தட்டி விடுறாங்க”

- இப்படி அடிக்கடி கத்துவான்.

இதையெல்லாம் மீறி அவள் உயிரோடு நடமாடுவ தற்கு காரணம் இப்ராகீமிடம் செய்த சத்தியம்.

இப்ராகீம் எம்.காம் படித்துவிட்டு துபாயில் வேலை செய்கிறான். தன்னுடைய அக்கா, தங்கை என்று இருவ ரையும் கரையேற்றியிருக்கிறான். இன்னும் ஒரு தங்கை இருக்கிறாள். அவனின் அப்பாவும் இறந்துவிட்டார். இப்ராகீம் துபாய் செல்வதற்கு முன் தயங்கி தயங்கி வீட்டிற்கு வந்தான். அண்ணா, அண்ணி ஆபீஸ் சென்றி ருந்தனர். குழந்தைகள் பள்ளிக்குச் சென்றிருந்தனர். அம்மா மாவு மில்லுக்குச் சென்றிருந்தாள்.

“அம்மா, இல்ல... நா, துபாயிக்கு போறேன். அங்க எனக்கு வேலக் கிடைச்சிருக்கு. அம்மாகிட்ட சொல்லி வாடான்னு அம்மா அனுப்பிச்சாங்க. நா வந்தது ரொழ்ப நல்லதாப் போச்சு. உன்கிட்ட சில விஷயம் பேசணும்.”

சீதாவின் பார்வையைத் தவிர்த்து தரையைப் பார்த்த படி பேசினான்.

“என்னால, உன் படிப்பு, வாழ்க்கை எல்லாம் நாசமா யிடுச்சேன்னு ஒவ்வொரு வினாடியும் வேதனைப்ப டுறேன். எக்காரணத்தைக் கொண்டும் நீ தற்கொலை பண்ணிக்காதே, அதைக் கேள்விப்பட்ட அடுத்த நிமி ஷமே நானும் தற்கொலை செய்துக்குவேன். என்னைய நம்பித்தான் எங்க குடும்பமே இருக்கு. இடையில் நீ ஏதும் செய்துடாதே. சத்தியம் செய்”

- குரல் தழுதழுக்கக் கெஞ்சினான்.

அவன் விருப்பப்படியே சத்தியம் செய்து கொடுத்தாள். சிறிது சந்தோசத்துடன் அவளின் கையை அழுத்தி பிடித்தபடி ‘தாங்க்ஸ்’ என்று சொல்லி வேகமாக வெளியேறினான்.

அம்மாவின் இறுதிச் சடங்கு வேகமாக முடிந்தது. அமைதியாக அமர்ந்திருந்த சீதா அம்மாவை தூக்கும் போது ‘அய்யோ’ என்று அலறியபடி வெளியே ஓட முயன்றாள். இப்ராகீம் தாய் அவளை இழுத்து வந்து உட்கார வைத்து ஆறுதல் சொன்னாள்.

அன்றிரவே சீதாவை யார் வீட்டில் வைத்துக்

கொள்வது என்ற சண்டையும் நடந்தது.

அக்கா இருவரும் தாங்கள் பெண்கள் என்று விலகிக் கொண்டனர். அண்ணன்கள் கடுமையாக விவாதம் பண்ணினார்கள். சம்பளமில்லாத வேலைக்காரியை வைத்துக் கொள்ள ரொம்பவும் பிசு பண்ணினார்கள். சீதாவின் பழைய வாழ்க்கையை மிகவும் கேவலப்படுத்தினார்கள். இது கடவுள் அவளுக்கு கொடுத்த தண்டனை என்று விமர்சித்தனர். பொறுப்பாக ஏற்றுக் கொள்ள யாரும் முன் வரவில்லை.

“இது நாள்வரை என்னுடன் இருந்தாள், இனியாவது நீங்கள் வைத்துக் கொள்ளுங்கள்.”

“என் வீட்டுல ஏற்கனவே வேலைக்காரி இருக்கா?”

- இது மூத்த அண்ணன்

“இவளுக்கும், எனக்கும் ஏற்கனவே ஆகாது”

- இரண்டாம் அண்ணி

“இவ என்னைய மதிக்கிறதேயில்லை, நா எப்படி சோறு போடுவேன்.”

- இப்படி கடுமையான விஷ அம்புகள் அவளின் இதயத்தை பதம் பார்த்தன.

வந்திருந்த சொந்தங்கள் வேடிக்கைப் பார்த்தன. ஆணாகயிருந்தால் விலை பேசிவிடுவார்கள்தன் வீட்டு பெண்களுக்கு. பெண்ணாகயிருப்பதால் தங்களின் பழிகளைத் தீர்த்துக் கொண்டனர்.

“என்னய்யா உளர்றே? குடிசைகள் எரிந்துக்கிட்டிருக்கு. அதையெல்லாம் அணைக்க வேண்டாம்னு சொல்றே?”

“எங்க தலைவர் எரிகிறதைப் பார்வையிட வருகிறார். அணைச்சிட்டால் எப்படிப் பார்ப்பாராம்?”

— எம். அசோக்ராஜா,
அரவக்குறிச்சிப்பட்டி.



என்ன வச்ச காப்பாத்த வேணாம் கொஞ்சம் பேசாமல் இருங்களேன் என்று கத்த வேண்டும் போலிருந்தது. அடக்கிக் கொண்டாள்.

சிலர் புரிதர்பமாகவும், சிலர் அருவருப்புடனும், சிலர் ஏளனமாகவும் பார்த்தனர்.

பாதுகாப்பற்ற நிலையை எண்ணி கலங்கி கலங்கி கண்கள் வலித்தன. எழுந்து பின்புறம் சென்றவள் தொட்டியில் இருந்த நீரை வாரி இறைத்துக் கொண்டாள் முகத்தில். நிலவொளியில் தான் என்ன முடிவெடுப்பது என்று, குழம்பினாள். வாழ்வா? சாவா? யோசிக்க யோசிக்க தன் வாழ்க்கை வறட்டு கெளரவத்திற்காகவும் குடும்ப மானம் என்ற தலைமுறை சுமையால் சீரழிக்கப் பட்டு விட்டதையும் உணர்ந்தாள். யாருமற்ற அனாதை யார்க நடுவீதியில் நிற்பதைப் போல் வீட்டிற்குள் நிற்பதை உணர்ந்துத் தவித்தாள். பெண்ணாக பிறந்ததா? அனாதை விடுதிக்கு செல்வதா? கடவுளே, யாரையும் நம்ப முடியவில்லையே. மிகவும் குழப்பமாக யிருக்கிறதே!

ஒரு பெண் வந்து எட்டிப் பார்த்து விட்டு சொன்னாள். “உன்ன எங்கெல்லாம் தேடுறாங்க, நீ ஏன் இப்படியெல்லாம் குடும்பத்தை வேதனைப்படுத்துறே.”

பின்னாடியே வந்த அண்ணி கடுமையான குரலில்

“கிணத்துல, குதிச்சிறாதே ஏற்கனவே மானம் பறந்து ருச்சு, இன்னும் கேவலப்படுத்தாதே உள்ள வாட. முழிக் கிறதப் பாரு”

உள்ளே வந்தவள் ஒரு ஓரத்தில் படுத்துக்கொண்டாள்: விமர்சனங்கள் தொடர்ந்தன.

“எனக்கு தெரிஞ்ச ரைஸ் மில்ல சேர்த்து விடுறேன் அத வச்ச அது பொழுச்சுக்கிட்டடும்.”

- தூரத்து சொந்தக்காரரின் ஆணவக் குரல்.

“ஆ, இது வேலைக்கு போயிடுச்சன்னா, இவ ளுக்கும் சேர்த்தும் நா, சமைக்க முடியாது.”

- பழைய புடவை கொடுத்துதவும் அண்ணியின் ஆக்ரோஷக்குரல்.

“அப்ப நீயே வச்சுக்கோ, இவ போயிட்டானா நீ அப்ப

டியும் ஒரு வேலைக்காரி போட்டாகணும்ல”

“வீட்டுக்குள்ள, இத வச்சுக்கிட்டு சந்தோசமாயிருக்க முடியலை”

வெகுநேரம் எல்லோரும் அமைதி காத்தனர்.

“நா, ஒரு இடம் சொல்றேன், முடிச்சிடு”

பெரியவரின் குரலுக்கு பணிந்தார்கள்.

“என்ன, சொல்லுங்க?”

“அவருக்கு ஐம்பது வயது. இரண்டு பொண்ணுங்களை கட்டி குடுத்துட்டாரு. ஒரே ஒரு பையன் தானிருக்கான். அவரக்கவனிச்சுக்கிற மாதிரி ஒரு பொண்ணுத் தேடுறாரு. பொண்ணு வீட்டுக்கு இருபது முதல் முப்பதாயிரம் வரை பணம் தருவாரு. நல்ல வசதியான இடம்”

“முடிச்சிடலாமே இதுக்கே கழுதை வயசாச்சு”

“நல்லா, யோசிச்சுச் சொல்லுங்கோ அவருக்கு உப்பு சத்து, சுகர், வலது கால் வேற சாய்ச்சு நடப்பாரு”

“பரவாயில்லை, முடிச்சிடலாம்”

சாவு வீடு திடீர்னு கல்யாணக்களை கட்டியது. கல்யாணத்தை பத்தி ஒரு திட்டமே போட்டார்கள். அவருகிட்ட பணத்தை வாங்கி இதுக்கு கொஞ்சம் நகை போட்டு அதுலேயே கல்யாணச் செலவை அடக்கம் பண்ணிடலாமென்று கணக்குப் போட்டு முடித்தனர்.

சீதாவின் தூங்கிக் கொண்டிருந்த மனம் விழித்தது. ஆக்ரோஷத்தோடு எழுந்து வாசலை நோக்கி நடந்தாள்.

“எங்க, போற இந்த நேரத்துல”


“உங்களுக்கெல்லாம் பதில் சொல்ல வேண்டிய அவசியமில்லை. மனிதர்களிடம் மட்டும்தான் பேசணும்னு முடிவெடுத்திருக்கேன். என் வாழ்க்கையை அநியாயமா நீசம் பண்ணின நீங்க அத்தனைப் பேரும் நல்லா வாழ்ந்துட மாட்டீங்க, என் பாவம் உங்களை எரிக் காமல் விடாது.”

- சீதா விடுவிடுவென்று வெளியேறினாள். கண்ணகிபோல் தோற்றமளித்த அவளை யாரும் தடுக்க வில்லை. தங்களின் மரியாதையைக் காப்பாற்றிக் கொள்ள நினைத்தவர்கள் அவளிடம் நெருங்கவில்லை.

கண்ணீர் இரவுகள் அவளுக்கு ஒன்றும் புதிதல்ல. ஆனால், இந்த பயங்கரமான இரவு அவளுக்கு புதிது. ●

சிபுவன்
ஸ்பஷல்

ஏளமான பக்கங்கள்
எக்கச்சக்கமான
விஷயங்கள்



**நவரசு
நாவல்**

செந்தமிழ்

வாலிப வேடம்

சமூக நாவல்.

ராஜகோபுரம்

சமூக நாவல்

எழுத்துச்சித்தர்

பலகுமரன்

படைக்கும்

இரண்டு புத்தம் புதிய

நாவல்கள்



பல்கலை நாவல் வாசகர் பேரவைக்கு தேர்வு பெற்ற
பாட்பட்டியல் கீழே பிரசுரிக்கப் படுகிறது. பட்டியல்
வாசகர்நது வெளியிடப்படும். மேலும், வாசகர்
பேரவைக்கு புதிய உறுப்பினர்கள் வரவேற்கப்படு
கிறார்கள். இத்தப் பேரவையில் இணைய விரும்பும்
வாசகர்களுக்கு தனியே கூப்பன்கள் பிரசுரிக்கப்பட
பெறுகிறது. தங்களுடைய சிறு அறிமுகப்படலத்தோடு
பாட்பட்டியலும் முழுவிவரத்தையும் தபால் கார்டில் எழுதி,
கூப்பனையும் ஒட்டி அனுப்பினால் - பேரவையில்
உறுப்பினராகலாம்.

வாசகர் பேரவை

- | | |
|--|--|
| 928. ப.பாலமுருகன் பி.இ.,
கோவில்பட்டி - 628 501. | 1937. தமிழரசன்
பாகலூர் - 635 103. |
| 929. எ.சக்திவேல்,
செய்யூர். | 1938. பி.ராஜசேகரன் பி.பி.எம்.,
மாமண்டூர் - 603 111. |
| 930. ப.அக்பர்ஆலம் பி.எஸ்.ஸி.
திருப்பத்தூர் - 635 601. | 1939. ஆர்.முரளிபாஸ்கர் பி.காம்.
குளித்தலை - 639 104. |
| 931. ஏ.கே.பாஸு
பெங்களூர் - 560 011. | 1940. ஆ.மானிக்கம் பி.ஏ.,
தருமபுரி - 635 202. |
| 932. ஏ.மைதீன் பாட்ஷா பி.காம்.
கோவை - 641 601. | 1941. கு.கிருபாக்ரன்
டி.எம்.இ.டி.பி.எம்.
சென்னை - 29. |
| 1933. இ.ஜெனிந்த்
நெல்லை - 627 657. | 1942. அழகு. அருணாசலம்
டி.எம்.இ.,
காரைக்குடி - 630 001. |
| 1934. ப.பாபு ஐ.டி.ஐ.
சென்னை - 44. | 1943. வீ.சக்திவேல்
கோம்பை,
உத்தமபாளையம் - 625 522. |
| 1935. சு.ச.முருகேசன் பி.ஏ.,
திருத்தணி - 631 209. | 1944. பொன்.நாமோதரன் டி.லிட்.,
பரங்குன்றாபுரம் - 627 859. |
| 1936. எஸ்.கல்யாணசுந்தரம்
டி.இ.சி.இ.,
சங்கரன் கோவில் 627 756. | |

1945. வை. முத்துக்குமாரசாமி
திருந்துறைப்பூண்டி - 614 706.
1946. ஏ. முகமது ஹனிபா
கும்பகோணம் - 612 001.
1947. எம். ரவிக்குமார் பி. ஏ.,
தேவநாஸம் - 626 145.
1948. கே. வடிவேலு,
சென்னை - 11.
1949. த. இரமேஷ் டி. அக்ரி.,
டி. சி. இ.,
திண்டுக்கல் - 624 306.
1950. சி. சிவக்குமார்
சென்னை - 53.
1951. ப. செல்வக்குமார் பி. எஸ். சி.,
டி. கோப். டி. சி. சி. எஸ்.
கோவை - 29.
1952. வி. பச்சையப்பன்
கே. புதூர்,
மதுரை - 7.
1953. வை. வன்யன் (பாலன்)
கோவை - 641 664.
1954. பி. கல்யாணசுமார்
டி. இ. சி. இ.,
சென்னை - 1.
1955. வி. கே. சி. கட்டிமுத்து
பி. பி. ஏ., எம். ஏ.,
சிவகாசி - 626 123.
1956. இரா. சீனிவாசன் பி. இ.,
விழுப்புரம் - 604 151.
1957. ஏ. பார்த்திபன்
டி. எம். எம். ஏப். டெக்.,
நாமக்கல் - 636 202.
1958. க. அம்சப்ரியா
பில்சின்னாம் பாளையம்
சுமத்தூர் - 642 123.
1959. அ. சரவணன்
கள்ளக்குறிச்சி - 606 202.
1960. கே. மானிக்கம்
செங்கோட்டை - 627 809.
1961. சி. இராஜமானிக்கம் ஐ. டி. கி.
மேட்டூர் - 636 501.
1962. டி. சந்திரசேகரன்
சென்னை - 600 073.
1963. த. பூபாலன்
திருச்செங்கோடு - 637322.
1964. அ. பூபதி
பெருந்துறை - 638 052.
1965. அ. காசி விஸ்வநாதன்
பாளையாபேட்டை
திருநெல்வேலி - 627 008.
1966. கே. பி. சின்னையா
புளா - 411 030.
1967. கே. ஜே. கௌரி சங்கர்
சென்னை - 600 092.
1968. டி. செல்வம். பி. ஏ., பி. எ.
மணக்கரை.
1969. செல்வ கணேஷ். பி. ஏ.,
சாந்தி நகர் - 627 002.
1970. வை. கப்ரமணியன்.
பி. ஏ. டி. இ. சி. இ.,
ஆத்தூர் - 636 109.
1971. ச. மணிமுத்து
பா. பா. புதூர்
கோவை - 641 041.
1972. க. ஜலாதரன்
சிங்காநல்லூர்
கோயம்புத்தூர் - 641 005.
1973. அ. பி. சரவணன், டி. இ.,
திருப்பூர் - 647 607.
1974. என். கரேஷ் ஆனந்தன்
சென்னை - 600 044.
1975. என். கைத்தமலை,
ஊத்துகுளி - 638 752.
1976. செ. சிவசண்முகம்
கோவை - 641 302.

1977	ஜி. மணிகண்டன் சிதம்பரம்.	1994	இளம் வழுதி அத்திப்புலியூர் நாகை-611 105.
1978	எம். இரவி அரவக்குறிச்சி-639 201.	1995	சிவக்குமார் பளுவூர்-621 216
1979	ஆர். ராஜா களிமேடு காங்கேயம்-638 701.	1996	எஸ். ஜெகதீஸ்வரன் சேலம்-636 005.
1980	அ. பள்ளிர் செல்வம் செய்யார்-604 407	1997	கே. வேல்முருகன் இளவார்ங்குடி உடையார் பாளையம்-621 803.
1981	ஜெ. காந்திமதி சென்னை-600 013.	1998	பி. செந்தித் தாதன் குட்டையக்காடு மேட்டாம்பாளையம்-638 710
1982	கா. ராஜபாண்டியன் திருவள்ளூர்-602 001.		
1983	ஞா. தாவீதுராஜா பொன்னேரி-601 205.	1999	ப. முருகேசன் இரங்காட்டுபாளையம் பஞ்சை புளியம்பட்டி
1984	எம். சக்திவேல் சென்னை-600 113	2000	ஜெ. புதுயுகம் பண்ணந்தூர் தரும்புரி-638 314.
1985	வி. சசிக்குமார். பி.காம். மல்லிங்கபுரம் தேனி.	2001	கே. கோவிலா கணக்கம்பாளையம் களளிப்பட்டி-638 505.
1986	வி. உதயம் அதிராம்பட்டினம்-614 701	2002	கே.பி. சின்னையா காரபட்டு புதுக்கோட்டை-622 515
1987	என். கணேஷ். குமார் கவுண்டம் பாளையம். கோவை-641 030.	2003	சி. காந்தி நேரு அரிதாரி மங்கலம் காஞ்சி-606 702.
1988	வே. ஜோதிமணிகண்டன் புளியங்குடி-627 855.	2004	இ. அந்தோணி ராஜ். சென்னை-600 041.
1989	வி. கணபதி நெடுங்குளம்-606 807.	2005	ஆர். கரேஷ் திருநீலகண்டபுரம் திருப்பூர்-638 607.
1990	ஆர். அன்பு முத்துகாபட்டி நாமக்கல்-637 405.	2006	எம். ஞானசேகரன் இரத்தினகிரி-632 517
1991	எஸ். ரஜினி ஷங்கர் திருமாளூர் -621 715.	2007	எஸ். கேசவன் பா.நா. பாளையம் கோயம்புத்தூர்-641 037
1992	டி.ஆர். சந்திரசேகரன் சென்னை-600 064.		
1993	கோ. செந்தில் நாயகம் களக்காடு-627 501.		

- ஏதாட்சும

பல்கலை நாவல் □ 65



மனக்கோயில்
யாசிமுருகி

1

கதிரவனின் முதல் ஒளிக்கற்றை கிழக்கு வானத்தைத் தொட்டபோது, சேர தேசத்திலிருந்து வரும் மேற்கத்திக் காற்று, காஞ்சி மாநகருக்குள் வேகமாய் புகுந்தது. உயர்ந்த மரங்கள் பெரிதாய் ஆடின. அயர்ந்து படுத்திருந்த கறவைகள் எழுந்து நின்றன. அசையாது நின்ற குதிரைகள் கால் மாற்றித் தவித்தன.

பறவைகள் பெரும் சப்தத்தோடு மரம் விட்டுக் கிளம்பி, 'யாரது, எங்கே, என்னவாயிற்று, நிறுத்து நிறுத்து' என்பது போன்ற ஒலிகளை எழுப்பி, அது காற்று என்று தெரிந்து மறுபடியும் மரக்கிளையில் அமர்ந்தன.

குயில் ஒன்று அலகு நுனியில் குளுமையை உணர்ந்து, மரத்தின் உச்சாணிக் கிளைக்குப் போய், மெல்ல கூவத் தொடங்கியது.

தூங்குகின்ற சிறு பையனை, தாயார் இதமாக எழுப்புவது போல், தன் கூவுதலால் பிரியத்துடன் எழுப்பிக் கொண்டிருந்தது.

நேற்று மாலையே பார்த்து வைத்திருந்த பசும்புற்களை ஆநிரைகள் முகர்ந்து பார்த்து, பசியோடு உண்ணத் துவங்கின.

கறவைகள் பசி தாங்காதவை. ஆர்வம் மிக்க மாணவன் வேதம் கேட்பது போல, அவைகளின் உணவு உண்ணுதல் இருந்தது.

குயில்கள் எழுப்பியதால், மைனாக்களும், பச்சைக்கிளிகளும் விழித்திருந்தன.

வெளிச்சம் சற்று அதிகமாயிற்று. இலைகளின் முன்புறத்திற்கும், பின்புறத்திற்கும் வித்தியாசம் தெரிந்தது. ஒரு பன்னீர் மரம் நிறைய, சிட்டுக்குருவிகள் இடம் மாறி அமர்ந்து பேசத் துவங்கின.

ஒரு கடிகையிலுள்ள மாணவர்கள் இரண்டு குழுக்களாகப் பிரிந்து, கடவுள் உண்டா, இல்லையா என்று ஒரே முற்றத்தில் வாதம் செய்வது போல, அந்த குருவிகள் சப்தம் செய்தன.

ஆனால், கிளிகள் வேறு விதம்.

'அடேய், விடிந்து விட்டதா பார்.

நீயும்தான் பார்க்கிறாயே இன்னும் விடியவில்லை.

விடிந்துவிடும், அப்பா பேசாதீர்கள்.

விடியாமல் போனால்தான் என்ன. விடிவதும் விடியாததும் நம் கையிலா இருக்கிறது.

பேசாதே விடியும் வரை காத்திரு.

பேசாதே பேசாதே என்றே பேசிக்கொண்டிருங்கள்.

மாற்றி மாற்றி கிளிகள் ஒன்றையொன்று அதட்டிக் கொண்டிருந்தன.

கொக்கு இனத்தைச் சேர்ந்த நொள்ளை மடையான்கள் கழுத்தை நீட்டிப் பார்த்துவிட்டு குலுக்கிக் கொண்டன.

‘சூரிய தேவன் வருகிறார் பராக்’ என்பதுபோல் ஒற்றை சப்தம் எழுப்பின. உடம்பிலுறும் பூச்சிகளை விரட்ட, ‘படபட’வென்று சிறகுகளை அடித்துக் கொண்டன.

அது கோவிலில் சிறு முரசு கொட்டுவது போல ஒலித்தது.

ஆந்தைகள் அந்த இருட்டில் ஒருமுறை பறந்துவிட்டு, தன் பொந்துகளில் போய் உட்கார்ந்து கொண்டன. இமைக்காத விழிகளுடன் திராவிடதேசத்து அந்தணர் போல பழுப்பு நிறத்துடன், ‘ஸோஹம்’ என்று கத்தின. அது மிகப்பெரிய அத்வைத வார்த்தை. ‘நானே அது என்கிற அர்த்தம் கொடுக்கும் வார்த்தை. நானே அது; அதுவே நான். நானே அது; அதுவே நான். நானே அது; அதுவே நான். என்று வெவ்வேறு திக்கிலிருந்து ஆந்தைகள் மாறி மாறிக் கூவின.

வடக்கே வெகு தொலைவிலிருந்து வரும் ஒரு லாளை மீனை முழுதாய் விழுங்கும் வாய் அகன்ற பறவை, துணிந்து பிரமாண்டமாய் எழுந்து வானத்தில் வட்டமடித்துவிட்டு, புல் மலிந்த சேற்றில் இறங்கியது. அலகால் உழுது இரைதேடியது.

அந்த நீர்ப்பறவையைத் தொடர்ந்து, வலியன்கள் பறக்க ஆரம்பித்தன. தரையில் மோதுவது போல் இறங்கி, சட்டென்று எழும்பி சாகசங்கள் செய்தன.

இன்னும் வெளிச்சம் அதிகமாயிற்று. காற்று இன்னும் வேகமாயிற்று. தொலைவே பெய்யும் மழையால் காற்றில் இன்னும் குளுமை ஏறியிருந்தது.

அந்தக் குளுமை ஒரு குடிசையின் வாசலில் படுத்திருந்த மூன்று இளைஞர்களையும் உலுக்கி எழுப்பியது. அந்தக் குளிருக்கு அவர்கள் மேலாடை போதவில்லை. எனவே, அவர்கள் உதறி எழுந்திருக்க வேண்டியதாயிற்று.

வெப்பம் அதிகமிருந்தாலும் தூங்க முடியாது. குளிர் அதிகமிருந்தாலும் உறங்க முடியாது. இன்னும் ஒருநாழிகை தூங்க வேண்டிய அலுப்பு உடம்பில் இருந்தாலும், அந்த

இளைஞர்கள் எழுந்து உட்கார்ந்து கொண்டார்கள்.

சதாசிவ நம்பி என்கிற அந்தண இளைஞன் தன் கைகளை பரபரவென்று தேய்த்து, ரேகைகளை உற்றுப் பார்த்து, ஓம் என்று குரல் கொடுத்து, அந்த ஒலியை உள்ளங்கையில் வாங்கி, உள்ளங்கையில் முகத்தைத் துடைத்துக் கொண்டான். வானம் பார்த்து, தலைக்கு மேல் கைகூப்பி, ஆழ்ந்த நீலத்தை வணங்கினான்.

எதிர்ப்பக்க திண்ணையில் படுத்திருந்த குணசேகரன் கண் மூடி நகர்ந்து திண்ணையை விட்டு இறங்கி நின்றான். அவன் வணிக குலத்தவன். குனிந்து பூமியைத் தொட்டு 'பீண்' எடுத்து நெற்றியில் இட்டுக்கொண்டான். 'நமசிவாயம்' 'நமசிவாயம்' என்று உரத்து கூவினான். குதிரையின் முகத்தில் விழித்தான்.

இந்த சப்தம் கேட்டு, கந்தசேனன் மனம் விழித்துக் கொண்டது. மனம் விழித்தாலும் அவன் கண்களைத் திறக்கவில்லை. அவனுக்கு 'மட்டும் கட்டில் தரப்பட்டிருந்தது. அந்தக் கட்டிலில் அவனுக்கு அருகே நீண்ட உடைவாள் இருந்தது. உடைவாளைப் பற்றி, எழுந்து உட்கார்ந்தான். அவன் அரச குலத்தினன். உடைவாளை கண்களில் ஒற்றிக் கொண்டான்.

'மகா காளி, தூர்கா தேவி, நமோ நமஹ' என்று சப்தமிட்டான்.

வெளிச்சம் இன்னும் அதிகமாயிற்று. அந்த இளைஞர்கள் ஒருவரையொருவர் பார்த்து சிரித்துக் கொண்டார்கள். தனித்தனியே பிரிந்து போனார்கள் புதர்கள் மறைவில் குத்திட்டு அமர்ந்தார்கள்.

வீட்டைச் சுற்றி கொல்லைப்புறம் போனார்கள் அங்கு கிணற்றுக்குப் பக்கத்திலிருந்த நீர் தொட்டியிலிருந்து நீரெடுத்து கால் கழுவினார்கள். ஒடித்து வைக்கப்பட்டிருந்த வேப்பங்குச்சிகளால் பல் துலக்கினார்கள்.

வீட்டின் பின் கதவு திறந்தது. கட்டுமஸ்தாய் ஒரு யாதவ இளைஞன் வெளியே வந்தான். அருகே போய் அரச குலத்து இளைஞனின் காலைத் தொட்ட முயன்றான்.

கந்தசேனன் சட்டென்று முன்னேறி, அவனை அவ்விதம் செய்வதிலிருந்து தடுத்து நிறுத்தினான்.

"இரவு நன்கு தூங்கினீர்களா இளவரசே?"

"அற்புதமாகத் தூங்கினேன்."

"ஏன் சீக்கிரம் எழுந்துவிட்டீர்கள்?"

“குளிர் காற்று எழுப்பிவிட்டது.”

“அதனால்தான் நேற்றிரவே நான் உங்களுக்கு போர்வை கொடுத்தேன் நீங்கள் வேண்டாமென்று மறுத்துவிட்டீர்கள்.”

“மறுத்தது நல்லதாய் போயிற்று. இல்லையெனில் விடிந்து பல நாழிகை போர்வைக்குள் சுருண்டு தூங்கி இருப்பேன். இப்போது பார். பல் தேய்த்துக் கொப்பளித்தவுடன் பயணப்பட்டுவிடலாம்.”

“பயணப்படுவதா. உங்களுக்காக சோறு கொதித்துக் கொண்டிருக்கிறது. உங்களுக்காக என் மனைவி இரவெல்லாம் தூங்காமல் காய்கறிகள் திருத்தி, பருப்புகள் சுத்தம் செய்து, பெரிய விருந்துக்கு ஏற்பாடு செய்கிறாள். நீங்கள் சட்டென்று விடைபெற்றால், நாங்களெல்லாம் வருத்தப்படுவோம்.”

“இது என்ன முட்டாள்தனம் கேசவா? படுத்து உறங்க திண்ணையில் இடம் கேட்டால், இப்படி விருந்து செய்து வழி மறிக்கிறாய். இன்று இரவுக்குள் நாங்கள் காஞ்சிக்கு போக வேண்டும்.”

“இன்னும் ஒரு நாழிகையில் உணவு தயாராகிவிடும். உண்டுவிட்டுப் போகலாம். ஐயனுக்குத்தான் என்ன தருவது என்று தெரியவில்லை. அரிசியும், பருப்பும், அரிந்த காய்கறிகளும், புதுப்பானையும், வலது பக்க இடைகளியில் தயாராக இருக்கின்றன. நீர் நிரப்பிய-தாமிர பாத்திரம் வைத்திருக்கிறேன். ஐயன் சதாசிவ நம்பி சுயம்பாகம் செய்து கொள்ளலாம்.”

காராம் பசு தவிக்க ஆரம்பித்து விட்டது. புால் கறந்து, காய்ச்சி, பனங் கற்கண்டு போட்டுக் கொண்டு வருகிறேன். ஆளுக்கொரு சொம்பு குடித்துவிட்டு, ஏரிக்கரை வரை போய் வாருங்கள். கோயில் குளத்தில் நீராடி வாருங்கள். உணவு தயாராக இருக்கும்.”

சதாசிவ ஐயனுக்கு சுயம்பாகம் முக்கியமில்லை என்றால், கோயில் குருக்கள் வீட்டில் பாகம் செய்து கொடுத்து விடுவார்கள்.”

“சதாசிவம் அப்படியொன்றும் ஆச்சாரம் பார்க்கிற வனல்ல. மச்ச, மாமிசம் இல்லாத உணவு எவர் போட்டாலும் சாப்பிடுகிறான். எனவே, உன் வீட்டுப் பக்குவத்தை அவன் மறுக்கப் பேர்வதில்லை. என்ன சதாசிவா?”

“கேசவன் பார்த்தால் கோகுலத்தில் வாழ்ந்த பலராமனைப்போல் இருக்கிறான். பலராமர் உணவை நான்

எப்படி மறுக்க முடியும்? இவர்களுக்குப் போடும் உணவையே எனக்குப் போடு. ஒரு வேளை இவர்கள் மாமிசம் வேண்டுமென்றால்...

"வேண்டாம். எங்களுக்கு மாமிசம் வேண்டாம்." அவர்கள் சதாசிவ ஐயனுக்காய் மறுக்க.

"அப்படியானால் ஒரு நாழிகையில் உணவு தயாராகிவிடும். தயவு செய்து பசும்பால் குடித்துவிட்டு ஏரிக்கரைக்குப் போகலாம்."

பெரிய தவலை நிறைய பால் கறந்து கொண்டு கேசவன் வீட்டிற்குள் ஓடினான்.

அழுத்தி, அழுத்தி, விரல் நீள வேப்பங்குச்சியை கடித்துக் கடித்து, சாறு விழுங்கி, ஈறு முழுவதும் தேய்த்த பிறகு, பசும்பால் மணம் கும்மென்று எழுந்தது.

கொல்லைப்புறத்து கிணற்று மேடையில் உட்கார்ந்தபடி பனங்கற்கண்டு போட்ட பசும்பால் குடித்தார்கள். குடியிருப்புகளைத் தாண்டி, கோவில் தாண்டி, வயல்வெளிகள் தாண்டி ஏரிக்கரைக்குப் போனார்கள்.

கந்தசேனன் சட்டென்று நின்றான்.

"அட, ஏன் காலையில் இப்படி குளிர்காற்று அடித்தது என்று இப்பொழுதுதான் தெரிந்தது. தென் மேற்கிலிருந்து வரும் காற்று இந்த இடத்தில்தான் திசை மாறுவதைப் பாருங்கள். வடக்கு நோக்கி நகர வேண்டிய காற்று இந்த இரண்டு மலைகளுக்கு நடுவே வந்து, இந்த சிறிய குன்றால் தடுக்கப்பட்டு முழு வேகத்தில் ஊர் நோக்கித் திரும்பி விடப்படுகிறது.

காற்று திசைமாற்றி திரும்பிவிடப்பட்டபோது, அதன் வேகம் அதிகமாகின்றது. அதனால்தான் பல்லவபுரம் பிற்பகல் வரை குளுமையாக இருக்கிறது."

"ஆமாம் கந்தசேனா." சதாசிவ நம்பியும் சுற்றிப் பார்த்தான்.

"அரணாக மூன்று மலைகள். சுற்றிலும் நீர் நிலைகள். நன்செயும், புன்செயும் கலந்த இடம். ஊர் மேடாக இருந்தாலும், நிலம் வளமாக இருக்கிறது. பல்லவபுரம் ஒரு அற்புதமான ஊர். இது பல்லவர்கள் கட்டிய ஊரா என்று தெரியவில்லை. ஆனால் சிம்ம விஷ்ணு காஷத்திலேயே ஏற்பட்ட ஊர் என்று சொல்கிறார்கள்."

"இந்த ஊர் பலமாகிவிட்டது. பெரிய படையெடுப்புகள் இல்லை. கொள்ளை நோய்கள் ஏதுமில்லை. சிம்மவிஷ்ணு

பல்லவரால் ஏற்பட்ட ஊர்தான். அதனால் தான் பல்லவபுரம் என்று பெயர் வந்திருக்கிறது. இந்த இடத்தில் ஊர் ஏற்படுத்தலாம் என்று சொன்னவன் அதிபுத்திசாலி. காற்று மலையில் மோதி, ஏரியைத்தாண்டி, ஊருக்குள் வருகிறது. அதனால்தான் பிற்பகல் வரை ஊர் 'குளுகுளு' என்றிருக்கிறது. கொத்துக்கொத்தாய் செண்பகம் பூக்கிறது. கொடி சம்பங்கி வளர்கிறது. குளுமை இல்லாவிட்டால், இந்தப் பூக்கள் வளராது."

"இத்தனை வளமிருந்தும் காஞ்சீபுரம் போல் கூட்டம் இல்லையே ஏன்?"

"கடவுளே, எதற்கு இந்த ஊரில் கூட்டம் வேண்டும். கந்தசேனா இது இப்படியே இருந்துவிட்டு போகட்டும்."

"இல்லை. அருகே மயிலையும், திருவல்லிக்கேணியும் இருப்பதால், இங்கெல்லாம் கூட்டம் வராது. மயிலை வணிகர் வசிக்கும் பகுதி. திருவல்லிக்கேணி அந்தணர் கோட்டை. இது வேளாளர்கள் இடம்."

விடியல் நேரம் செண்பகப் பூக்கள் பறித்து, மல்லிகைகளைக் குடலைகளில் ஏந்தி, கீரையும், முருங்கையையும் பறித்து கட்டாகக்கட்டி, மேலும் சில காய்கறிகளோடு வில்வண்டி எடுத்தால், உச்சி வேளைக்கு மயிலை போய் சேர்ந்துவிடலாம்.

மயிலாபுரி தாசிகள் நிறைந்த இடம். வாசனைப் பூக்கள் நல்ல விலைக்குப் போய்விடும். கீரையும், முருங்கையும் வணிகர்கள் விரும்பி வாங்குவார்கள்.

மயிலையிலிருந்து ஆண்களுக்கும், பெண்களுக்கும் விதவிதமாய் புடவைகள் வாங்கலாம். சமையல் பாத்திரங்கள் வாங்கலாம். கடற்கரைப் பட்டினம் என்பதால் நல்ல ஜாதி யவன குதிரைகள் வாங்கலாம். கீழைச் சாளுக்கிய தேசத்திலிருந்து ஒட்டிவரப்பட்ட எருதுகள் வாங்கலாம்.

கேசவன் வீட்டுக் கொட்டிலில் பலதும் சாளுக்கிய பசுக்கள்தான். கவனித்தாயா?"

இளைஞர்கள் சளைக்காது பேசியபடி ஏரிக்கரை நோக்கிப் போனார்கள். சுற்றி எல்லா விஷயங்களையும் கூர்மையாக கவனித்தார்கள்.

மறுபடியும் புதர் மறைவில் அமர்ந்து வயிற்றை லேசாக்கிக் கொண்டார்கள். குடான பசும்பாலும், பனங்கற்கண்டும் அதற்கு உதவி செய்தன. கை, கால் கழுவி, குளம் நோக்கி ஓடினார்கள். தொபி என்று விழுந்தார்கள். சுற்றி சுற்றி நீந்தினார்கள். முக்குளித்து அடியிலிருந்து

களிமண் எடுத்து வந்து முகத்துக்குப் பூசிக் கொண்டார்கள். களிமண் உலரும் வரை துணி துவைத்தார்கள். பிறகு மறுபடியும் குளித்தார்கள்.

கரையேறிய பின்னர் அருகிலிருக்கிற சிறு குன்றில் ஏறி, அந்த குன்றிலிருக்கிற கோயில் லிங்கத்தை வழிபட்டார்கள். திருநீறு எடுத்துக் கொண்டார்கள்.

“கந்தசேனா, இந்த இடத்தில் நிற்கும் போது உனக்கெதாவது தோன்றுகிறதா?” சதாசிவ நம்பி கேட்டான்.

“நல்ல காற்று. நல்ல குழல். தெளிந்த நீர். இந்த குன்றின் மீது ஒரு நல்ல மாளிகை கட்டி இந்த பல்லவபுரத்தையே என் தலை நகரமாகச் செய்ய வேண்டுமென்று ஆசையிருக்கிறது.

வடக்கே திருவொற்றியூர் வரை, தெற்கே வல்லம் வரை கிழக்கே கடற்கரை வரை மேற்கே திருநின்றவூர் வரை ஒரு எல்லை வகுத்துக் கொள்ள வேண்டுமென்று ஆசையிருக்கிறது. என்ன எல்லை வகுத்துக் கொண்டாலும், பல்லவருக்கு நான் கப்பம் செலுத்தித்தான் ஆக வேண்டும். வெறும் சிற்றரசனாகத்தான் இருக்க வேண்டும்.”

“அதைவிடு குணசேகரா. உனக்கு என்ன தோன்றுகிறது?”

“இந்த மலை விலையாகும்.”

“என்ன?”

“இந்த மலை சிலையாகும்.”

“புரியவில்லையே.”

“இந்த மலையின் மேற்பகுதி சர்ளைக்கல். ஒரு விரட்கடை நோண்டினால், நல்ல கருநீலக்கல் இருக்கிறது. ஒரு நூறு கல் தச்சர்கள் வைத்து, சிறு சிறு சதுரங்களாக இந்த மலையை வெட்டி, உறுதியான பார வண்டிகளில் ஏற்றி, நீ சொன்ன அதே எல்லையில் விற்றுக் காசாக்கி விடுவேன். இந்தக் கற்கள் வீட்டு அஸ்திவாரத்திற்கும், கோவில் தூண்களுக்கும், கிணற்றுப் படிகளுக்கும், ஆற்றங்கரையில் பாவுவதற்கும் நிச்சயம் உபயோகமாகும்.

யாரேனும் சிற்றரசர் கோட்டை கட்ட ஆரம்பித்தால், இந்தக் குன்றை மூன்று மடங்கு விலைக்கு விற்றுவிடுவேன். ஐந்து வருடத்தில் பெரும் பணக்காரனாகி விடுவேன்.”

“பிறகு செத்துதானே போவாய்?”

“ஆமாம். எல்லோரும் செத்துதான் போகப் போகிறார்கள். அதுதானே உலகத்தின் சிறப்பு.”

“இல்லை. மனிதர்கள் சாகாதிருக்க வழி இருக்கிறது. சதாசிவ நம்பி கண்சிமிட்டியபடி கூறினான்.

“வேண்டாம். எதாவது பிராணாயாமம், மந்திர ஜபம் என்று பொய் சொல்லாதே.” குணசேகரன் லேசாகச் சீறினான்.

“அவை பொய்களல்ல வணிகனே. அவைகளாலும் மரணத்தைத் தடுத்த நிறுத்த முடியாது. ஆனால் தள்ளிப்போட முடியும்.”

“பிறகு என்னதான் சொல்கிறாய் நீ?”

“இந்த இடத்தில் ஒரு கோவில் எழுப்பினால் என்ன? கந்தசேனா, இளவரசனாகிய நீ இப்போதே திட்டமிட்டால் என்ன. இந்தக் குன்றைத் குடைந்து சிவனுக்கும், விஷ்ணுவுக்கும், ஜேஷ்டா தேவிக்கும் அற்புதமான கோயில் கட்டலாமே. ஜேஷ்டா தேவி உன் குலதெய்வம் அல்லவா? சிவனும், விஷ்ணுவும் முழுமுதற் கடவுள்கள் அல்லவா? அப்படியொரு குகைக் கோயில் எழுப்பினால், பல்லாயிரக் கணக்கான ஆண்டுகள் உன் பெயர் சொல்லப்படுமே, உனக்கு மரணமே இருக்காதே.

வயேந்திர பிரி அரண் மகன் கந்தசேனன் செய்வித்த கோயில் என்று காலாகாலத்திற்கும் பேசப்படும். நாடு விரிவுபடுத்தி என்ன காணப்போகிறாய்? பல்லவர் ஆட்சியில் உள்ள ஒரு தமிழ் மன்னன் கோயில் கட்டினான் என்று பேசப்படுவாயே.”

“நன்றி நம்பி. நன்றி. இதற்காகத்தான் நான் உன்னோடு சிநேகமானேன். நீ யோசிக்கிற விதமே புதிதாக இருக்கிறது என்பதால்தான், உன்னை என்னோடு இழுத்துக் கொண்டு சுற்றுகிறேன். கோயில் கட்ட வேண்டும் நம்பி. பல்லவர்களைத் தாண்டி நாடு விஸ்தரிக்கவே முடியாது. அவர்களிடம் இந்த எல்லைகளை யாசித்துதான் பெற முடியும். அப்படி பிச்சையெடுப்பதற்கு மௌனமாக இருக்கலாம்.”

“ஏன் பிச்சையெடுக்க வேண்டுமென்று சொல்கிறாய் கந்தசேனா? கீழைச் சாளுக்கியரோடு ராஜ சிம்மன் ஒரு போர் துவங்கி, அந்தப் போரில் வெற்றி பெற நீ முழுவதும் உதவி செய்தாயென்றால், நீ கேட்ட நிலத்தை பல்லவ மன்னர் உனக்கு தானம் தர மாட்டாரா? நீ கேட்ட வல்லத்தை உனக்கு எழுதி வைக்க மாட்டாரா?”

வடக்கே மயிலை, திருவல்லிக்கேணி உட்பட்ட எல்லைகளை உனக்கு சாசனம் செய்ய மாட்டாரா? மறுபடி

சொல்கிறேன். நீ. அரசாளுவாய். கோயில் கட்டுவாய். உன் ஜாதகத்தில் அது இருக்கிறது." சதாசிவ நம்பி உரத்த குரலில் பேசினான்.

"நான் 'ஆயிரக்கணக்கான வருஷங்கள் பேசப்படுவேனா நம்பி?"

"நிச்சயம் பேசப்படுவாய். அதுவும் உன் ஜாதகத்தில் இருக்கிறது."

"சரி, ஏன் போர் பற்றியே யோசிக்கிறீர்கள்?" குணசேகரன் உள்ளே புகுந்தான்.

"பல்லவபுரத்திற்குப் போய் இந்த மலையை ஊர் சபையிடம் விலை பேசலாம். இதை உடைத்து, எடுத்துப்போக ஒலை எழுதிக்கொடுங்கள் என்று கேட்கலாம்."

"விற்கமாட்டார்கள்."

"ஏன்?"

"இது பல்லவ அரசருடையது. அவருக்குத்தான் விற்கும் உரிமை என்று சொல்லிவிடுவார்கள்."

"உண்மை. அதற்கும் வாய்ப்பிருக்கிறது" சதாசிவ நம்பி யோசித்தான்.

"இந்த ஊர் சபை அப்படி சொன்னால், இந்த ஊர் சபையிடம் எங்களுக்கு இந்த நிலத்தை சாசனம் செய்து தருவதில் எந்தவித ஆட்சேபனையுமில்லை என்று எழுதி வாங்கிக் கொள்வோம்."

"பல்லவ அரசன் ராஜசிம்மன் எதற்கு என்று கேட்டால்?"

"கோயில் கட்ட என்று சொல்வோம்."

"பல்லவ அரசன் ராஜசிம்மனைப் பார்க்கவே முடியாது. ஏக கெடுபிடி."

"அரசனை அரச சபையில் பார்ப்பது முதியோர்களுக்கு சாத்தியம். நாம் அரசனை களத்தில் சந்திக்க வேண்டும். போர் பயிற்சிக் களத்தில் அல்லது நெற்களத்தில் சந்திக்க வேண்டும்."

"அங்கும் அந்தண அமைச்சர்கள் குழத்தானே இருக்கிறார்."

"ராஜசிம்மன் பல்லக்கில் பேரவதில்லை. அந்தண அமைச்சர்கள் பல்லக்கில் போகிறார்கள். அரசர் குதிரையில் போகும் போது அருகே நமது குதிரையை செலுத்தி

ஒட்டிக்கொள்ள வேண்டியதுதான்."

"முடியுமா?"

"முயன்றால் முடியும்."

"நம்மை அரசர் மதிப்பாரா நம்பி?"

"இளைஞர்களை எல்லா அரசர்களும் மதிப்பார்கள். கிழட்டு அமைச்சர்கள் சீறுவார்கள். நாம் எந்த சந்தேகமும் கொள்ளாமல் பல்லவ அரசர் ராஜ சிம்மனை அணுகித்தான் ஆக வேண்டும்."

"பல்லவ அரசர் ராஜ சிம்மன் அனுமதி கொடுத்துவிட்டால் என்ன செய்வதாக உத்தேசம் நம்பி?"

"அதை குணசேகரன் தான் சொல்ல வேண்டும்." நம்பி கைகாட்டினான்.

"நான் சொல்கிறேன் கந்தசேனா. இது சிறிய குன்று. இதை கோயில் கட்ட பயன்படுத்த வேண்டாம்."

"என்ன கதையையே மாற்றுகிறாய்?"

"ஆமாம். இந்த குன்றில் இளவரசர் கந்தசேனன் கோயில் கட்டப் போவதில்லை. மாறாக நான் சொன்னபடி, நூறு கல்தச்சர்கள் வைத்து கற்பலகைகளாகவும், தூண்களாகவும் செதுக்கி, சிலைகளுக்கான செவ்வகங்களும் புரட்டி எல்லர் திசைகளுக்கும் அனுப்புவோம். குறிப்பாய் காஞ்சிக்கு அனுப்புவோம்."

காஞ்சியில் கோயில்கள் பல இருந்தாலும் பணம் படைத்த பலர் தொடர்ந்து மண்டபங்களும், கோயில்களும் கட்டிக்கொண்டு தான் இருக்கிறார்கள். நூறு கல்தச்சர்கள் முப்பது பார வண்டி. நாம் இங்கே வீடு கட்டி அமர்ந்து, ஒரு வருடத்தில் மலையைக் கரைத்துவிடலாம்.

அந்தப் பெற்றோர்களை எடுத்து இன்னும் உயரமான இடத்தில் குகைகோயில் கட்டலாம். இந்தக் குன்றை கோயில் கட்ட தேர்ந்தெடுப்பது கூடாது. இன்றில்லை எனினும் என்றேனும் ஒரு நாள் இந்தக் குன்று தகர்க்கப்படும். இதைவிட உயரமான மலைதான் கோயிலுக்கு நல்லது.

அதுமட்டுமல்ல. இங்கு ஏற்கனவே பல்லவபுரம் இருக்கிறது. ஊர் இருக்கும் இடத்தில் கோயில் எதற்கு கட்டுவது?"

"இது என்ன கேள்வி குணசேகரா? ஊர் இல்லாத இடத்திலா கோயில் உண்டாக்குவார்கள்."

"முதலில் கோயில் கட்டுங்கள். பிறகு அதனைச் சுற்றி

ஊர் உண்டாக்குங்கள். அந்த ஊருக்கு கந்தபுரம் என்று பெயரிடுங்கள். கோயில் மட்டுமல்ல, ஊரும் ஆயிரக்கணக்கான வருஷங்களாய் உன் பெயர் சொல்லிக் கொண்டே இருக்கும்.”

“கடவுளே, எவ்வளவு அருமையான நண்பர்கள் நீங்கள். என்னை உருவாக்க எத்தனை பாடுபடுகிறீர்கள். உன் யோசனைக்கு மிக்க நன்றி குணசேகரா.”

“இளவரசே, குணசேகரன் எங்கேயோ போய்விட்டான். அவன் வணிக முளை எல்லையற்றது.” நம்பி பாராட்டிப் பேசினான்.

“எல்லாம் நம்பியின் ஆசீர்வாதம். அவன் சொல்லிக் கொடுத்த நமசிவாய ஜபம். அதனால்தான் என் புத்தி விருத்தியாயிற்று.”

“சரி, மறுபடியும் சரியாகத் திட்டமிடுங்கள். இப்போது என்ன செய்யப் போகிறோம். இந்தக் குன்றை விலைக்கு கேட்கப் போகிறோம். தருகிறேன் என்று சொன்னால், வல்லத்திற்குப் போய் என் தகப்பனாரிடம் இருந்து பொன் வாங்கி, கல் தச்சர்களை அழைத்து வந்து; உடைக்கத் துவங்க வேண்டும்.”

“நூறு கல்தச்சர்கள் கிடைப்பார்களா?”

“கிடைப்பார்கள். முப்பது பார வண்டிகள் கிடைப்பதுதான். சிரமம். சில பார வண்டிகளை நாமே உருவாக்க வேண்டும். நல்ல காளைகளும், பலமான ஆட்களும் தேவைப்படும்.”

“என் தந்தை ஆயிரம் பொன் தருவார்.”-இளவரசன் சொன்னான்.

“இது மேலே இருக்கிற மண் வாரக்கூட் போதாது. உடனடியாக லட்சம் பொன் தேவை. நான் ஐம்பதாயிரம் பொன் எடுத்து வருகிறேன்.”

“எனக்கு அவ்வளவு வசதி இல்லை. ஆனால் நிர்வாகம் மொத்தமும் நான் பார்த்துக் கொள்கிறேன். நல்ல கணக்கர்களைக் கொண்டு வருகிறேன்.”

“நம்பி, அதோ பார் யாரோ வருகிறார்கள்.” பேசிக் கொண்டிருந்த நம்பியை இளவரசன் இடை மறித்தான்.

குன்றை நோக்கி வரும் ஒற்றையடிப் பாதையில் உறுதியான தடி ஊன்றி, சாய வேட்டி கட்டி, இடுப்பில் துண்டு, கட்டி, தலைப்பாகை அணிந்து, வலக்கையில் ஒற்றைக் கங்கணமும், காதுகளில் வளையமுமாய்

செருப்பில்லாத் கால்களோடு, உறுதியான உடற்கட்டோடு
ஒரு நடுத்தர வயது ஆள் நடந்து வந்து கொண்டிருந்தார்

"நம்பி, பல்லவபுரத்து ஊர் சபைத் தலைவராக
இருக்குமோ?"

"இருக்கும்."

"எதற்கு நம்மை நோக்கி வருகிறார்?"

"நாம் இருப்பது தெரிந்து வருவதாகத் தெரியவில்லை."

"பிறகு?"

"ஏதோ மேற்பார்வை இட வருகிறார். என்று
தினைக்கிறேன்."

"ஒதுங்க வருகிறாரோ?"

"இங்கு நீர்நிலை இல்லையே" நம்பி யோசித்தான்.

"வெறுமே காலையில் உலர் வருதல் போலிருக்கிறது
அவர். நடை, கந்தசேனா, சட்டென்று பாரையில் அமர்ந்து
கொள்" நம்பி அவசரப் படுத்தினான்.

"எதற்கு?"

"நீ ஒரு இளவரசன். கம்பீரமாக அமர்ந்து கொள்."

"எதற்கு என்று சொல் நம்பி?"

"அந்த ஊர் தலைவரிடம் இவர் இளவரசர் கந்தசேனன்.
மாமன்னர் ராஜ சிம்மனின் குதிரைப்படை சேனாதிபதி.
இந்தக் குன்றை விலைக்கு வாங்க வந்திருக்கிறார். இந்தக்
குன்று என்ன விலை? நான் சதாசிவ நம்பி. மாமன்னரின்
ஒற்றர்படையின் முக்கிய தலைவர். அவர் குணசேகரன்
பல்லவ மன்னர் ராஜசிம்மனின் அவைக்கள வணிகர் என்று
அறிமுகப்படுத்திக் கொள்ளலாம்."

"அடேய் நம்பி. நாம் இளைஞர்கள். அந்த ஊர் சபைத்
தலைவர் நம்புவாரா?"

"நம்ப வைப்போம். கீழைச் சாளுக்கிய
படைபெடுப்புக்குப் பிறகு மன்னர் இளைஞர்களைத்தான்
அருகே வைத்துக் கொள்கிறார். உன்னைப் போன்ற
முதியவர்களைக் கண்டால் அவருக்குப் பிடிப்பதே இல்லை
என்று சொல்வோம்."

அவர்கள் வாய்விட்டு சிரித்துக் கொண்டார்கள்.

"நாம் இருவரும் பணிவாகப் பேசுவோம். அந்த ஊர்
சபைத்தலைவரை இளவரசரை வணங்கு என்று
தட்டளையிடுவோம்."

“வணங்க மறுத்தால்?” குணசேகரன் கேட்டான்.

“சற்று வன்முறை காட்டுவோம்.” நம்பி உறுதியாகச் சொன்னான்.

இளவரசன் கந்தசேனன் கம்பீரமாக அமர்ந்தான்.

“போதாது இன்னும் கம்பீரமாக இரு.”

கந்தசேனன் முயற்சித்தான்.

“முகத்தை அலட்சியமாக வைத்திரு.”

இளவரசன் முகத்தை கோணலாக்கினான்.

“வேண்டாம். இப்போது குட்டி ஈன்ற குரங்கு போல இருக்கிறாய். சாதாரணமாகவே இரு.”

நம்பி கூற, கந்தசேனன் அவனை முறைத்துவிட்டு சாதாரணமாக இருந்தான்.

குன்றிலேறி பாரையைக் கடந்து, அந்த நடுத்தர் வயது ஆள் அவர்கள் முன்னே தோன்ற.

“யாரங்கே, அங்கேயே நில்.” நம்பி அதட்டினான்.

அந்த ஆள் நின்றார். ஆச்சரியமாகப் பார்த்தார்.

“நீர் யார்?”

அந்த மனிதன் பதில் சொல்லவில்லை.

“நீங்கள் யார்?” நிதானமாகக் கேட்டார்.

“இவர் வல்லத்து இளவரசர் கந்தசேனன். மாமன்னர் ராஜசிம்மனின் குதிரைப்படையின் முதல் சேனாதிபதி. நான் மாமன்னர் ராஜசிம்மனின் ஒற்றர் படையின் முக்கிய தலைவர். அவர் அவைக்கள வணிகர். மிகப் பெரிய செல்வந்தர். ராஜசிம்மனின் பண்டாரமே இவர் கையில்தான் இருக்கிறது.”

“அப்படியா எல்லோருக்கும் வணக்கம்.” வந்தவர் கை கூப்பினார்.

“என்ன வெறும் வணக்கம். சொல்கிறீர்கள். ஒரு இளவரசரை ஊர் சபைத் தலைவர் வணங்கும் முறையா இது?” கால் தொட்டு வணங்குவது தானே முறை.”

“உண்மை தான்.” வந்தவர் பணிவாகப் பேசினார்.

“நான் சிவ தீட்சையிலிருக்கிறேன்.” அடர்ந்து வளர்ந்த தாடியைத் தடவியபடி சொன்னார்.

“சிவனுக்காக நேர்ந்திருக்கிறேன். புலால் உண்ணாமையும், புணராமையும், கடுஞ்சொல் இல்லாமையும் கொண்டு விரதம் பூண்டு, கங்கணம் கட்டியிருக்கிறேன். கங்கணதாரி

கள் கடவுளன்றி வேறு எவரையும் வணங்கக் கூடாது என்பது மரபு. மீறி வணங்கினால், வணங்கப்படுபவருக்கு ஆகாது என்பது ஒரு வழிமுறை. ஆயினுமென்ன. அவர் இளவரசர் குதிரைப்படை சேனாதிபதி. நீங்கள் கட்டளை இடுகிறீர்கள். வணங்குகிறேன்."

"வேண்டாம். வேண்டாம்." இளவரசன் ஓடிவந்து அவரைத் தடுத்தான். மாறாய் அவர் கால்களைத் தொட்டு வணங்கினான்.

"இளவரசே, ஏன் என்னை வணங்குகிறீர்கள்?" அவர் சாந்தமுடன் வினவினார்.

"கங்கணதாரியை, இறைவனுக்காக விரதம் இருப்பவர்களை அரசர்கள் கூட எழுந்து நின்று வணங்க வேண்டுமென்பது மரபு. நான் இளவரசன், உங்கள் கால் தொட்டு வணங்குதல் நல்லது. என்னை ஆசீர்வதிக்க வேண்டும்."

"உன் நல்ல மனோரதங்கள் ஈடேறட்டும்." அந்த கங்கணதாரி ஆசீர்வதித்தார்.

"அடேயப்பா எவ்வளவு அற்புதமான வார்த்தைகள் சொல்கிறீர்கள். அது நல்ல மனோரதம்தான். ஈடேறுமா என்பதுதான் தெரியவில்லை."

"நல்ல நினைப்பு நிகழாமல் போனதாய் சரித்திரமே இல்லை. இது நிச்சயம். உங்கள் மனோரதம் என்ன இளவரசே?"

"கோயில் கட்ட வேண்டும் சபைத்தலைவரே. அதற்கு இந்த குன்றை பல்லவபுரத்து மக்களிடம் இருந்து வாங்க வேண்டும்."

"வாங்கி...?"

"உடைக்க வேண்டும். பலகைகளாக தூண்களாக செதுக்க வேண்டும். மயிலை, திருவல்லிக்கேணி, வல்லம், திருவிடந்தை, மாமல்லம் போன்ற இடங்களில் விற்க வேண்டும். விற்று அந்தப் பணத்திலே கோயில் கட்ட வேண்டும். பல்லவ மன்னர் பல இடங்களில் கட்டுகிறாராமே. அதே போன்று குகைக்கோயில் அமைக்க வேண்டும்."

"எதற்கு?"

"இது என்ன கேள்வி. கோயில் கட்டினால் தானே ஒருவன் வரலாற்றில் இடம் பிடிக்க முடியும் கோயில் கட்டினால்தானே பெரிய ஊர் அமைக்க முடியும். நாம்

அமைத்த ஊர்தானே நம் பெயரை காலாகாலத்திற்கும் சொல்லும்.

“அடேயப்பா. எவ்வளவு பெரிய மனோரதம்”

“எங்களுக்கே மலைப்பாகத்தான் இருக்கிறது.”

“ஏன் மலைப்பு?”

“நாடு இருக்கிற நிலையில் இதெல்லாம் சாத்தியமா என்று தான் தெரியவில்லை.”

“பல்லவ நாட்டிற்கு என்ன கேடு?”

“அடிக்கடி நடக்கும் போர்தான் கேடு. கீழைச்சாளுக்கிய படையெடுப்பை அடக்குவதே நமக்கு மிகப் பெரிய தொந்தரவாகப் போய் விட்டது. அந்த படையெடுப்பால் தான் நமது தேசத்தின் அமைதி குலைகிறது. பொருளாதாரப் பிரச்சினைகள் தோன்றுகின்றன. இங்கே பாளையங்கள் இந்த பல்லவபுரம் எவ்வளவு அமைதியாக தோன்றுகிறது”

“உண்மை. ஆனால் அமைதிக்காகத்தான் படையெடுப்பு. கீழைச் சாளுக்கியர் குமரிமுனை வரை வந்துவிடக் கூடாது என்பதால்தான் அடிக்கடி யுத்தம்.

“சரி அது திடக்கட்டும். இந்தக் குன்று என்ன விலை?”

“இந்தக் குன்றை விற்பதாக இல்லை.” சொல்லிவிட்டு அந்த ஆள் பெரிதாக புன்னகை செய்தார். அந்த புன்னகையில் லேசான கேலி இருந்தது. கொஞ்சம் திமிர் இருந்தது.

“ஏன் இந்தக் குன்றை விற்கக் கூடாது. உங்களுக்கு இதனால் என்ன உபயோகம்?”

“இது ஊர் எல்லைக்கு அப்பால் இருக்கிறது. பல்லவபுரத்திற்கும் இந்தக் குன்றிற்கும் சம்பந்தமில்லை. எனவே இது பல்லவ அரசருக்கு சொந்தம். இதை விற்பதோ, மறுப்பதோ அவருடைய இஷ்டம்.”

“நான் நினைத்தேன். இதற்காக பல்லவ மன்னரிடம் போய் கேட்க வேண்டுமா? மன்னரிடம் சொல்லாமல் நாங்கள் எடுத்துக் கொள்ளக் கூடதா?”

“மன்னரை ஏமாற்றவா சொல்கிறீர்கள்?”

“இல்லை அப்படி சொல்லவில்லை. இந்தச் சிறிய விஷயத்திற்கெல்லாம் மன்னரைத் தொந்தரவு செய்ய வேண்டுமா?”

“அவசியமில்லை தான்.” குணசேகரன் வேகமாக மறுத்தான். அரசரிடம் ஒப்புதல் பெறாவிட்டாலும், அரசிடம்

ஒப்புதல் பெற வேண்டும் அரசு என்பது அமைச்சர்களும், அவர்களுக்குப் பின்னாலுள்ள அதிகாரிகளும், அவர்களிடம் எழுத்து மூலமாக இதைத் தெரிவித்து நிச்சயம் அனுமதி பெற்றே ஆக வேண்டும்.

“நல்ல காரியத்திற்கு எவ்வளவு இடைஞ்சல்கள் சதாசிவ நம்பி அலுத்துக் கொண்டான்.

அந்த ஊர்சபைத் தலைவர் மறுபடியும் புன்னகை செய்தார்.

“தொலைவில் மனிதர்களின் குரல்கள் கேட்டன. ஏரிக்கரைக்கு அப்பால் தூசப்படலம் தெரிந்தது. இன்னும் சற்று உயரே ஏறிப் பார்க்க பல்லவ புரத்திற்குள் கனமான மாட்டுவண்டிகள் நுழைந்தன. ஒரே ஒரு குதிரை வீரன் முன்னால் வந்து கொண்டிருந்தான். அவனைத் தொடர்ந்து வில்வண்டி வந்து கொண்டிருந்தது. வில்வண்டியில் ஆட்கள் இருப்பது தெரிந்தது. பார வண்டிகளுக்கு இடதும், வலதுமாய் பல மனிதர்கள் ஆண்களும், பெண்களுமாய் நடந்து வந்தார்கள். ஏதோ குடி பெயர்ந்து வந்தது போல அவர்களைப் பார்க்கும்போது மனதிற்குத் தோன்றியது.

“என்ன திடீரென்று இத்தனை ஜனங்கள்?” கந்தசேனன் உடைவாள் மீது கைவைத்தான்.

“ஏதேனும் படையெடுப்பாக இருக்குமோ?” அந்த ஊர் சபைத் தலைவர் உரக்கக் கேட்டார். ஓரக்கண்களால் அந்த இளைஞர்களைப் பார்த்தார்.

“அவர்களிடம் கைத்தடிகளைத் தவிர வேறு எந்த ஆயுதமும் இல்லை.” குணசேகரன் உற்றுப் பார்த்து சொன்னான்.

“அது மட்டுமல்ல. அவர்கள் பேசி, சிரித்து, ஆட்டம் பாட்டத்தோடு வருகிறார்கள். போருக்கு வருவதாகவே தெரியவில்லை.” சதாசிவ நம்பி உற்றுப் பார்த்து கூறினான்.

“நம்பி, அவர்கள் தொழிலாளர்கள் அப்பா, மறவர்களே இல்லை. “குணசேகரன் புருவத்திற்கு மேல் கைவைத்து உற்றுப் பார்த்தான்.

“நான் சொல்கிறேன். அவர்கள் கல்தச்சர்கள்.” சதாசிவ நம்பி உரத்து தொடை தட்டி கூறினான். ஊர் தலைவர் அட என்று அதிசயித்தார்.

“எப்படி சொல்கிறாய் தம்பி?”

“அனேகமாய் எல்லோருக்கும் கூன் முதுகு. இடது பக்கம் கடைசியாக வருபவன் தோளில் பெரும் சுத்தியல்

இருக்கிறது. அதோ, முன்னால் வரும் சிறுவன் இரும்பு உளிகளை ஒரு கட்டாகத் தலையில் வைத்திருக்கிறான். அந்தப் பெண்களைப் பாருங்கள். பாரம் சுமந்து அகன்ற நடை. வெறுமனே வரும் போதும் தலையில் சும்மாடு. கல்தச்சர் பெண்களுக்கு சும்மாடு இல்லாமல் நடக்க முடியாது. அதில் மூன்று பெண்கள் முதுகில் குழந்தையைக் கட்டியிருக்கிறார்கள். வேறு யாரும் குழந்தையை இப்படி முதுகில் கட்டவே மாட்டார்கள். அது கல்தச்சர் வழக்கம்."

"கல்தச்சர்கள் இங்கே வரக் காரணம் என்ன? இது மயிலைக்குப் போகும் வழி இல்லையே."

"ஒரு வேளை, இது திரு எவ்வனார் (திருவள்ளூர்) போகும் வழியா?"

"இல்லை. அவர்கள் இந்தக் குன்றை நோக்கித்தான் வருகிறார்கள்." ஊர் தலைவர் சொன்னார்.

"அதெப்படி அவ்வளவு உறுதியாகச் சொல்கிறீர்கள்? இந்தக் குன்று தாண்டி வெகு தூரம் வயல் வெளிதான். கல்தச்சர்களுக்கு வயல்வெளியில் என்ன வேலை? இந்தப் பக்கம் திசை திரும்பக் காரணம் என்ன? பயிரை நோக்கி வண்டு வருவது போல மலையை. நோக்கி கல்தச்சர்கள் வருகிறார்கள்."

கருப்புத் தலைப்பாகையுடன் கூடிய பல்லவரின் கொடி தாங்கிய பதினைந்து குதிரை வீரர்கள் வருவதும் தெரிந்தது. வண்டிகளைத் தாண்டிக் கொண்டு அவர்கள் குன்று நோக்கி விரைந்து வந்தார்கள்.

"ஊர் தலைவரே, உங்களைத் தேடிக்கொண்டுதான் அரசு வீரர்கள் வருகிறார்கள்."

"ஆமாம். என்னைத் தேடித்தான் வருகிறார்கள்."

"நிலவரியெல்லாம் ஒழுங்காக செலுத்தியாகி விட்டதல்லவா?" இளவரசன் சந்தேகத்தோடு கேட்டான்.

"செலுத்தி விட்டோம்." ஊர் தலைவர் பதில் சொன்னார்.

"பிறகு ஏன் வருகிறார்கள்?"

"அருகே வந்தால் தெரிந்து போகிறது."

சதாசிவ நம்பி குன்றின் நுனிக்கு போய் உற்றுப் பார்த்தான்.

"கந்த சேனா, இவர்கள் அரசரின் மெய் காவலர்கள் இங்கு ஏதோ தவறு நடந்திருக்கிறது."

"என்ன தவறு நம்பி?"

“இந்த ஊர் தலைவர் தவறு.”

“என்ன குற்றம் செய்திருக்கிறார்.”

“குற்றம் நாம் செய்திருக்கிறோம்.”

“புரியவில்லையே நம்பி.”

“இவர் அரசர், பேரரசர். பல்லவ குலத்தோன்றல், மாமன்னர் ராஜசிம்மன். இவர் யார் என்று தெரியாமல் அதிகம் உளறி விட்டோம்.

“மன்னரே, எங்களை மன்னிக்க வேண்டும்.”

“ஆஹா. சதாசிவநம்பி, நீ மகா கெட்டிக்காரன்.” அந்த ஊர் தலைவர் கைதட்டினார். மூன்று இளைஞர்களும் அவர் பாதம் பணிந்தார்கள்.

“அட்டே எழுந்திருங்கள். இந்தக் குன்றைப் பார்த்ததும் கோயில் கட்ட வேண்டும் என்று உங்களுக்கு எப்படி தோன்றியது.”

“கோயில் கட்ட வேண்டுமென்பது கந்தசேனன் ஆசை. கற்கள் பற்றி குணசேகரனுக்கு நன்கு தெரியும். நான் அருகே இருந்து இவர்களுக்கு உதவி செய்வேன்.” சதாசிவநம்பி அடக்கத்துடன் கூறினான்.

“அட, அழகாய் கூட்டு சேர்ந்திருக்கிறீர்கள்.”

“சதாசிவநம்பி நிர்வாகத்தில் கெட்டிக்காரன் மன்னா. அதையும் தவிர, கோயில் கட்டுமான சாஸ்திரத்தை இதற்காகவே பலமுறை படித்திருக்கிறான். வாஸ்து புருஷனைப்பற்றி விவரிக்கும் பூமி சாஸ்திரமும் அவனுக்கு நன்கு தெரியும்.”

“பல்லவ குலத்து இளைஞர்கள் ஒளிவீசும் அறிவுச்சுடரோடு இருப்பது கண்டு எனக்கு மட்டில்லாத மகிழ்ச்சி. உங்கள் மூவருக்கும் என் மனப்பூர்வமான ஆசீர்வாதம்.”

அந்நியர் மூன்று பேர் அரசருக்கருகே இருப்பதைப் பார்த்ததும் குதிரைப்படை மிக விரைவாகக் குன்றேறி வந்தது.

தாவித் தரை இறங்கியதும் வீரர்கள், வேல்கம்பை குறுக்கே பிடித்து அவர்களைப் பின்னுக்குத் தள்ளினார்கள்.

“யார் நீங்கள். என்ன வேண்டும். ஏன் இங்கு நிற்கிறீர்கள்?” உரத்த குரலில் மிரட்டினார்கள்.

“மன்னா” சதாசிவநம்பி திண்டாடினான்.

“என்னிடம் பேசு. மன்னரே உன்னை அருகே வரும்படி

ஆணையிட்டாலும், எனக்கு சம்மதமில்லையெனில் ஒரு அடிகூட நகரவிட மாட்டேன். யாரங்கே, இந்தப் பார்ப்பனனைதனியே கொண்டு பேர்ய் உட்கார வையுங்கள். உன்னை எங்கேயோ பார்த்திருக்கிறேனே." கந்தசேனை நோக்கி அந்த குதிரை வீரன் சுட்டிக் காட்டினான்.

"நீ வல்லத்து இளவரசனல்லவா? நீ இங்கு என்ன செய்து கொண்டிருக்கிறாய்?"

கந்த சேனன் பதில் சொல்லவில்லை.

"நீ யார் சொல்?" அவன் இப்போது குணசேகரனை அதட்டினான்.

சதாசிவநம்பியின் கைப்பிரம்பு பிடுங்கப்பட்டு அவனை தரையில் குத்திட்டு உட்கார வைத்தார்கள். மன்னர் எல்லாவற்றையும் மௌனமாகப் பார்த்துக் கொண்டிருந்தார். மிகுதியான படைவீரர்கள் குன்றை சுற்றிப் பார்த்துவிட்டு வந்தார்கள்.

கீழே அடிவாரத்தில் வில்வண்டியிலிருந்து இறங்கிய ஆட்களைக் கைதட்டி அழைத்தார்கள்.

"நான் மயிலை வணிகன். என் பெயர் குணசேகரன். என் தந்தை பெயர் ஞானதீபன். மயிலை வணிகர் சங்கத் தலைவர்."

"மயிலை எங்கிருக்கிறது. நீங்கள் எங்கு இருக்கிறீர்கள்?"

"நாங்கள் காஞ்சிக்குப் போகிறோம்."

"மயிலைக்கு கந்தசேனன் எதற்கு வந்தான்."

"கபாலீஸ்வரரை தரிசிக்க வந்தார். கடல் நீராட வந்தார். எங்களோடு பத்து நாட்கள் தங்கினார்."

"சரி இந்த அந்தணன் எதற்கு?"

"ஏன் அந்தணன் மயிலைக்கு வரக் கூடாதா?" சதாசிவ நம்பி எழுந்து நின்று கேட்டான்.

குதிரை சவுக்கு பளீரென்று அவன் பாதம் அருகே சொடுக்கப்பட்டது.

"கேட்ட கேள்விக்கு கேட்கப்பட்டவர் பதில் சொல்ல வேண்டும். இதுவே முதலும், கடைசியுமான எச்சரிக்கை. நீ குதிரை ஓட்டக் கற்றுக் கொண்டு விட்டால் பெரிய கொம்பனா. குதிரை சவுக்கால் அடி வாங்கியிருக்கிறாயா? அந்தணன் என்பதால் விடுகிறேன். உட்கார்."

"இதென்ன கொடுங்கோல் ஆட்சியாக இருக்கிறதே."

குணசேகரன் கன்னத்தில் பளீரென்று அறை விழுந்தது. குணசேகரன் தரையில் விழுந்தான். கந்தசேனன் கலவரத்துடன் மன்னரைப் பார்த்தான். 'மன்னர் அசையாமல் கவனித்துக் கொண்டிருந்தார். அந்த மெய்க்காவல் வீரர்கள் மன்னரை லட்சியம் செய்யவே இல்லை.

"மயிலையில் வேறென்ன வேலை? பதில் சொல்?"

"சதுர் கச்சேரிகளுக்குப் போனோம்."

"பிறகு?"

"ராமாயண நாடகம் பார்த்தோம்."

"பிறகு?"

"களரி பழகினோம்."

"பிறகு?"

"சதாசிவ நம்பிக்கு அல்லிக்கேணி கடல் மணலில் குதிரையேற்றம் சொல்லிக் கொடுத்தோம். திருவொற்றியூர் துறைமுகத்தில் தான் ஒரு அரபிக் குதிரை வாங்கிக் கொண்டு, தன் குதிரையை சதாசிவநம்பிக்கு இளவரசர் கொடுத்துவிட்டார்."

"இந்தக் குன்றில் நிற்க காரணம்?"

"பாறைக் கற்கள் தேர்ந்தெடுக்க வந்தோம்."

அடிவாங்கிய குணசேகரன் தொடர்ந்து பதில் சொல்லிக் கொண்டே வந்தான்.

"எதற்கு பாறைக்கற்கள் தேர்வு?"

"வல்லத்தில் கோயில் கட்ட உத்தேசம்."

"யார் வல்லத்தில் கோயில் கட்டப் போகிறார்கள்?"

"இளவரசர் கந்தசேனன்."

"வல்லத்தில் ஒரு கோவில் கட்டுமளவுக்கு இளவரசரிடம் செல்வம் உண்டா?"

"இந்தக் குன்றை நாலா திக்கிலும் உடைத்து விற்று, விற்ற பணத்தில் கோயில் கட்ட உத்தேசம்."

"இந்தக் குன்றை என்ன விலைக்கு வாங்குவீர்கள்?"

"அரசரிடம் மானியமாகப் பெறுவோம்." இளவரசன் கந்தசேனன் இடைமறித்து சொன்னான்.

அரசர் வாய்விட்டு சிரித்தார்.

"காரி, போதும் விடு." அரசர் கையசைத்தார். வீரர்கள் சட்டென்று விலகிக் கொண்டார்கள். சதாசிவ நம்பி எழுந்திருக்கக் கூட ஒரு வீரன் உதவி செய்தான்.

“கந்தசேனா, நான் உங்களை மூன்று மனிதர்களாகவே நினைக்க வில்லை. சிவன், விஷ்ணு, பிரம்மா என்று மூன்று அம்சங்களாகவே நினைக்கிறேன். என்னுடைய செயலுக்கு இறைவன் அளித்த ஆசீர்வாதமாகவே உங்கள் இருப்பை உணர்கிறேன். பல்லவபுரத்திற்கருகே ஒரு குன்று, உறுதியான பாறைகளுடன் இருக்கிறது என்று கேள்விப்பட்டு இங்கு வந்தேன். அந்தக் குன்று இதுதான் என்று இறைவனே சொல்வது போல நீங்கள் நின்று கொண்டிருந்தீர்கள். கோயில் பற்றி பேசினீர்கள். என் மனம் நிறைந்தது.

சதாசிவநம்பி, குணசேகரா மெய்க்காவலர்கள் விசாரணை என்பதை கடுமையர்கத்தான் செய்வார்கள். இதை மனதில் கொள்ள வேண்டாம். எனக்காக உயிரையும் தத்தம் செய்வேன் என்று சத்தியம் செய்திருக்கும் வீரர்கள் இவர்கள். எனவே, சிலசமயம் நானும் இவர்கள் சொற்படிதான் நடக்க வேண்டி இருக்கும்.”

கந்தசேனா, உன் வையிந்திரிய குலம் மிகப்பெரிய குலம். எங்களுக்கு முன் இந்த மண்ணை ஆண்ட சோழ மன்னர்களின் ஒரு பிரிவு. நீங்கள் தான் தெரண்டை நாட்டின் காவற்கதவு. உன் தந்தையை நான் நன்கறிவேன். உன் பாட்டனையும் நான் பார்த்துப் பேசியிருக்கிறேன்.

வல்லத்து இளவரசனே, இந்த இளம் வய்தில் கோயில் கட்ட வேண்டுமென்ற ஆசை உனக்கு வந்தது மிக நல்ல விஷயம். உங்கள் கூட்டும் வியப்பாக இருக்கிறது. இது மிக அபூர்வம்.

ஆனால் கந்தசேனா, காஞ்சியின் மேற்குபுரத்தில் ஒரு கோயில் கட்ட முடிவு செய்து ஆறு மாதங்கள் முன்பு விரதம் பூண்டு கொண்டேன். பாறைகளுக்கு கல்தச்சர்கள், இந்த இடத்தை சொன்னார்கள். எனவே நேரே பார்வையிட வந்தேன். இந்தக் குன்றை உனக்குத் தர இயலாது. இந்தக் குன்று கைலாச நாதருக்கு. அவர் கோயில் உருவாவதற்கு.”

“மாமன்னர் ராஜசிம்மன்”


“வாழ்க வாழ்க”

“மாதொருபாகர் கைலாச நாதர் கோயில்”

“வளர்க வளர்க” மெய்க்காவலர்கள் குரலெடுத்துக் கூவினார்கள்.

தங்கச்சங்கிலி அணிந்த ஸ்தபதிகளைத் தர்ண்டி. கல்தச்சர்கள் அரசரிடம் வந்தார்கள்.

“இந்த இடம் தான். இந்தக் குன்றுதான். நீங்கள் இன்றே.



இப்போதே வேலை துவங்கலாம். பூஜையை ஆரம்பிக்கலாம்."

"மன்னா, பூஜைக்கு வேண்டிய சாமான்கள் கூட்டியிலிருக்கின்றன. ஆனால் வேலை சரிபா என்று தெரியவில்லை."

"இன்று நாள் வளர்பிறை பஞ்சமி. யோகங்கள் திருத்தமாக இருக்கின்றன. வானம் முடியிருக்கிறது. நல்ல நேரம் என்பதை எப்படி கண்டுபிடிப்பது?"

"கருடன் தோன்றினால் நல்ல சகுனம்" சதாசிவ நம்பி இடையில் புகுந்து பேசினான்.

"என்ன?"

"பூஜைக்குண்டான சாமக்கிரியைகள் அடுக்கி வைத்துவிட்டு, வானம் பாருங்கள். ஒரு சொம்பு நீர் குடிப்பதற்குள் கருடன் தோன்றினால், இது ஆசீர்வதிக்கப் பட்ட விஷயம். உடனே நீங்கள் வேலை துவங்கலாம்." சதாசிவநம்பி அழுத்தந்திருத்தமாகப் பேசினான்.

"நல்லது. நானும் அவ்விதம் கேள்விப்பட்டிருக்கிறேன்." உடல் பருத்த ஒரு ஸ்தபதி சதாசிவ நம்பியை ஆதரித்துப் பேசினார்.

"ஹோரை பார்த்து ஆரம்பித்தாலும், கருடன் தோன்றிவிட்டால், அது தெய்வீகத்தால் அனுக்கிரஹிக்கப் பட்ட காரியம் என்றாகிவிடுகிறது. ஆனால், கருடன் தோன்றவில்லை என்றால் என்ன செய்வது?"

"காத்திருக்க வேண்டும்." மன்னர் பதில் சொன்னார்.

குலம் எழுதப்பட்ட எல்லைக் கல்லும், விளக்கும் "எண்ணெயும், மணியும், வாசனைத் தூபமும், எக்காளமும், பூமாலையும், உதிரிப் பூக்களும், மஞ்சளும், குங்குமமும், திருநீறும், பசும் வறட்டியும், அக்னி கட்டைகளும் பரப்பி வைக்கப்பட்டன.

ஒரு கல்தச்சர் இளைஞன் ஏரியிலிருந்து ஒரு குடம் நிறைய நீர் கொண்டு வந்தான். கல்தச்சர்குள் அந்த இடத்தை மடமடவென்று சுத்தம் செய்தார்கள், கையரல் மண் பறித்து குலக்கல் நட்டார்கள். கொம்பு வளைந்த ஆட்டுக் கிடாவை கொண்டு வந்து நிறுத்தினார்கள். சற்று நேரம் காத்திருந்தார்கள்.

மன்னர் மேலே போர்த்தியிருந்த சால்வையை எடுத்து இடுப்பில் இறுக்கிக் கொண்டார். அவர் மார்பில் பல வெட்டுத் தழும்புகள் தென்பட்டன. பல யுத்தங்களைச்

சந்தித்த மனிதர் என்று பார்த்த உடனேயே தெரிந்தது. மன்னர் கைகூப்பினார். கண் மூடினார்.

மன்னரைத்தவிர எல்லோரும் வானம் பார்த்துக் கொண்டிருந்தார்கள். மேற்கே இரண்டு புள்ளிகள் தெரிந்தன. நீலவானத்தில் அந்த புள்ளிகள் பறவைகள் என்பது புரிந்தது. கார்காலமேகம் போல் அந்த பறவைகள் விரைவாக குன்றை நோக்கி வந்தன.

“அது என்ன. அது என்ன?” அத்தனை பேரும் முணுமுணுத்தார்கள்.

மன்னர் அசையாது நின்றிருந்தார். சதாசிவநம்பி அவரையே பார்த்துக் கொண்டிருந்தான்.

“கருடன், கருடன்” உரத்த குரலில் குணசேகரன் கூவினான். அவனைத் தொடர்ந்து ஸ்தபதிகளும் கூவினார்கள்.

மன்னர் அசையவே இல்லை. தெள்ளத் தெளிவாய் அது கருடன் எனத் தெரிந்தது. பறவைகள் குன்றின் மீது வட்டமிட்டன. மன்னர் அப்போதும் அசையவில்லை. இரண்டு பறவைகளும் சரேலென்று குன்று நோக்கி இறங்கி, படபடவென்று சிறகை குன்றின் மீது அடித்து விட்டு நகர்ந்தன. ஒரு பறவையின் ஒரு சிறகு காற்றிலாடி படையல் மீது விழுந்தது. எல்லோரும் ஆஹாரம் செய்தார்கள். வானத்தை நோக்கி கை கூப்பினார்கள்.

மன்னர் கண் திறந்தார். பறவைகளை வணங்கினார். தீப, தூபம் காட்டப்பட்டது.

மன்னர் மண் கொத்தும் கருவியை பல தச்சர்களுக்கும் எடுத்துக் கொடுக்க, அவர்கள் வரிசையாக நின்றார்கள். ஸ்தபதிக்கு மாலை அணிவித்து, சால்வை போர்த்தி, வீரர்களிடம் இருந்த பெரிய பொற்காசு மூட்டையை வாங்கி ஸ்தபதியிடம் தர, ஸ்தபதி நடுகல்லையும், மன்னரையும், விழுந்து வணங்கினார். குன்றின் உச்சிக்கு போனார். கை கூப்பி நாலா திக்கும் பார்த்தார்.

“இந்த குன்றிலிருக்கும் அய்யா மார்களே, அம்மா மார்களே, ரிஷிகளே, முனிவர்களே, கந்தர்வர்களே, தேவதைகளே, பூதப்பிசாசுங்களே கோயில் கட்ட இந்த இடத்தை கெல்லப் போகிறோம். உடைத்துச் சீராக்கி, எங்கள் ஊருக்கு எடுத்துப் போகிறோம். இங்கே யாரும் வசிப்பதாக இருந்தால், தயவுசெய்து உங்கள் இடத்தை எங்களுக்கு விட்டுக் கொடுங்கள்.

உங்களை மன்றாடிக் கேட்டுக் கொள்கிறோம். எங்களுக்கு எந்த பாதகமும் பண்ணாமல், வேறு இடம் நகர்ந்து விடுங்கள். நாலு பக்கமும் பார்த்துவிட்டு ஆட்டுக்கிடாய் வைத்திருந்தவனிடம் கை காட்டினார்.

'சரக்'கென்று கிடாய் ஒரே வீச்சில் வெட்டப்பட்டது. ஒருவன் ஆட்டுத் தலையை எடுத்து வானத்தில் உயர வீசினான். இன்னொருவன் உடம்பை எடுத்து நாலாப் பக்கமும் ரத்தம் தெளித்தான். தலையும் உடம்பும் குன்றின் மறுபக்கம் போய் விழ, பெண்கள் குலவை கொட்டினார்கள்.

மன்னர் கையசைக்க, ஸ்தபதிஓங்கி மண் கொத்த, எல்லோரும் 'பொத், பொத்'தென்று மண்ணில் கருவியை இறக்கினார்கள். செம்மண் கரளையைக் கொத்தி விலக்கினார்கள்.

நாலு கொத்து முடிந்து, ஐந்தாவது கொத்தில் டங்கென்று கருவி, கல்லில் மோதியது. கால் நாழிகையில் ஒரு பெரிய கருங்கல்லை, மண் நீக்கி வைத்தார்கள். ஸ்தபதி அளவு குறித்து மாவாழ் கோடுகள் வரைந்தார்.

கல் தச்சர்கள் வரிசையாய் விரல் ஆழம் துளையிட்டார்கள். நடுவே ஒரு பெரிய இரும்பு ஆணியை இன்னும் சற்று ஆழமாய் பதித்தார்கள்.

'சர்வேஸ்வரா, லோக மாதா,' ஸ்தபதி மறுபடி வான் நோக்கி கை கூப்பினார்.

'இப்போது நடுவிலுள்ள அந்த இரும்பு ஆணி ஓங்கி அடிக்கப்படும். அப்படி அடித்தால், துளை போட்ட இடத்தில் நேர் கோடாய் கல் விரியும். இந்த முதல் கல் அப்படி நேராக விரிவது நல்லது. கோணலாக விரிந்தால் இந்தக்கல் எதற்கும் ஆகாது.

சரியாக விரிந்தால், இதழ்களோடு கூடிய தாமரைப் பூவை செதுக்கி, இதையே முதல் கல்லாகச் செய்து விடலாம். அதை தோயில் வாசல் படியில் அழகாக பொருத்தலாம்.

தேவதைகளுக்கும், பூத பிசாசுங்களுக்கும் எந்த ஆட்சேபனையுமில்லை என்றால் இந்தக் கல் சரியாக விரியும்.

மறுபடியும் எல்லோரும் அமைதியாக இருந்தார்கள். மீண்டும் தூப, தீபம் காட்டப்பட்டது. இந்த முறை ஒரு கோழியின் தலை திருகப்பட்டு வடக்கும், தெற்கும் வீசப்பட்டது.

மன்னர் கனத்த மௌனத்தோடு அந்த பார்த்திருந்தார்.

ஸ்தபதி அவரை நோக்கி ஆரம்பிக்கட்டுமா எனக் கேட்டார்.

மன்னர் துளையிட்ட பாறைக்கு அருகே வந்து அதன் மீது தலையை வைத்துக் கொண்டார்.

“கைலாச நாதா, கைலாச நாதா, கைலாச நாதா” என்று கூவினார்.

“இங்கு எதுவும் என் செயலல்ல. நின் செயல். நின் கருணை. என் செயல் என்று ஏதுமில்லை. நான் அரசனல்ல. உன் அடிமை. நீ சொன்னதை செய்வதே என் வேலை. கைலாச நாதா என்னை வழி நடத்து.”

அந்த செம்மண் நிலத்தில் நெடுஞ்சாண் கிடையாக விழுந்தார். கண் மூடிக் கிடந்தார்.

கந்தசேனன் மன்னரை கலவரத்தோடு பார்த்தான். குணசேகரன் பயந்து போய் கைகூப்பினான்.

“ஆக, மன்னராக இருந்தாலும், கோயில் கட்டுகிறபோது மண்ணில் புரண்டுதான் ஆக வேண்டும்.” சதாசிவநம்பி அசையாது நின்று மன்னரையே பார்த்துக் கொண்டிருந்தான்.

நாம் நினைத்தது போல கோயில் கட்டுவது ஒன்றும் எளிதல்ல. மன்னரே இத்தனை நடுக்கமுறுகிறாரெனில், கோயில் கட்டுவது மிகப்பெரிய விஷயமாக இருக்க வேண்டும். சேர, சோழ, பாண்டியர்களை அடக்கியும், சாளுக்கியர்களை கலவரப்படுத்தியும், வடபுலம் வரை தன் வீரத்தை நிரூபித்தும் வந்த ஒரு மன்னன் இப்படி ஒரு கல் எதிரே அடிபணிந்து வீழ்கிறான் என்றால், செம்மண் நிறைந்த குன்றில் வீழ்ந்து கிடக்கிறான் என்றால், நிச்சயம் கோயில் கட்டுவது ஒரு பெரிய விஷயம்தான்.

இன்னும் ஒரு கல் கூட வெட்டப்படவில்லை. ஆனால் மன்னர் ஆறு மாதமாக தீகைடி வளர்த்து கையில் கங்கணம் கட்டி, ஒரு பொழுது உபவாசம் இருந்து வாழ்க்கை நடத்தி வருகிறார். ஆனால், நானும் கந்தசேனனும், குணசேகரனும் தாசி வீட்டு சதிர்கச்சேரி பார்த்துவிட்டு அவர்களுக்கெதிரே கோயில் கட்டுவதைப்பற்றி அலட்டலாய் பேசிக் கொண்டிருக்கிறோம்.

இந்த கல் கீராய் உடைபடுமா? ஒரே அடியில் பளிச்சென்று நேர் கோடாய் விரியுமா? சர்வேஸ்வரா, விரிய வேண்டும்.” அவனும் கை கூப்பினான்.

கந்தசேனன் மனம் நடுங்கியது.

“சிவனே, என் குலதெய்வமான தில்லை நடராஜ

பெருமானே, இந்த கந்தசேனன் செய்த அபச்சாரத்தைப் பொறுத்துக்கொள். மயிலையில் மது குடித்துவிட்டு, அல்லவா கோயில் கட்டுவதைப் பற்றி பேசினேன்.

வேட்டி தரையில் புரள, தோள் துண்டுமீது எச்சில் தெறிக்க, இந்த இளவரசன் கந்தசேனன் சிவன் கோயில் கட்டுவேன் என்று குளுரைத்தேனே. என்ன அபத்தம் எவ்வளவு திமிர்.

தென்திசை முழுவதும் நாடாளும் இந்த மாமன்னர் கைலாசநாதா. கைலாசநாதா என்று உருகுகிறார். ஒரு கட்டைபோல் குப்புறக் கிடக்கிறார். இப்படி கேட்க வேண்டிய விஷயமா இது. இந்தப் பணிவு ஏன் எனக்கு சொல்லித்தரப்படவில்லை.

சே, என்னை நினைத்தால் எனக்கே அவமானமாக இருக்கிறது. என் சிவனே, இந்தக் கல் நன்கு பிரிய வேண்டும்."

குணசேகரனுக்கும், திகைத்துத் தொண்டை அடைத்திருந்தது. குணசேகரனின் அப்பா மயிலையில் மிகப்பெரிய வணிகர். வெறும் வணிகராய் மட்டுமில்லாது மயிலை, திருவல்லிக்கேணி சிற்றுருக்கு அதிகாரணத்தாராகப் பொறுப்பேற்று ஊராட்சி செய்து வந்தார். குறிப்பாய், வரி வசூல் செய்து காஞ்சீபுரத்திலுள்ள பல்லவ மன்னர்களுக்கு அனுப்பி வந்தார்.

அப்பாவுக்கு தற்சமயம் எண்பது வயது. அவருடைய அறுபது வயதிலே குணசேகரன் மகனாகப் பிறந்தான்.

காஞ்சீபுரம் போக வேண்டுமென்ற எண்ணத்தைச் சொன்னதும், எதற்கு என்று கேட்டார். மன்னரை பார்ப்பதற்கு" என்று குணசேகரன் பதில் சொன்னான்.

"மன்னரைப் பார்க்கும் முன்பு, இப்போது நடக்கின்ற ஆட்சியைப் பற்றி தெரிந்து கொள். உனக்கு ஏதாவது இப்போது நடக்கின்ற ஆட்சி பற்றி தெரியுமா?" என்றும் கேட்டார். தெரியாது என்று சொன்னதும் அலட்சியமாகச் சிரித்தார்.

"உனக்கு வயது இருபது. திருமணமாகி, ஒரு பெண் குழந்தையும் பிறந்து விட்டது. இன்னும் கடற்கரை மணலில் குதிரை ஓட்டிக்கொண்டும், மீன் பிடிக்கும் பெண்களை வேடிக்கை பார்த்துக் கொண்டும், மாட வீதியிலுள்ள தாசிகளோடு சிரித்துப் பேசிக் கொண்டும் இருக்கிறாய்.

ஒரு வணிகனான நீ திருவொற்றியூர் தவிர, இதுவரை வேறு எந்த ஊருக்கும் போனதில்லை. தெற்கே

திருவான்மியூர், கடற்மல்லை தவிர வேறு ஊர் பார்த்ததில்லை. திருவிடந்தையில் கூட தூங்கியபடியே இருந்தாய்.

உலகம் மிகப் பெரியது குணசேகரா மயிலையிலிருந்து காஞ்சி போவதற்குள் எத்தனை ஊர்கள் பார்க்கலாம்.

வெளிச்சேரி (வேளச்சேரி) பல்லவபுரம், திருக்கழுக்குன்றம், திருவழிதாயம் (பாடி) திரு எவ்வனூர், திருநின்றவூர், திருமல்லை வாயில், திருப்பெரும்பூதூர் என்று பல கோத்திரங்களைப் பார்க்கலாம்.

யாரோடு போகிறாய்? வல்லத்து இளவரசரோடா? வேறு யார் வருகிறார்கள் அந்த அந்தணச் சிறுவனா?

நல்லது. புறப்படு. இந்த தொண்டை நாட்டை பல மன்னர்கள் ஆண்டிருக்கிறார்கள். ஆனால் பல்லவர்கள் ஆட்சி காலத்தில் தான் நமது வாழ்க்கை செழிப்பானது.

மன்னர் மகேந்திரவர்மரை கேள்விப்பட்டிருக்கிறாயா? என் தந்தை அவரை தெய்வமெனப் புகழ்வார்.

சமண மதத்திலிருந்த மகேந்திரவர்மர் சைவராக மாறிய பிறகு தொண்டை நாட்டு வாழ்க்கை முறையே வேறு விதமாக மாறிவிட்டது.

கடல் மல்லையில் அவர் எழுப்பிய குடவரைக் கோயில்கள் அற்புதம். வணிகருக்குப் பொற்காலம் அவர் ஆட்சியில்தான் ஆரம்பித்தது. அவருடைய மகனான நரசிம்மவர்மன் காலத்தில் இன்னும் அதிகமாக கோயில்கள் கட்டப்பட்டன.

நரசிம்மனுக்குப் பிறகு பரமேஸ்வரவர்மன். அவருடைய காலமும் பொற்காலம். முதன் முதலாய் கல் மீது கல் அடுக்கி சிவனுக்கு அற்புதமான கோயில் ஒன்றை எழுப்பினார்.

இந்த சாளுக்கியன் படுபாவி, புலிகேசியால் தான், தொண்டை நாட்டிற்கு மிகப் பெரிய சோதனை. சேர, சோழ, பாண்டியர்களைவிட, புலிகேசி பல்லவர்களைவிட தான் மிகவும் வெறுத்தான். வடமேற்கே, உள்ள வாதாபியிலிருந்து, திரும்பத் திரும்ப காஞ்சிபுரத்தின் மீது படையெடுத்து வந்தான். எத்தனை அழிவு, எவ்வளவு வேதனை.

சாளுக்கியர்களின் படையெடுப்பு இல்லையென்றால், பல்லவ மன்னர்கள் ஒவ்வொரு கிராமத்திற்கும் சிவன் கற்றளி எழுப்பியிருப்பார்கள்.

இது அரச சண்டையே அல்ல. மதச் சண்டை.

சைவர்களை வெறுக்கின்ற சமணர்களால் நடத்தப்படும் சண்டை. எத்தனை முறை கடுமையாக சாளுக்கியரை தண்டித்த பிறகும். வாதாபியைத் தாக்கி எரியூட்டிய பிறகும் அவர்களுக்கு அறிவில்லை.

கோழைத்தனமும், வஞ்சனையும் மிகுந்த சோழர்கள் பல்லவர்களை நிலைகுலைய வைக்க, தருணம் பார்த்துக் கொண்டிருக்கிறார்கள். வறுமை மிக்க பாண்டியர்கள், இலங்கை மன்னனிடம் படைக்கேட்டு கெஞ்சிக் கொண்டிருக்கிறார்கள். சேரர்களுடைய நாகரிகமே இன்னும் முழுமை பெறவில்லை. ஆனால் அவர்களும் பாண்டியர்களோடு பல்லவர்களுக்கு எதிராக கைகோர்த்துக் கொள்வார்கள்.

பல்லவர்களுக்கு நல்ல நண்பர்கள் இல்லை. ஏனென்றால் அவர்களின் வளர்ச்சியை யாராலும் பொறுத்துக் கொள்ள முடியவில்லை.

பல்லவ மன்னர்கள் எதிர் காலம் பற்றி தெளிவாக சிந்திக்கிறார்கள். புதிது புதிதாய் என்ன செய்யலாமென்று யோசனை செய்கிறார்கள்.

இயற்கையின் படைப்பான பெண்ணை சமணமும், பௌத்தமும் மறுதலிக்கிறது. கடவுளை அடைய பெண்ணை மறுக்க வேண்டிய அவசியமே இல்லை. அப்படி மறுத்தல் பாலும். அது நோய். பெண்ணோடு வாழ்ந்து, குடும்பம் நடத்தி, இறைவனை தேடுதலே சரியான வழியென்று சைவம் சொல்கிறது.

கட்டுப்பாடில்லாத காபாலிகம், காளாமுகம் போன்றவையும் பல்லவ மன்னர்களால் தண்டிக்கப்பட்டன.

ஒரு தேசத்தின் மதம் கருணையோடும், தெளிவோடும் இருக்க வேண்டும். மதகுருமார்களை ஆட்சி செய்யவிட்டால், எப்பேர்ப்பட்ட ஆட்சியையும் இரண்டு வருடத்தில் நாசமார்க்கி விடுவார்கள். சுய நலம் மிக்கவர்களே மத குருமார்களாக இருக்கிறார்கள்.

ஒரு தேசத்தை வணிகனின் துணையோடு ராணுவம் தான் ஆட்சி செய்ய வேண்டும். சாளுக்கியர்களை, சாளுக்கிய தேசத்தை, சமண குருமார்கள்தான் ஆட்சி செய்கிறார்கள். அருவருப்பான காபாலிகர்கள், பல்லவ மன்னர்களுக்கு அருகே ஆலோசனை சொல்ல வந்தபோது, அவர்களை மன்னரும் ஏற்கவில்லை. மக்களும் ஏற்கவில்லை.

• பரமேஸ்வர்மருக்கு பிறகு மூன்று மாதங்கள் முன்புதான்

ராஜசிம்மன் பதவியேற்று இருக்கிறார்.

ஒரு வணிகன் அரசியல் மாற்றங்களை உற்று கவனித்துக் கொள்ள வேண்டும். இல்லையெனில் வாணிபம் செய்ய இயலாது. மன்னர்களுக்கு உதவி செய்து உற்சாகப்படுத்த வேண்டும். இல்லையெனில் வாழ்க்கை நடத்த முடியாது.

ஒரு தேசத்தின் வளர்ச்சிக்கு ராணுவமும், வாணிபமும் தான் முக்கிய காரணமாக இருக்க வேண்டும். இவைகள் சரியாக இருந்தால் தான் மதமும், கடவுள் வழிபாடும் மலர்ச்சியாக இருக்கும்.

மதம் சரியாக இருந்தால்தான் எல்லா கலைகளுக்கும் மரியாதை கிடைக்கும். ஆடல், பாடல், ஒவியம், சிற்பம், கவிதைகள் என்று கலைகள் நன்கு இருந்தால்தான், மக்கள் சுமுகமாக இருப்பார்கள். மக்கள் சுமுகமாகவும், சந்தோஷமாகவும் இருப்பதுதான் அரசனுக்கு பலம். வணிகனுக்குக் கொண்டாட்டம்.

குணசேகரா, நாம் பல்லவர்களல்ல. தமிழர்கள். தொண்டை நாட்டு தமிழர்கள். முன்பு போலில்லாமல் வட மொழியை ஆட்சி மொழியாக வைத்திருந்தாலும் பல்லவ மன்னர்கள் தமிழை நன்கு பேசுகிறார்கள். சைவத்தை வளர்க்கும் தமிழ் பாட்டுக்களை பிரதி எடுக்க மானியம் கொடுத்திருக்கிறார்கள்.

குணசேகரா, இருபது வயதில் உனக்கு அரசரைப் பார்க்க வேண்டுமென்று ஆசை வந்தது பற்றி எனக்கு சந்தோஷம். மன்னர் ராஜசிம்மன் உன்னைவிட பதினைந்து வயது பெரியவர். அவரை சந்திக்க நேர்ந்தால் பணிவோடு நடந்து கொள்.

வணிகர், மது அருந்தவது தவறல்ல. ஆனால் பொது இடங்களில் அருந்தாதே. தேவரடியார்களோடு பேசுவது தவறல்ல. ஆனால் பட்டப்பகலில் பலர் பார்க்க திரியாதே. வாழ்க்கை உல்லாசம்தான். ஆனால் உழைப்பவர்தான் உல்லாசமாக இருக்க வேண்டும். இடைவிடாது உல்லாசியாக இருப்பவன் உழைக்கலாயக்கற்றுப்போவான். உழைக்கலாயக்கற்றவனை உலகம் உதாசீனப்படுத்தும். உலகத்தால் உதாசீனப்படுத்தப்பட்டவன், வாழும் போதே இறந்தவனுக்கு ஒப்பாவான்.

குணசேகரா, உன் இளம் வயதில் மன்னரிடமிருந்து நட்பு வைத்துக் கொண்டால், மத்திய வயதில் உன் வியாபாரத்திற்கு அது மிகவும் உதவும். இப்போது உடனடியாக மன்னரிடமிருந்து எந்த உதவியையும் எதிர்பார்க்காதே.

மாறாய், மன்னருக்கு உதவி செய். அவருக்கு என்ன செய்தால் உதவியாகும் என்று யோசித்து செய்.

குணசேகரா, மன்னரின் பண்டகசாலை துடைத்து வைக்கப்பட்டிருக்கிறது. மன்னர் சிற்றரசர்களிடமிருந்து பெரிய உதவிகளை எதிர்பார்க்கிறார்.

மயிலை, திருவல்லிக்கேணியில் தெரியவில்லை. ஆனால் காஞ்சீயில், காஞ்சீக்கு தெற்கே, மெல்ல பஞ்சம் பரவி வருவதாக அறிகிறேன். இதையும் கவனத்தில் வைத்துக் கொண்டு மன்னரிடம் பேசு."

அவர் பேசியதை குணசேகரன் நண்பர்களிடம் சொல்ல, அவர்களும் கவனமாக கேட்டுக் கொண்டார்கள்.

ஆனால், ராஜசிம்மன் என்கிற பல்லவ அரசரை தகப்பனாரைவிட, பாட்டனாரைவிட பல மடங்கு கெட்டிக்காரரான அந்த மன்னரை இவ்வளவு விரைவில் இவ்வளவு அருகில் பார்ப்போம் என்று அந்த மூவருமே நினைக்கவில்லை.

மன்னர் எளிமையானவர் என்று மற்ற வணிகர்கள் சொன்னார்கள். ஆனால், இப்படி சிற்பிகளோடும், கல்தச்சர்களோடும் ஒரு குஷ்ட, கொடி கூட இல்லாமல் கலந்து நிற்பாரென்று நினைக்கவே இல்லை.

மன்னரின் பணிவு குணசேகரனின் நெஞ்சைத் தொட்டது. ஒரு மன்னரே இவ்வளவு பணிவோடு இருக்க வேண்டுமென்றால், நான் எவ்வளவு பணிவோடு இருக்க வேண்டும்.

குணசேகரன் தளர்ந்து உட்கார்ந்தான். யாரோ அவனை முதுகில் தட்டி எழுப்பினார்கள்.

மன்னர் எழுந்து நின்றார். மறுபடி கைகூப்பினார். அவர் கண்களிலிருந்து நீர் ஆறாகப் பெருகி வழிந்தது.

பல்லவபுரத்திலிருந்து ஒரு மாட்டு மந்தை, குன்றை நோக்கி வந்து கொண்டிருந்தது. அதிலிருந்து ஒரு பசுவும் கன்றும் பிரிந்து மலை நோக்கி ஓடி வந்தன. மக்கள் நின்றிருந்த இடத்திற்கு அருகே வந்து நின்றன. சொல்லி வைத்தாற்போல இரண்டும் முத்திரம் பெய்தன.

"நல்ல சகுனம், நல்ல சகுனம்" பலபேர் உரக்க கத்தினார்கள்.

"முத்திரம் நிற்பதற்குள் கல்லை பிளந்து விடுங்கள்" ஒரு முதியவர் குரல் கொடுத்தார்.

ஸ்தபதி நீண்ட இரும்பு சுத்தியலை எடுத்துக் கொண்டார். மன்னரைப் பார்த்து அனுமதி கேட்டார். சர்வேஸ்வரா என்று சுத்தியலை ஒங்கி தூக்கினார். பெண்கள் குலவையிட்டனர். எக்காளம் ஒலித்தது. மணி ஒலிக்கப்பட்டது. சிறுபறை முழங்கப்பட்டது முழு பலத்தோடு ஸ்தபதி நீண்ட தடிமனான அந்த இரும்பு ஆணி மீது ஒங்கி அடித்தார். பாறைக்கல் பளீரென்று பிரிந்தது. துளையிட்ட, இடங்களில் நேர் கோடாய் பிளந்தது.

இன்னொரு ஆணியில் இரண்டாம் முறை அடிக்க அங்கேயும் துளைகள் வழியே பாறை பிரிந்தது. ஒரு தூண் உயரத்திற்கு செவ்வகக் கல்லாய் பாறை புரண்டு மண்ணில் விழுந்தது.

புரண்டு விழுந்த பாறைக்கு அடியே, சட்டென்று கட்டைகள் கொடுத்தார்கள். எல்லோரும் அந்த பாறையைத் தொட்டு கும்பிட்டார்கள்.

பாறை முழுவதும் பெண்கள் மஞ்சள் பூசினார்கள். ஆண்கள் திருநீறு வருடினார்கள். குங்குமம் அப்பினார்கள். அடியே கயிறு கொடுத்து, குறுக்கே கம்பு கொடுத்து, முப்பது நாப்பது பேர் சேர்ந்து தோள் கொடுத்து குன்றிற்கு கீழே இறக்கிப் போனார்கள். நெல் அறுத்த வயல்வெளியில் படுக்கப் போட்டார்கள்.

அதற்கருகே சவுக்கு கம்புகளை நட்டு, மூங்கிலை பரப்பி மடமடவென்று கூரை போட்டார்கள். தென்னை ஓசையை முதலில் போட்டு, அதற்கு மேல் காய்ந்த புல்லை பரப்பினார்கள்.

சிற்பிகள் அரசரிடம் உளியையும், சுத்தியலையும் கொடுத்து, வாங்கிக் கொண்டார்கள். அவரவர்களுக்கும் பொற்பை தரப்பட்டது.

கீழே, சிற்பிகள் இறங்கிப் போன சிறிது நேரத்தில், நமசிவாய சப்தம் கேட்டது. சிற்றுளியால் செதுக்கும் ஓசை உடனே கேட்டது.

மேலே, மண்வாரி சிலர் பாறை தேட, தேடிய பாறையை கல்தச்சர்கள் துளையிட, ஸ்தபதி ஒரே அடியில் அதை இரண்டாய் பிளக்க, கூலி ஆட்கள் அதை கீழே கொண்டு போக, சிற்பிகள் அதை தூணாகவும், படியாகவும் உருவாக்க, பெண்களில் சிலர் சமையல் செய்ய, வேறு சில பெண்கள் ஆண்களுக்கும் உதவி செய்ய, பல்லவபுரத்து மக்கள் கூடி நின்று ஷேடிக்கை பார்த்தார்கள்.

பெரிய ' பெரிய துணிக்குடைகளையும்,

தாழங்குடைகளையும் கல்தச்சர்கள் வேலை செய்யும் இடத்தில் நட்டு வைத்தார்கள். ஏரித் தண்ணீரை முகர்ந்து வந்து வடிகட்டி, நன்கு காய்ச்சிய பிறகு ஆற வைத்து, சுக்கும், துளசியும் போட்டு குடிக்க கொடுத்தார்கள். கரும்பு பிழிந்து, இஞ்சி சேர்த்து பருக கொடுத்தார்கள்.

குன்றுக்கு கீழே, கூரைக்கு அடியில் உணவு பரிமாறப்பட்டது.

மன்னர் எதிரே கல்தச்சர்களை வைத்துக் கொண்டார். ஸ்தபதிகளுக்கும், சிற்பிகளுக்கும் நடுவே அமர்ந்து கொண்டார். அவர் பார்த்த பல கோயில்களை பற்றி அவர்களிடம் வியந்து சொன்னார்.

"நான் சிறிது சிரம பரிகாரம் செய்து கொண்டு, இருட்டும் முன்பு காஞ்சீக்கு புறப்பட்டு விடுவேன். நள்ளிரவுக்கு முன்பு அங்கு போய் சேர்ந்து விடுவேன்.

இங்கு என்னென்ன தேவை என்று எனக்குப் புரிகிறது. எனினும், உங்கள் தேவைகளை ஒலை நறுக்கில் எழுதி, ஒரு பையிலிட்டு என்னிடம் கொடுங்கள். அது உங்களை அடைய வேண்டிய ஏற்பாட்டை உடனே செய்கிறேன். பல்லவபுரத்து மக்கள் உங்களை கண்ணும் கருத்துமாக பார்த்துக் கொள்வார்கள். பிரச்சினை எதுவானாலும் ஊர்கலைவரை அணுகுங்கள்."

அரசர் உணவு முடித்து, கை கழுவி, வாய் கொப்பளித்து, ஒரு வேப்ப மரத்துக்கு கீழே போடப்பட்ட கட்டிலில் படுத்துக் கொண்டார். சட்டென்று எழுந்து அந்த மூவரும், "சாப்பிட்டாயிற்றா?" என்று வினவினார்.

"கந்தசேனன், குணசேகரன், சதாசிவ நம்பி இந்த மூவரும் உணவு எடுத்துக் கொண்டார்களா?"

"உங்கள் பந்தியிலேயே உட்கார்ந்து முடித்து விட்டார்கள்" பதில் வந்தது.

"நல்லது என்னோடு காஞ்சீ நகரம் கிளம்ப. அவர்களும் தயாராக இருக்கட்டும்."

ஒண்ணே கால் நாழிகை அரசா அயர்ந்து தூங்கினார் கல்தச்சர் கூட்டமும் சுருண்டு படுத்துக் கிடந்தது.

மன்னர் 'பளிச்' சென்று எழுந்தார். முகம் கழுவிக்கொண்டார். திருநீறு பூசினார். காய்ச்சிய பாலும், அப்பமும் உண்டார். குன்றை நோக்கி கையெடுத்துக் கும்பிட்டார். ஸ்தபதியை தனியே அழைத்துப்போய் பேசினார். தழுவிக்கொண்டு விடை பெற்றார்.

கருப்பு தலைப்பாகை அணிந்த போர் வீரர்கள் சூழ, பல்லவபுரம் விட்டு கிளம்பினார் 'பின் தொடர்ந்து வா' என்று மூவரையும் பார்த்து கைகாட்டினார்.

அவர் குதிரையைத் தொடர்ந்து படைவீரர்கள் போக, படையைத் தொடர்ந்து மூன்று நண்பர்களும் போனார்கள். காஞ்சீபுரத்து எல்லையை அடையும் வரை ஒரு குதிரையும், ஒரு கணமும் நிற்கவில்லை.

2

ஆச்சரியப்படும் விதத்தில் அந்த அந்தணர் நல்ல நிறமாக இருந்தார். திராவிட தேசத்தில், அதுவும் இந்த தொண்டை நாட்டில் இந்த நிறத்தில் மனிதர்கள் அபூர்வம். வடதேசத்து வடமார்கள் என்கிற ஆரியர்களிடம் தான் இந்த நிறம் உண்டு.

அவர் நிறம் மட்டுமில்லை. தோலும் வழுவழப்பாக இருந்தது. சந்தனக்கட்டி போன்ற அந்த நிறத்தில், சிறிய காயம் ஏற்பட்டாலும் சிவந்து தெரிந்தது. உடம்பு மெலிந்திருந்தது. விரல்கள் நீண்டு இருந்தன. அவரிடம் ஒரு சின்ன பரபரப்பு எப்போதும் இருந்தது.

"டேய்," என்று யாராவது, யாரையாவது அதட்டினால் இவர் அதிகம் மிரண்டார். என்ன சப்தம் என்று திடுக்கிட்டு திரும்பினார். அரண்மனை வாசலிலுள்ள எல்லா காவலர்களையும் மிரட்சியாக கவனித்தார். அடிக்கடி வணங்கினார்.

அந்தணர்கள் பயந்தவர்கள்தான். இவருக்கு பயம் அதிகம் இருந்தது.

இவர் பயத்தை புரிந்து கொண்ட காவலர்கள், இவரை அதிகம் பயமுறுத்தினார்கள். இடது கையிலுள்ள ஈட்டியை வலது கைக்கு மாற்றினார்கள். அவர் பயந்தார். கத்தியை உறையிலிருந்து எடுத்து, அதன் பளபளப்பைக் காட்டினார்கள். அவர் நடுங்கினார்.

காலையில் குடித்த மதுவின் வாசனையை அவர் மீது ஊதினார்கள். அவர் முச்சுத்திணறி முகம் பொத்திக் கொண்டார். அவர்கள் வாய்விட்டு சிரித்தார்கள். அவர் முகம் வெளிறினார்.

அவர் குடுமியும், தாடியும்தான் அவரை ஆண்மகன் என்று காட்டியதே தவிர, மற்ற அசைவுகளெல்லாம் பெண்ணின் சாயலைத்தான் ஒத்திருந்தன.

"என்ன வேண்டும்?" வாயில் காவலன் அதட்டினான்.

“மன்னரைப் பார்க்க வேண்டும்” அவர் மெல்லிய குரலில் பதில் சொன்னார்.

நண்பர்கள் மூவரும் காஞ்சீ மாநகர் கோட்டை வாசலில் கதவு தாண்டி இருக்கின்ற காற்றோட்டமான அறையில் உட்கார்ந்தபடி, அவரை பார்த்துக் கொண்டிருந்தார்கள்.

“எதற்காக மன்னரைப் பார்க்க வேண்டும்?”

“ஒரு முக்கியமான விஷயம் பேச வேண்டும்.”

“என்ன முக்கியமான விஷயம்?”

“அதை மன்னரிடம்தான் சொல்ல வேண்டும்.”

“உங்கள் பெயரென்ன?”

“பூசலார்.”

“பூசலாரா? என்ன அர்த்தம் இதற்கு?”

“பூசலே இல்லாதவர். எவரோடும் சண்டையே போடாதவர். பிணக்கே கொள்ளாதவர்.”

“அப்படியா, வாழ்க்கையே இல்லாதவர் என்றும் பெயர் வைத்துக் கொள்ளலாமே?” காவலாளி எகத்தாளத்தோடு சொன்னார்.

“புரியவில்லையே”

“பூசலும், பிணக்கும் இல்லாத வாழ்க்கை என்ன வாழ்க்கை?”

அந்த காவலாளி ஈட்டியின் முனையை தரையில் குத்தினான். அவர் நகர்ந்து கொண்டார்.

“இவர் பொய் சொல்கிறாரப்பா. பெயர் மட்டும் தான் வண்ணமாக வைத்துக் கொண்டிருக்கிறார். மற்றபடி பூசலும், பிணக்கும் இருக்கத்தான் செய்யும். ஐயா, உங்களுக்கு மனைவி, மக்கள் இருக்கிறார்களா?”

“இல்லை. நான் திருமணமே செய்து கொள்ளவில்லை.”

“பூசலுக்கு பயந்தா?” வாயில் காவலாளிகள் வியந்தார்கள்.

“இல்லை. இறைபணி மட்டுமே வாழ்க்கை என்று வைத்துக் கொண்டேன். வேறு எதற்கும் மனதில் இடமில்லை.”

“என்ன இறைபணி?”

“வேதம் ஒதுதல். பிறரை ஒதுவித்தல், பிறரிடம் போய் யாசித்து நிற்பல், யாசிக்கும் போது அதிகம் கொடுத்தால்,

அதை மற்றவரிடம் கொடுத்து விடுதல். வேள்ளிகள் செய்தல். வேள்விகள் செய்வதற்கு உதவியாக இருத்தல் "

"உமக்கு என்ன வயது?"

"நாற்பத்தி மூன்று"

"நாற்பத்தி மூன்று ஆண்டுகளாக இதுதான் செய்து வருகிறீர்களா?"

"ஆமாம்."

"இதனால் என்ன லாபம்?"

"உலகம் நன்மை அடையும். மக்கள் அமைதியாக இருப்பார்கள்."

"என்னை நம்பச் சொல்கிறீர்களா? இந்த உலகம் என்று நன்றாக இருந்தது. கடந்த மூன்று தலைமுறைகளாக எத்தனை போர்கள். எவ்வளவு மரணங்கள். எவ்வளவு இழப்புகள். உங்களுக்கு ஒன்று தெரியுமா அந்தணரே. மூலதன பண்டாரத்தில் கை இருப்பு இல்லை. அரசர் மூன்று மாதமாக எங்களுக்கு கூலி தரவில்லை. வரி வசூலானால்தானே கூலி தர முடியும். வசூலுக்குப் போனால், காது கொள்ளாத அழகை. பிணம் விழுந்ததுபோல் பேரழகை. எவரிடமும் காசு இல்லை.

மழை இல்லை. நெல் விளையவில்லை. தொண்டை நாட்டில் சிறிதளவு விளைச்சல் இருக்கிறது. சோழ நாடு சுத்தமாய் வறண்டிருக்கிறது. பாண்டியநாடு வர்க்கடத்தின் உச்சம். மக்கள் செத்து விழுகிறார்கள். நீரின்றி ஆடுகளும், மாடுகளும் மடிகின்றன. கொள்ளை நோய்கள் பரவ ஆரம்பித்து விட்டன.

இந்த நேரம் நீங்கள் இங்கு நின்று உலக நன்மைக்காக பூஜை செய்வதாக சொல்கிறீர்களா? நான் சொல்கிறேன் உங்களைப் போன்ற அந்தணர்கள், உழைக்காமல் ஏமாற்றித் தின்பதால்தான் ஊரில் பஞ்சம் வந்திருக்கிறது."

"பஞ்சத்திற்கு நான் காரணமில்லையப்பா." அவர் பவ்யமாக மறுத்தார்.

"பிறகு யார் காரணம்? கடவுளா?"

"இல்லை. கடவுளும் காரணமில்லை. பனிரெண்டு ஆண்டுகளுக்கு ஒருமுறை மழை ஒரு மாதம் தள்ளிப் போகும். வெய்யில் அதிகம் காயும். வெய்யில் அதிகம் காய்ந்த அந்த வருடம் மழை பலமாக இருக்கும். இந்த வெய்யில், மழை அதிகமானதால், பயிர் சேதம் இருக்க வாய்ப்புண்டு.

இது தவிர, பருவம் தப்பிய மழையால், பூச்சியும், மழை ஒரு மாதம் தள்ளியதால் எலிகளின் தொந்தரவும் அதிகமாக இருக்கும். அரசாங்கம் விழிப்பாக இருந்தால், இவை அனைத்தையுமே தடுத்துவிடலாம்."

"எப்படி தடுப்பது?"

"பனிரெண்டு வருடத்திற்கு ஒருமுறை மழை தப்பும் என்பதை நீங்கள் ஏற்றுக் கொள்ள வேண்டும். அப்படி தப்பினாலும், அதனால் பெரிய பாதிப்பு ஏற்படாமல் இருக்க, செய்யப்படும் சோம யாகத்தில் கலந்து கொள்ள வேண்டும். அரசரும், அரச அதிகாரிகளும் விரதம் இருக்க வேண்டும். மதுவருந்தாமல், மாமிசம் உண்ணாமல், மாது சேராமல் அடக்கமாக இருக்க வேண்டும்."

இம்மாதிரி அரசும், அரச அதிகாரிகளும் கடைபிடித்தால் பஞ்சம் வராது. வந்தாலும் பாதிக்காது."

"இப்போது வந்ததுக்கு காரணம்?"

"அரசும், அரச அதிகாரிகளும்."

"என்ன திமிர் உனக்கு. கத்திக்கு பயந்ததுபோல் நடித்துவிட்டு, எங்களையே குற்றம் சாட்டுகிறாயா?"

"நான் கத்திக்கு பயப்படவில்லை."

"பிறகு?"

"ஒரு அருவருப்பு."

"யார் அருவருப்பு. கத்தியா, நாங்களா?"

"இந்த பார்ப்பனர்களிடம் வாய் கொடுக்காதே என்று பலமுறை உனக்கு சொல்லியிருக்கிறேன்" என்றபடி வேறொரு காவலன் அருகே வந்தான்.

"பயிர் செழித்தால் பார்ப்பனர்கள். பஞ்சம் வந்தால் மறவர்களா? மறவர்கள் என்று நேரடியாக சொல்லாமல் ஆட்சியாளர்கள் என்று சூசகமாகச் சொல்கிறாயா? வேலி ஒணான்போல் இருந்து கொண்டு, எவ்வளவு அலட்சியமாக வார்த்தைகளைக் கொட்டுகிறாய்? அவர் அருகே போய் முறைத்தான்.

"சொல் எதற்காக மன்னரைப் பார்க்க வேண்டும்?"

"அதை மன்னரிடம்தான் சொல்ல வேண்டும்."

"அப்படியானால் உன்னை அனுமதிக்க முடியாது. விலகி நில். வழிவிடு. யாரங்கே, வாசலிலே கூட்டமாய் இருப்பவர்களை பிரம்பால் அடித்து விலக்குங்கள்." அந்தணரை அதட்டிய தலைமைக் காவலாளி கோபமாய்

குரல் கொடுக்க, கோட்டை வாசலிலுள்ள நூறு, நூற்றைம்பது பேரை பிரம்பால் அடித்து, வீரர்கள் விலக்கினார்கள்.

கூட்டம் விலகவும், கோட்டையின் உட்கதவு திறக்கவும் சரியாக இருந்தது. வெளிக்கதவுக்கும், உட்கதவுக்கும் இடையே ஒரு திறந்தவெளி இருந்தது. அந்த திறந்தவெளியில் ஒரு பல்லக்கு இறக்கி வைக்கப்பட்டது. அந்த பல்லக்கிலிருந்து, சிறியதலையும், பெரிய உடம்புமாய் ஒரு உருவம் இறங்கியது. அது அரசரின் அவைப்புலவர் தண்டி.

பதவி அவைப்புலவரே தவிர, அவர் நிர்வாகத்தில் அரசருக்கு எல்லா வகையிலும் அடுத்தவராக இருந்தார்.

“எதற்கு இத்தனை கூட்டம் இங்கே. என்ன செய்து கொண்டிருக்கின்றீர்கள்?” தண்டி அதட்டினார்.

தண்டி சொன்னதுதான் தாமதம், வீரர்கள் மக்களை மிக மோசமாக நடத்தினார்கள். கிட்டத்தட்ட கழுத்தைப் பிடித்து தள்ளினார்கள். ஒரு பெண் எதற்கு தள்ளுகிறாய் என்று கேட்டு, பளீரென்று அடிபட்டாள்.

பூசலார் முன்னும், பின்னும் அலைமோதினார். அடி விழுந்துவிடுமோ என்ற பயத்தில் இடதும், வலதுமாக ஓடினார். கோட்டைக் கதவுக்கு அருகே இருந்த அறைக்குள் ஓடிப்போக முயற்சி செய்தார்.

அவர் உள்ளே வருவதை ஒரு வீரன் தடுக்க, அதுவரை அமைதியாக இருந்த சதாசிவநம்பி, அந்த வீரனை விலக்கி, அவரை உள்ளே இழுத்துக் கொண்டான்.

அந்த வீரனால், சதாசிவ நம்பியை எதிர்த்து எதுவும் செய்ய முடியவில்லை. அந்த அந்தணரை கோட்டைக்கு வெளியே தள்ள முடியவில்லை.

நம்பியின் பிடி உறுதியாக இருந்தது. அவனுக்கு ஒரு வீரனை சமாளிக்கத் தெரிந்திருந்தது. சொடுக்கு நேரத்தில் தடுக்கவும், தள்ளவும் அவன் கற்றிருந்தான்.

அந்த வீரன் தள்ளப்படுவதைப் பார்த்து, இன்னும் இரண்டு வீரர்கள் அந்த இடம் நோக்கி நகர, அவர்களையும் நம்பி, தடுத்து நிறுத்தினான். வேலைப் பிடுங்கி தரையில் போட்டான். தரையில் கிடந்த வேலை எடுக்க முடியாமல் மிதித்து நின்றான்.

வேறு எங்கோ பார்த்துக் கொண்டிருந்த தண்டியின் கண்கள் இந்த சண்டையை பார்த்து விட்டன.

‘யார் இந்த அந்தணன்?’ கோபம் வந்தது.

“ஏய்” பிளிறலாய் குரல் கொடுத்தார். கூட்டம் சட்டென்று அமைதியாயிற்று.

“நீ யார் அவர்களைத் தடுப்பதற்கு?”

“அந்தணனும், நோயாளிகளும், பெண்களும், குழந்தைகளும், சிறுவர்களும் துன்புறுத்தப்படும்போது யார் வேண்டுமானாலும் உள்ளே புகுந்து தடுக்கலாம். எவரை வேண்டுமானாலும் தடுக்கலாம்.”

“நீ எத்தனை பேரை தடுப்பாய்?”

“இருபது பேரை தடுப்பேன்.”

தண்டி அவனை உற்றுப் பார்த்தார்.

“இவனை கைது செய்யுங்கள்” அலறலாய் கட்டளை இட்டார்.

சதாசிவநம்பியின் கைத்தடிக்குள் ஒரு கத்தி இருந்தது. மளமளவென்று திருகு நீக்கி, கத்தியை உருவினான். இடது கையில் கோலும், வலது கையில் கத்தியுமாக நின்றான். சடேரென்று இரண்டடி முன்னேறி சுழற்றினான். கோட்டை வீரர்கள் விலகி ஒடினார்கள்.

கோட்டை வீரர்கள் போர் வீரர்கள் அல்ல. போர் வீரர்கள் கோட்டை காவலுக்கு வருவதேயில்லை. போர் வீரர்களுக்கு இங்கிதம் தெரியாது இங்கிதம் தெரிந்த கோட்டை வீரர்களுக்கு போர் தெரியாது.

அவன் கம்பு சுழற்றலுக்கும், கத்தி வீச்சுக்கும் கோட்டை வீரர்கள் பயந்தார்கள். தண்டி கோபமானார்.

“நிறுத்து. யார் நீ? என்ன செய்கிறாய்?”

“என் பெயர் சதாசிவநம்பி. மன்னர் அழைத்து வந்திருக்கிறேன்.”

“மன்னர் உன்னை எதற்கு அழைத்திருக்கிறார்?”

“அது மன்னரைக் கேட்க வேண்டிய கேள்வி.”

“எதற்கு அந்த அந்தணரை உள்ளே அழைத்திருக்கிறாய்?”

“ஏற்கனவே பல்லவ நாட்டில் பஞ்சம். இதில் அந்தணர்களை அடித்து, வரம் வாங்கிக் கொள்ள வேண்டுமா? விசாரித்து அனுப்பிவிட வேண்டியது தானே?”

தண்டி கூர்மையாக அவனைப் பார்த்தார். இரு இரு உன்னை கவனித்துக் கொள்கிறேன் என்கிற கோபம் அதில் இருந்தது.

“அந்த அந்தணரை விசாரித்தீர்களா?”

“விசாரித்தோம். முன்னுக்குப் பின் முரணாகப் பேசுகிறார்” தலைமைக் காவலாளி பதில் சொன்னான்.

“மன்னரை பார்க்க வேண்டுமென்று ஒரு அந்தணர் கேட்பதில் என்ன முரண் இருக்கிறது?”

“எதற்கு பார்க்க வேண்டுமென்று சொல்லவே இல்லை.”

“இப்போது சொல்லுங்கள். எதற்கு பார்க்க வேண்டும்?” தண்டி அதட்டினார்.

“அதை மன்னரிடம் தான் சொல்ல வேண்டும்” பூசலார் மிருதுவாகப் பேசினார்.

“என்னிடம் சொன்னால் என்ன?”

“உங்களால் அந்த உதவியை செய்ய முடியாது.”

“ஏன்?”

“நீங்கள் மன்னரிடம் கேட்டுதான் அந்த உதவியை செய்ய முடியும்.”

“நீர் என்ன சாளுக்கிய தேசத்தின் மீது படையெடுக்கவா மன்னரிடம் உதவி கேட்கப் போகிறீர்?”

கூடியிருந்தவர்கள் வாய்விட்டு சிரித்தார்கள்.

“நான் கேட்கப் போவது அதைவிட பெரிய விஷயம்” பூசலார் மிருதுவாகப் பேசினார்.

சட்டென்று அங்கே ஒரு மௌனம் நிலவியது. தண்டி காயப்பட்டு, கோபமானதை உணர முடிந்தது.

“நீங்கள் மன்னரைப் பார்க்க முடியாது. இந்த அந்தணனை திருப்பி அனுப்புங்கள்” தண்டி உத்தரவிட்டார்.

“நான் இந்த கோட்டை வாசலைவிட்டுப் போவதாக இல்லை. இன்றில்லையேல் நாளை. நாளை இல்லையேல் மறுநாள். மன்னர் இந்த வாசலைத் தாண்டித்தானே போக வேண்டும். அப்போது மன்னரை கைகாட்டி நிறுத்துவேன்” இப்போதும் பூசலார் அமைதியாகத்தான் பேசினார்.

“கோட்டை வாசலில் ஒருவர்கூட நிற்கக் கூடாது. காஞ்சீ மாநகரத்தில் எந்த இடத்திலும் முன்று பேருக்கு மேல் நிற்கக் கூடாது. அத்துமீறி மன்னரை எவர் பார்க்க முயன்றாலும், அவர் யாராக இருந்தாலும் பிரம்பால் அடியுங்கள். இன்னொரு முறை இந்த அந்தணன், மன்னரைப் பார்க்க முயற்சி செய்தால், இவரை வல்லத்து கோட்டைக்கு அழைத்துப் போய் அங்கு பாதாள சிறையில் வையுங்கள்.”

“எதனால் இவ்வளவு கடுமையாக நடந்து கொள்கிறீர்கள்?”

“இது பஞ்சகாலம். மன்னருக்கு பிரச்சினைகள் அதிகமிருக்கின்றன. உங்களைப் போன்று விலாசமில்லாதவர்கள் அவருக்கு தொந்தரவு கொடுக்க விடமாட்டோம். சீக்கிரம் இவரை அப்புறப்படுத்துங்கள்.”

தண்டி கைகாட்ட, பூசலாரை அந்த அறையிலிருந்து வீரர்கள் தரதரவென்று இழுத்துப் போனார்கள்.

“நீங்கள் யார்?”

“அவர்கள் பல்லவபுரத்திலிருந்து மன்னரோடு வந்தவர்கள். மன்னரின் விருந்தாளிகள்.”

“அட, வல்லத்து இளவரசனா? நீதான் கோயில் கட்ட வேண்டும் என்று ஆசைப்பட்டாயா? இன்று பிற்பகலுக்கு மேல் நீயும், உன் வணிகக்குல தோழனும் மன்னனைப் பார்க்கப் போகலாம்.” நம்பியை உற்றுப் பார்த்துக் கொண்டே தண்டி பேசினார்.

“நானும் அவர்களோடு வந்தவன்தான்” சதாசிவநம்பி பதட்டத்தோடு சொன்னான்.

“தெரியும். ஆனால், உன்னை அனுமதிப்பதற்கு இல்லை.”

“மன்னர் என்னையும் வரச் சொன்னார்.”

“இருக்கலாம். ஆனால்; நான் உன்னை அனுமதிக்க மாட்டேன். உன்னைவிட வலுவான ஒரு க்ஷத்ரிய இளவரசனும், ஒரு வணிக குல வாலிபனும் அமைதியாக இருக்கும்போது, நீ மட்டும் உள்ளே புகுந்து பிரச்சினையை பெரிதாக்குகிறாயே. பிரச்சினையை பெரிதாக்குபவர்களை எப்படி மன்னரிடம் அனுப்ப முடியும். எனவே, நீ உன் ஊருக்கு திரும்பலாம். உன் நண்பர்களுக்கு இங்கு வேலை இருக்கிறது.”

“நான் மன்னரிடம் விடைபெற்றுத்தான் போவேன்.” சதாசிவநம்பி எகிறலாகப் பேசினான்.

“அந்தணன் என்றும் பார்க்காமல், அடித்து நொறுக்கச் சொல்வேன். குதிரை ஓட்ட தெரிந்துவிட்டால், எல்லாம் தெரிந்துவிட்டதாய் நினைப்பா?

கழியில் திருகு கத்தி வைத்திருந்தால், போர் வீரன் என்று எண்ணமா? உன் குலத்திற்கேற்ற அடக்கமில்லை. ஆயுதம் எடுத்த அந்தணன் ஆபத்தானவன். ஒருக்காலும் உன்னை மன்னரிடம் அனுப்ப முடியாது.

யாரங்கே, இந்த இரண்டு இளைஞர்களையும்
மன்னரிடம் அழைத்துச் செல்" தண்டி கட்டளையிட்டார்.

அந்த இளைஞர்கள் அதிர்ந்து போனார்கள்.

"சதாசிவநம்பி, அவசரப்படாதே" இளவரசன்
கந்தசேனன் அடிக்குரலில் பேசினான்.

"நான் மன்னரிடம் சொல்லி, உன்னை
வரவழைக்கிறேன்."

சதாசிவநம்பிக்கு இந்த பேச்சும் பிடிக்கவில்லை.
மன்னரிடம் போக மாட்டேன் என்றல்லவா சொல்ல
வேண்டும். நம்பி இல்லாமல் நகர மாட்டேன் என்றல்லவா
பேச வேண்டும். ஏன் கந்தசேனன் இப்படி பேசுகிறான்.
கோபம் வந்தது.

குணசேகரன் இதை புரிந்து கொண்டான்.

"மன்னர் அழைத்து, போகாமலிருந்தால், அது
மரியாதை இல்லை. உன்னோடுதான் வருவேன் என்று
சொன்னால் அது தவறாகவும் போகக் கூடும். எனவே,
நாங்கள் மன்னரைப் பார்க்க கிளம்புகிறோம். உன்னைப்
பற்றி நிச்சயம் சொல்கிறோம். தவறாக எண்ணாதே."

"தவறாக எண்ணவில்லை. நான் என்ன செய்ய
வேண்டுமென்று சொல்லிவிட்டுப் போ."

"கோட்டை வாசலிலேயே காத்திரு"

"எத்தனை நாள்?"

"எதற்கு நாள் கணக்கு. இன்று மாலைக்குள் உன்னை
அழைத்துக் கொள்வோம்."

"அப்படி அழைத்துக் கொள்ள முடியவில்லை
என்றால்?" சதாசிவநம்பி கேட்டான்.

"அந்த பிற்பாடு யோசிக்கலாம்."

கோட்டை வீரர்களுக்கு உத்தரவிட்டுக் கொண்டே தண்டி
இவர்கள் பேச்சை கவனித்துக் கொண்டார். அந்த இளம்
வாலிபர்களை வெகு எளிதில் பிரித்துப் போட்டார்.

தண்டி வெளியேற, கந்தசேனனும், குணசேகரனும்
உள்ளே போக, கோட்டை வாசலை விட்டுத் தள்ளிப்போய்,
மரத்தை சுற்றியிருக்கின்ற மேடை மேல் அவன் அமர்ந்து
கொண்டான்.

அந்த அந்தணர் பூசலார், இன்னும் சற்று தள்ளி
வேறொரு மரத்தின் வேரில் மிகுந்த சிந்தனையோடு
அமர்ந்திருந்தார். அவரிடம் ஆறுதலாய் இரண்டு வார்த்தை

சொல்ல வேண்டும் என்று ஆசை வந்தது.

சதாசிவநம்பி மேடையைவிட்டு எழுந்து, அவருக்கருகே போய் அமர்ந்து கொண்டான். அவர் அவன் பக்கம் திரும்பவில்லை. அவனோடு பேச முற்படவில்லை. சட்டென்று எழுந்து வேறு ஒரு மரத்தடிக்குப் போய் நின்று கொண்டார்.

சதாசிவநம்பிக்கு இந்த புறக்கணிப்பு ஆச்சர்யமாக இருந்தது. ஏன் இந்த கிழவர் கூட ஒரு நிந்தனையாக இருந்திருக்கிறார் என்று கவலை வந்தது.

“உங்களிடம் சற்று பேச வேண்டும்” அவன் நகர்ந்து அவருக்கருகே போனான். அவர் முகம் திருப்பிக் கொண்டார்.

“நான் உங்களுக்காக பிரச்சினையில் தலையிட்டேன். நீங்கள் ஏன் முகம் திருப்பிக் கொள்கிறீர்கள்?” அவன் சுள்ளென்று பேசினான்.

“நான் கேட்டேனா. என் பிரச்சினையில் தலையிடச் சொல்லி உன்னை அழைத்தேனா? இல்லையே. நீயாகத் தலையிட்டு எல்லாவற்றையும் குழப்பிவிட்டாய். அந்த தண்டி என்னை வெறுக்கக் காரணம் நீதான். நீ ஆரவாரமாய் நடக்க, தண்டி என்னை புறக்கணித்து விட்டார்.”

“ஒரு அந்தணனை ஒரு அரசவை அதிகாரி அவமரியாதையாக நடத்தியது எனக்குப் பிடிக்கவில்லை. அந்தணனுக்கு அந்தணன் உதவி செய்ய வேண்டுமென்று...”

“நிறுத்து. நீ அந்தணனே இல்லை. உன்னிடம் நிறைய தவறுகள் இருக்கின்றன. உன் வியர்வை வாசனை நெடியாகப் போய்விட்டது. உனக்கருகே வந்தால் தலை சுற்றுகிறது. உன்னைத் தொட்டால், நிச்சயம் உடம்பு தடிக்கும். எனக்கு ஜூரம் வரும். தயவுசெய்து விலகிப்போ.”

தண்டி செய்த அவமானத்தைவிட, பூசலார் செய்தது மிகப்பெரிய அவமானமாக இருந்தது.

“ஏன் அதிகம் பேசுகிறீர்கள்? என்னை உள்ளும், புறமும் தெரிந்ததுபோல் பேசுகிறீர்களே? இவ்வளவு தெரிந்த அந்தணர் தண்டியிடம் கை கட்டுவானேன். கோட்டை காவலனிடம் வாய் குழறுவானேன். உட்கார்ந்த இடத்தில், அரசரை வரவழைத்திருக்க வேண்டியதுதானே.” சதாசிவநம்பி சீறிலாய் பேசினான்.

‘என் செயல்களை வைத்து என்னை எடை போடாதே. சில சமயம் என் ஆழம் எனக்கே தெரியவில்லை. இந்த வாசலில் எல்லாம் சரியாகத்தான் இருந்தது. உன்னைத்தவிர, ஒரு கோட்டைக் காவலன் அப்படித்தான் நடந்து கொள்வான். அகம்பாவமுள்ள ஒரு அவைப்புவர், தானே அரசன் என்று வேஷம் போடுவார். நான் நடுங்குவதுபோல் நிற்பேன். நீ மட்டும்தான் அங்கு இயல்புக்கு எதிராய் நடந்தாய். உன் உதவி தேவையில்லை. நீ போகலாம்.’

சொல்லிவிட்டு அவர் நகர்ந்து போனார். திரும்பினார்.

‘‘அந்த திருகு கத்தியை தூக்கிப் போடு. அது உனக்கு ஆபத்தைக் கொடுக்கும்.’’

பூசலார் இன்னும் சற்று தள்ளி வேறு ஒரு மரத்தின்கீழ் அமர்ந்து கொண்டார்.

வெய்யில் உச்சிக்குப் போயிற்று. சரிந்தது. ஒரு காசுக்கு கை நிறைய வெள்ளரிக்காயும், கொய்யாப்பழமும் வாங்கினான். ஒரு கிணற்றில் நீர் இறைத்து, எல்லாவற்றையும் கழுவி, தனியே அமர்ந்து சாப்பிடத் துவங்கினான்.

பூசலார் ஏதும் சாப்பிடாமல், மர நிழலில் அமைதியாக உட்கார்ந்திருந்தார்.

கோட்டை வாசலில் எக்காள சப்தம் கேட்டது. பலமாய் நெடுநேரம் முழங்கியது. மன்னர் வருவதற்கான எச்சரிக்கை அது. எல்லோரும் கோட்டை வாசலை நோக்கிப் போக, பூசலார் எழுந்து நின்றார். இருந்த இடத்தில் இருந்தபடியே கோட்டை வாசலை நோக்கிப் பார்த்தார்.

கோட்டை வாசல் திறந்தது. கருப்புத் தலைப்பாகை வீரர்கள் முன்னால் வர, பின்னால் அரசர் உருவம் தெரிந்தது. குரலும் காதில் விழுந்தது. மன்னர் கோட்டை வீரர்களோடு பேசினார். விஷயங்கள் கேட்டுக் கொண்டார். இன்னும் வீரர்கள் தொடர வெளியே வந்தார்.

இந்த முறை அவரைச்சுற்றி நூற்றுக்கும் மேற்பட்ட குதிரை வீரர்கள் இருந்தார்கள். ஆனால், அவரோடு குணசேகரனோ, கந்தசேனனோ இல்லை.

அரசர் குதிரை சதாசிவநம்பியைக் கடந்தது. சட்டென்று நின்றது.

‘‘நம்பி, உன் நண்பர்கள் இருவருக்கும் முக்கியமான வேலை கொடுத்திருக்கிறேன். அந்த வேலையை அவர்களுக்கு கொடுக்கும்படி எனக்குச் சொல்லப்பட்டது.

ஓலை முறி போட்டுப் பார்த்ததில் உன்னை சேர்க்க வேண்டாமென்று உத்தரவு வந்துவிட்டது. நீ திருமயிலைக்குத் திரும்பிப் போகலாம். அவர்கள் ஊர் திரும்ப சில மாதங்கள் ஆகும். அவர்களுடைய பெற்றோர்களுக்கு என் வீரர்கள் மூலம் தகவல் போகும். போய் வா."

அரசர் குதிரையைத் தட்டி கிளம்பினார். பூசலாரை தாண்டும்போது வேகம் குறைத்தார். குதிரை விட்டு இறக்கினார். பூசலாரை நோக்கி கை கூப்பினார்.

"என்ன வேண்டும்?" என்று கேட்டார்.

"கோயில் கட்ட வேண்டும்."

"என்ன?"

"சிவனுக்கு கோயில் கட்ட வேண்டும்."

"எங்கே?"

"ஏதேனும் ஒரு இடத்தில்."

"எதற்காக?"

"மிகப்பெரிய பஞ்சம் வரப்போகிறது. திருவேங்கடம் முதல், கன்னியாகுமரி வரை கடும் பஞ்சம் நிலவப் போகிறது. பஞ்ச காலத்தில் சிவன் கோயில் கட்டினால், அதன் கொடுமை குறையும்."

"நீங்கள் யார்?"

"நான் ஒரு அந்தணன்."

"கோயில் கட்டுவது அந்தணர் வேலை அல்லவே. அது அரசன் வேலை."

"அப்படி சட்டமேதுமில்லை."

"அப்படியா? நீங்கள் கோயில் கட்ட நான் என்ன செய்ய வேண்டும்?"

"பொருளுதவி செய்ய வேண்டும்."

"மூன்று தலைமுறைகளாக போர். பல்லவ தேசம் இருக்கும் நிலை உங்களுக்குப் புரியவில்லையா?"

"புரிகிறது. ஆனாலும், கோவில் பணி நடக்கத்தான் வேண்டும். அதற்கு மன்னர் உதவத்தான் வேண்டும்."

"மன்னிக்க வேண்டும். அந்தணரே, உங்களுக்கு உதவ இயலாது. சிறிதளவு பொன் வாங்கி, ஒரு சிறிய கூரையில் சிவனை வைப்பது எனக்கு விருப்பமில்லை" மன்னர் கடுப்பாய் பேசினார்.

“நான் கட்டப்போவது சிறிய கோயில் அல்ல.”
அந்தணர் மன்னரை ஆழமாய் பார்த்தார்.

மன்னர் ராஜசிம்மன் அவரை கேள்வியாய் நோக்கினார்.

“என் கோயில் கற்றளி. கற்றளி என்றால், கற்கள் அடுக்கி
செய்யப்படும் கோயில். உனது தந்தையைப் போலும்,
பாட்டனைப் போலும், உன் முதாதை மகேந்திரரைப்
போலும் நான் குடவரை கோயிலும் கட்டப் போவதில்லை.
அதாவது கல்லைக் குடைந்து கோயில் அமைக்கப்
போவதில்லை. கற்களை செதுக்கிக் கொண்டு வந்து, ஆண்
குறியும், யோனியும் அமைத்து ஒன்றின்மீது ஒன்றை
அசையாது பொருத்தி, பிடிப்பு விடாதிருக்க சாந்து பூசி,
மிகப் பிரமாண்டமான கோயில் கட்ட விருப்பம்.

“அந்தணரே, நீங்கள் சொல்வது எனக்குப் புரிகிறது.
இதற்கான ஏற்பாடுகள் நடந்து கொண்டிருக்கின்றன.”

“எங்கே நடந்து கொண்டிருக்கின்றன?”

“இப்போதைக்கு சொல்வதற்கில்லை. மறுபடி
சொல்கிறேன். கோயில் கட்டுவது அந்தணர் வேலை அல்ல.
அந்தணர் வேலை தவம் செய்வது. நீங்கள் போய், இந்த
தேசத்திற்காக தவம் செய்யுங்கள். இங்கே வந்திருக்கிற
பஞ்சம் அதிகம் வாட்டக் கூடாது என்று பிரார்த்தனை
செய்யுங்கள்.”

“நான் பிரார்த்தனையாகத்தான் கோயில் கட்ட
நினைக்கிறேன்.”

“கோயில் கட்டுவது என் வேலை.”

“நடுவே யுத்தம் வந்தால், ஒரு அரசர் என்ன செய்வான்.
கோயில் பணி என்னாகும்? கோயில் பணி நின்றால்,
வர்க்கடத்தின் கொடுமை அதிகமாகும்.”

“யுத்தம் வருமென்று சொல்கிறீர்களா?”

“வருவது வழக்கம்தானே என்று சொல்கிறேன்.”

“யுத்தம் வந்தால் பணி பாதிக்காமல் இருக்க, தக்க
ஆட்களை நியமித்திருக்கிறேன். பணி நிற்காது.”

“ஆட்கள் வைத்து செய்ய இது என்ன மாட்டுத்
தொழுவமா? கோயில், ஒவ்வொரு கல்லும், கட்டுபவரின்
பெயர் சொல்ல வேண்டும்.”

“சொல்லும் என்ற நம்பிக்கை எனக்கு இருக்கிறது
அந்தணரே. இந்த தேசத்தின் பொருட்டு நீங்கள் கொண்ட
ஆசைக்கு தலைவணங்குகிறேன் அந்தணரே. இதில் ஐம்பது

பொன் இருக்கிறது. வேறு ஏதேனும் இறைபணி செய்யுங்கள். நான் சொன்னது போல தவம் செய்யுங்கள். கற்றளி என் வேலை."

மன்னர் ஒரு துணி முடிச்சில் இருந்த காசை அவரிடம் நீட்டினார்.

அந்தணர் சிரித்தார். காசை வாங்கிக் கொண்டார். "என் கோயில் பணி தொடரும்" என்றார். அரசர் குதிரை ஏறிப் போனார்.

அருகில் நின்ற சதாசிவநம்பிக்கு தூக்கி வாரிப் போட்டது. ஐம்பது பொற்காசில் கற்றளியா? இந்தப் பொற்காசுகளை வைத்துக் கொண்டு ஏதேனும் ஒரு கிராமத்தில், நிலம் வாங்கலாம். சிறிய வீடு வாங்கலாம். தோப்பு வாங்கலாம். ஆனால் கோவில் பணி எப்படி தொடரும்?

ஆனால் இந்த அந்தணர் கெட்டிக்காரர் போலும். தனக்கு சொந்தமாய் காசு வேண்டுமென்று கேட்காமல், கோவில் கட்ட வேண்டுமென்று சொல்லி காசு வசூலிக்கிற ஜாதி போலும். கோவில் பணி தொடரும் என்பதற்கு அர்த்தம், வசூல் செய்து வாழ்க்கை நடத்துவேன் என்று அர்த்தம் போலும். என்ன கேவலமான வாழ்க்கை. இவர்களால் அந்தணர்களின் பெயரே கெடுகிறது.

இந்த கேவலத்திற்கு உதவி செய்யப்போக, எனக்கு மன்னரோடு பேசும் வாய்ப்பு தடைபட்டு விட்டது.

ஐம்பது பொற்காசு வேண்டாமென்று மறுத்திருந்தால், எவ்வளவு மரியாதையாக இருந்திருக்கும். அருகே போய் நாலு வார்த்தை குடாய் கேட்டுவிட்டு வரவேண்டும்.

அவன் அருகே போய் நிற்க; அவர் பையை பிரித்து, ஒரு பொற்காசை அவனுக்கு நீட்டினார். கோட்டை காவலர்களை அருகே அழைத்து, ஆளுக்கொரு பொற்காசு கொடுத்தார்.

கழுத்தைப் பிடித்து தள்ளியவன், கத்தியை முகத்துக்கு நேரே பிடித்து மிரட்டியவன், சுள்ளென்று பிரம்பால் அடித்தவன், ஏய் குடுமி என்று அதட்டியவன் எல்லோரையும் கூப்பிட்டு காசு கொடுத்தார்.

எப்படி, இப்படி வழங்க முடிகிறது. ஒரு பொற்காசுக்கு மூன்று ஆடுகள் வாங்கலாம். ஒரு எருமை வாங்கலாம். ஐந்து கூடை நெல் வாங்கலாம். இடுப்பு புடவையும், மேல் புடவையும் இரண்டு ஜதை வாங்கலாம்.

இவரை திட்டியவர்கள் எல்லோரும் பல் தெரிய அவரை

சுற்றிக் கொண்டார்கள்.

“சுவாமி எனக்கு. ஐயா எனக்கு” என்று கெஞ்சிக் கேட்டார்கள்.

காவலர்களை முடித்துவிட்டு, சுற்றியுள்ள கிராமத்து ஜனங்களுக்கும் அவர் பொற்காசு கொடுத்தார். ஒரு பெண் குழந்தைக்கு பையோடு இரண்டு காசுகள் கொடுத்தார்.

இவர் வழங்குவதைப் பார்த்துவிட்டு, தொலைவிலிருந்து ஒரு கிழவி ஓடிவந்தாள். வரும் வேகத்தில் சொத்தென்று கீழே விழுந்தாள். மறுபடி எழுந்து புழுதி உடம்போடு அவரிடம் கை நீட்டினாள்.

“அட்டா. எல்லாம் கொடுத்து விட்டேனே. என்னிடம் ஒன்றுமில்லையே.”

“சரி, எனக்கு அதிர்ஷ்டம் இல்லை. மூன்று நாளாய் கோட்டை வாசலில் காத்திருந்தேன். பொற்காசு கொடுக்கும்போது போய்விட்டேன். என் வாழ்க்கை எப்போதும் இப்படிதான். கடவுளுக்கு என் மீது கருணையே இல்லை.”

“அப்படி சொல்லாதே. என் சிவனே, இந்தக் கிழவிக்கு ஒரு பொற்காசு கொடு.”

அவர் கைகூப்பி வானம் பார்த்தார். அந்தப் பெண் குழந்தை தன்னிடமிருந்த இரண்டு காசில் ஒரு காசை கிழவியிடம் நீட்டியது.

“வாழ்க, வளர்க. இந்த தானம் உனக்கு நல்ல புருஷனை கொண்டு வந்து தரும். நீ நெடுங்காலம் சுமங்கலியாய் வாழ்வாய்.” அவர் வாழ்த்தினார்.

அவரை குழந்தையின் தாய் நமஸ்கரித்தாள்.

“அரசரிடம் உதவி கேட்க வந்தேன். எனக்கும் என் மகளுக்கும் காசு கொடுத்ததோடு மட்டுமில்லாமல் வாய் நிறைய வாழ்த்தவும் செய்தீர்கள். உங்களைப் போன்ற அந்தணர்கள் இருக்கும்வரை எந்த பஞ்சமும் வராது. வந்தாலும் எந்த பாதிப்பும் இருக்காது. இந்த இரண்டு பொற்காசில் கோழிகள் வாங்குவேன். கீரை பயிர் செய்வேன். ஒவ்வொரு நாள் உணவு உண்ணும்போதும், உங்களை நினைத்துக் கொள்வேன்.”

“அட்டா அவ்வளவு வறுமையா? எனக்கு நிலபுலன்கள் இருக்கின்றன.” ஓடி வந்து காசு கேட்ட கிழவி பேசத் துவங்கினாள்.

“என் புருஷனும், இரண்டு மகன்களும் மன்னருக்காக

கல் கொண்டு வர, வெகு தூரம் போயிருக்கிறார்கள். அவர்கள் ஊர் திரும்ப ஒரு வருடமாகும். காக கொடுக்கிறார்களே என்றுதான் ஓடி வந்தேன். இந்தா இந்த பொற்காசை நீயே வைத்துக் கொள். வேறு ஏதேனும் பயிர் செய்."

கிழவி தன் பொற்காசை குழந்தையிடம் நீட்டினாள்.

"அவர் வாழ்த்திய பிறகு நான் வாங்குவது நல்லதா. இரண்டு பொற்காசுகள் போதும்?"

அந்த அந்தணர் சிரிப்போடு இந்த நாடகத்தைப் பார்த்துக் கொண்டிருந்தார்.

சதாசிவநம்பி சட்டென்று தன் கையிலிருந்த ஒற்றைப் பொற்காசை குழந்தையின் கையில் திணித்தான்.

"பாட்டி நான் கொடுத்துவிட்டேன். நீங்கள் போகலாம்."

குழந்தையும், தாயும் முகம் மலர்ந்தார்கள். கிழவி கை கூப்பினாள்.

"இதைச் செய்ய உனக்கு இத்தனை நேரமாயிற்றா?" பூசலார், சதாசிவநம்பியைப் பார்த்து கேட்டார்.

"தனக்கு மிஞ்சி இருக்கின்ற எல்லா விஷயத்தையும் ஒரு அந்தணன் தானம் கொடுத்து விட வேண்டும். அப்படி கொடுப்பவன் தான் அந்தணன். இன்னும் நீ அந்த திருகு கத்தியை போடவில்லையா?"

"இல்லை"

"போட்டு விடு."

"ஏன்?"

"அந்தணனுக்கு எதற்கு ஆயுதம்?"

அவன் அந்தக் கழியை ஒரு ஓடையில் தூக்கி எறிந்தான்.

"என் பெயர் பூசலார். எனக்கு திருநின்றலூர் கிராமம். மயிலைக்கு போகும்போது என் ஊர் பக்கமாக வாயேன். வாழையும், செந்நெல்லும், கரும்பும் இந்த பஞ்ச காலத்திலும் நன்கு விளைந்திருக்கின்றன. மூன்று குளங்களில் நீர் நிரம்பியிருக்கிறது. குசஸ்தலை ஆற்றிலிருந்து வரும் கால்வாய், எங்கள் ஊர் பக்கம் வருகிறது. செழுமையான பூமி. வந்து பார். நான் விடை பெறட்டுமா?" அவர் கை கூப்பினார்.

"கோயில் பணி தொடருமா? எல்லா காசுகளையும் கொடுத்துவிட்டீர்களே?"

“நிச்சயம் தொடரும். காசு இருந்தால் கோயில் கட்டிவிட முடியுமா என்ன. கோயில் கட்ட இறையருள் வேண்டும். என் கோயில் பணி தொடரும். நான் வருகிறேன்.”

பூசலார் மெல்ல வெளியேறினார். கிடைத்த ஐம்பது பொற்காசுகளையும் வாரி வழங்கிவிட்டவர் எவ்விதம் கோயில் கட்டுவார். எங்கே கோயில் கட்டுவார். சதாசிவ நம்பிக்கு புரியவில்லை.

இரண்டு நாட்கள் கோட்டைக்கு வெளியே காத்திருந்தும், நண்பர்கள் வரவில்லை. மூன்றாம் நாள் ஒரு கல்தச்சர் பையன் வந்தான். அவர்கள் அரசரின் ஆணைப்படி, கைலாச நாதர் கோயில் கட்டும் பணியில் ஈடுபட்டுக் கொண்டிருப்பதாகவும், அதற்காக ஸ்தபதிகளின் உதவியோடு மானசாஸ்திரம் என்ற புஸ்தகம் படித்துக் கொண்டிருப்பதாகவும், இப்போதைக்கு வர இயலாது என்றும் அதனால் அவர் மயிலைக்கு திரும்புவதே நல்லது என்றும் சொல்லி, அவன் வழிச் செலவுக்கு மூன்று செப்புக்காசுகள் கொடுத்து அனுப்பியிருந்தார்கள்.

சதாசிவநம்பி வருத்தமானான். அந்தக் காசை வேண்டாமென்று திருப்பி அனுப்பினான். குதிரையேறி தனியனாய் ஊர் நோக்கித் திரும்பினான்.

பகல் பொழுது பயணிக்கும்போது, பல ஊர்களில் விளைச்சல் சரியில்லை என்பது தெரிந்தது.

குதிரை மீது யார் போனாலும், போவது அதிகாரிகளோ என்று கிராம மக்கள் வழிமறித்தார்கள். “எதுனா இருந்தா குடுத்துட்டுப் போங்கய்யா” என்று கெஞ்சினார்கள். ஒரு செப்புக் காசிற்கு மூன்று பேர் ‘பொத் பொத்’ன்று அடித்துக் கொண்டார்கள்.

தொண்டை நாட்டில் பரவாயில்லை. சோழ நாட்டில் நிலைமை மோசம். தெற்கே வேதாரண்யம் தாண்டி நிலைமை மிக மிக மோசம். நீர் நிலைகள் முற்றிலும் வறண்டுவிட, கறவைகள் செத்து விழுகின்றன. மக்கள் ஒருவரையொருவர் வெட்டிக் கொள்கிறார்கள். திருட்டு பயம் அதிகம். கொள்ளைக்காரர்கள் வாலிபமான பையன்களை சேர்த்துக் கொண்டு சிற்றரசர்களின் வீடுகளை கொள்ளை அடிக்கிறார்கள்.

அரசாங்கத்தின் பண்டாரங்களை உடைத்து நொறுக்குகிறார்கள். பொற்காசுகளை வாரிக்கொண்டு போகிறார்கள்.

இந்த தகவல் நிச்சயம் சாளுக்கியர்களுக்குப்

போயிருக்கும். கங்கர்களுக்குப் போயிருக்கும். அவர்கள் படையெடுத்து வராமல் இருக்க வேண்டும். திம்மம் கணவாய் வழியாக, எவரேனும் இங்கு நுழைந்துவிடக் கூடும்.

பல்லவர்களுக்கு சோழர்களும், பாண்டியர்களும் உட்பகை. சாளுக்கியர்கள் வெளிப்பகை. போதாக்குறைக்கு பஞ்சம் வேறு சேர்ந்து கொண்டது. இந்த ஐப்பசி மாதமும் மழை இல்லையெனில், பட்டினிச் சாவுகள் அதிகமாகும். தானியம் அறவே இல்லை.

மரணத்தருவாயில் இருக்கின்ற ஆடு, மாடுகளை வெட்டிக் கொன்று, அதன் மாமிசத்தைதான் மக்கள் சாப்பிட்டு வருகிறார்கள். அந்தணர்களும் மாமிசம் சாப்பிடும் நிலை வந்துவிடும் என்று நினைக்கிறேன்."

வழியில் சும்பலாய் நின்று மக்கள் பேசிக் கொண்டிருந்ததை சதாசிவநம்பி கேட்டான்.

அந்தணர்கள் மாமிசம் சாப்பிட்ட நிலைமை ஒரு முறை வந்தது. இங்கு அல்ல. வாதாபியில். காட்டுக்கு யாகம் பண்ணப் போன அந்தணர்களுக்கு, உணவு போக வில்லை. காடும் வரளத் துவங்கிவிட்டது.

அந்தணர்கள் மானும், உடும்பும் வேகவைத்து தின்றார்கள். காட்டுக் கோழிகளைச் சாப்பிட்டார்கள்.

அந்தக் கூட்டத்தில் பாரவி என்கிற மிகப்பெரிய வடமொழிப் புலவர் இருந்தார். அரசரிடம் இவ்வாறு நேர்ந்துவிட்டது என்று சொன்னார். ராக்ஷஸ குல அரசன் அவரை அவையில் சேர்க்காமல் தேசாந்திரம் போகச் சொல்லிவிட்டான். அதுதான் தண்டனை என்று தீர்மானித்தான்.

அந்த பாரவி காஞ்சீபுரத்திற்கு வர, பல்லவன் அவரை அங்கேயே தங்க வைத்துவிட்டான். தண்டி போன்ற பல புலவர்கள் இங்கு உருவாக காரணம் பாரவிதான். காஞ்சீ மாநகரை கல்வி நிலையமாக மாற்றிய பெருமை பாரவிக்குத்தான்.

பஞ்சம் நல்லதும் செய்யும், கெட்டதும் செய்யும்.

இந்த முறை மழை பெய்யும் என்பதுதான் தெரியவில்லை. மழை இல்லாமல் இரண்டு வருடங்கள் நகர்ந்து விட்டன. பல்லவபுரம், மயிலை பரவாயில்லை. தெற்கேதான் மிக மிக மோசம்.

இந்த பஞ்சத்திற்கு என்ன தீர்வு தெரியுமா? சிவன்

கோயில் கட்டுவது தான். யார் கட்டுவது? எப்படி கட்டுவது என்றுதான் தெரியவில்லை. கூலி ஆட்களுக்கு சோறு போட வேண்டுமே. தானியத்திற்கு எங்கே போவது என்றுதான் தெரியவில்லை.

அரசர் வடக்கே பயணப்பட்டிருக்கிறாராம். கிருஷ்ணா நதிக்கரையிலிருந்து. தானியங்கள் கொண்டு வர முயற்சிக்கிறாராம். எதாவது தெரியுமா உங்களுக்கு கிராம மக்கள் அவனுக்கு அருகே உட்கார்ந்து கேட்டார்கள்.

அன்றிரவு தக்கோலம் கிராமத்தில் தங்கினான். அவலும், பழங்களும் சாப்பிட்டு படுத்துக் கொண்டான்.

இரவு தொலைவே சத்தம் கேட்டது. யாரோ அந்தியார்கள். நெல் தலை சாய்க்கும் முன், அறுக்க முயற்சித்திருக்கிறார்கள். பாதி வயல் அறுத்துக் கொண்டு போய் விட்டார்கள். அத்தனை பேரும் குதிரையில் வந்திருக்கிறார்கள்.

மக்கள் எழுப்பி விஷயம் சொல்ல, சதாசிவ நம்பி தன் குதிரையேறி துரத்திக் கொண்டு போனான்.

அவன் தொடர்வதைப் பார்த்த கள்ளர்கள், நின்று அவனை வழி மறித்து மடக்கினார்கள்.

"அட, அந்தணனா? எதற்கு எங்களைப் பின் தொடர்கிறாய் குதிரை நன்றாக இருக்கிறதே எங்கு வாங்கினாய் எதற்கு உனக்கு குதிரை."

அவன் தலையில் தட்டி குதிரையை பிடுங்கிக் கொண்டார்கள். இடுப்பிலிருந்த இருபது செப்புக் காககளையும் உருவிக் கொண்டார்கள்.

அவன் தடுத்து முறைத்தபோது, பட்டபட்டென்று அடித்தார்கள்.

"அடிக்கத் தெரிந்தவனாக இருக்கிறான். அடியை தடுக்கத் தெரிந்தவனாக இருக்கிறான். இடுப்பில் சூரிக் கத்தி மடக்கி வைத்திருக்கிறானா பார்."

தேடினார்கள். எதுவுமில்லை என்றதும் பிடித்து தள்ளினார்கள்.

"வேதம் படிக்கிற வேளாளனும், ஆயுதமெடுக்கிற அந்தணனும் ஆபத்தானவர்கள்."

தடுக்க வந்த வேளாளர்கள் இரண்டு முன்று பேரை வெட்டிப் போட்டார்கள்.

சதாசிவநம்பி திருநின்றவூர் நோக்கி நடக்கத் துவங்கினான். அவன் மனசு களத்துக் கிடந்தது:

“வா, வா,” என்ன இவ்வளவு சோர்வாக வருகிறாய்? திருநின்றவூர் எல்லையில் பூசலார் அவனை வரவேற்றார். சதாசிவநம்பி விஷயம் சொன்னான். தன்னை நண்பர்கள் புறக்கணித்ததைச் சொன்னான்.

“ஒரு அந்தணனுக்கு நண்பர்கள் உண்டா அவர்களுக்கு கடவுள்தான் நண்பன். வேறு யாரையும் நண்பர்களாக அவன் கொள்ளவும் முடியாது. கொள்ளவும் கூடாது. அந்தணன், அந்தணனையும் நண்பனாகக் கொள்ள வேண்டிய அவசியம் இல்லை. அவன் தனி. உயிரைக் கொடுக்கின்ற நட்பு, பண உதவி செய்கிற நட்பு இவையெல்லாம் மற்ற ஜாதியினருக்கு தேவைப்படும். நமக்கு பணமும் தேவையில்லை. உயிரும் தேவையில்லை.

நீ அவர்களோடு சேர்ந்ததே தவறு. உன் கற்றுக் கொள்ளும் ஆர்வத்தால், அவர்களைக் கவர்ந்து விட்டாய். என்ன கற்றுக் கொண்டாய் என்று யோசித்தால், ஏதுமில்லை என்று சொல்லத் தான் தோன்றுகிறது.

நாம் இருவரும் நண்பர்களாக இருக்கலாமா?” பூசலார் அவனை நோக்கி ஆவலாக கேட்டார்.

“இது நட்பு கூட இல்லை. ஒரு ஒப்பந்தம். நான் உனக்குச் சோறு போடுகிறேன். அதோ அந்த இலுப்பைக் காட்டில் தினமும் உட்கார்ந்து கொள்வோம். கோயில் கட்டுவது பற்றி கிரமமாகப் பேசுவோம்.

மெல்ல மெல்ல பேசுவோம். மிகப்பெரிய கற்றளி கட்டுவதற்குண்டான எல்லா வேலையையும் செய்வோம். அத்தனையையும் நினைவில் வைத்துக் கொள்வோம். வேறு எவருக்கும் நாம் பேசுவதை சொல்ல வேண்டாம்.

ஒரு வேத பாடம் ஆரம்பத்திலிருந்து மனனம் செய்கிறாய். ஒரு காலகட்டத்தில் முழு வேதமும் பிழையறச் சொல்ல மாட்டாயா. அது போலத்தான், இந்த விஷயமும். நாம் மனதுக்குள் ஒரு கோயில் கட்டுவோம். மிகப்பெரிய கற்றளி ஒன்று சிவனுக்கு அமைப்போம்.

இதை செய்யும்போது உணவும், உடையும் நமக்கு தானாக கிடைக்கும். அல்லது இது வேண்டுமே என்கிற பிரக்ஞையே இல்லாது போய்விடும்.

ஏன் இந்த வேலை என்று கேட்கிறாயா. இது பஞ்சம் தீர்க்கிற வழி. பகை தீர்க்கிற வழி, கோயில் கட்டினால் இறந்தவர்களின் மனக்கேதம் தீரும். லட்சோப லட்சம் பேர்கள் போரில் மூன்று தலைமுறைகளாய் இறந்து போயிருக்கிறார்கள். அவர்கள் எல்லோருக்கும் விளக்கேற்றி

வைக்க முடியுமா. கோயில் கட்டுவது தான் வழி.

வா, ஊருக்குள் வா. உனக்கு சோறு போடுகிறேன். நீ எப்போது உன் திருகு கத்தியைத் தூக்கியெறிந்தாயோ அப்போதே நீ என்னிடம் வந்து விடுவாய் என்று தெரிந்து விட்டது. வா."

பூசலார் அவனை தன் வீட்டிற்கு அழைத்துப் போனார். அவர் தானே உணவு சமைத்து உண்கிறவர். திருமணம் ஆகாதவர். அவரின் உடன்பிறப்புகள். அவரை நேசித்தன. தனக்கு !வந்த சொத்துக்களை அவர்களுக்கு பிரித்து கொடுத்துவிட்டு, அவர்கள் தரும் ஒரு வேளை உணவை அவர் சந்தோஷமாக ஏற்றுக் கொண்டார்.

உணவு முடித்த பிறகு அவர்கள் குளக்கரைக்குப் போனார்கள். தண்ணீர் ஸ்படிகம் போல தெளிவாய் இருந்தது. கரையில் ஒரு சிறிய ராமர் கோயில் இருந்தது. ராமர் கோயிலுக்கு பின்புறம் இருந்த இலுப்பை மரக்காட்டில்தான் பூசலார் அமர்ந்திருப்பது வழக்கம். அவர்கள் இருவரும் போய் அமர்ந்து கொண்டார்கள்.

அன்று முழுவதும் எதிரும் புதிருமாய் உட்கார்ந்து தியானத்தில் ஆழ்ந்தார்கள். இதுவரை இல்லாத ஒரு அமைதி சதாசிவ நம்பிக்குள் படர்ந்தது. தான் ஏன் இப்படி அலைகிறோம். என்ற விசனமும் அவனை சுற்றிக் கொண்டது. அவரோடு பத்து நாட்கள் இருக்க அவன் தீர்மானித்தான்.

அவர் வீட்டு திண்ணையில் தூங்கினான். மறுபடி மறுநாள் காலை எதிரும் புதிருமாய் உட்கார்ந்து கொண்டார்கள்.

"கோவில் கட்ட முதலில் நிலம் தேர்ந்தெடுக்க வேண்டும். கோவிலுக்கு நிலம் எப்படி தேர்ந்தெடுக்க வேண்டுமென்று தெரியுமா உனக்கு?"

"தெரியாது" சதாசிவநம்பி பதில் சொன்னான்.

"சொல்கிறேன் கேள். நிலம் மேட்டுப் பாங்காக இருக்க வேண்டும். போர் நடந்த இடமாகவோ, மயான பூமியாகவோ இருந்துவிடக் கூடாது. நிலத்தில் எலும்புத் துண்டுகள் இருக்கிறதா என்று பார்க்க வேண்டும். உப்பு மண் கூடாது. துவர்ப்பு மண் கூடாது. மண்ணை தின்று பார்க்க வேண்டும். மண் ருசியாக இருக்க வேண்டும்.

நாம் கோயில் கட்டுகிற இடத்தில் கனி கொடுக்கும் மரங்கள் இருக்கின்றனவா. பூச்செடிகள் முளைத்திருக்கிறதா என்று பார்க்க வேண்டும். அட, என் மனதிற்கு ஒரு நிலம்

தெரிந்துவிட்டது.

பச்சைப் பசேல் என்று புற்கள் முளைத்த பூமி. நிறைய மாமரங்கள். கொய்யா செடிகள். நாவல் மரங்கள். முல்லைப்பந்தல், மல்லிகைச் செடி என்று பலதும் இருக்கின்றன. உன் கண்களுக்குத் தெரிகிறதா?"

சதாசிவநம்பி கண்களை மூடிக் "கொண்டான்.

"தெரிகிறதே" என்றான்.

"இப்போது நிலத்தைப் பற்றிய சோதனையை துவங்குவோம். நிலத்திலிருந்து கெட்ட வாயு வராமல் இருக்க வேண்டும். ஒரு முழுங்கை நீளம், ஒரு முழுங்கை அகலம், மூன்று முழுங்கை ஆழம் தோண்ட வேண்டும். ஒரு விளக்கு ஏற்றி அந்த குழியில் வைக்க வேண்டும். விளக்கு அணையாது எரிந்தால் அந்த நிலம் நல்ல நிலம்."

"ஆமாம் செய்துவிட்டேன். நம்முடைய நிலம் நல்ல நிலம்." சதாசிவ நம்பி புன்னகைத்தான்.

"அத்தோடு முடிந்துவிடவில்லை. இன்னொரு இடத்தில் அதே அளவு குழி தோண்ட வேண்டும். உள்ளிருந்து மண் எடுத்து, கவனமாய் சேமித்து வைக்க வேண்டும். வெளியே எடுத்த மண்ணை மறுபடி குழியில் கொட்ட வேண்டும். மறுபடி அந்த மண், குழியை நிரப்பாமல் இருந்தால், அது தளர் நிலம். குழியை நிரப்பி, மேலே குவியலாய் இருந்தால், அது கெட்டியான நிலம். நல்ல கணம் தாங்கும்.

"அதுமட்டுமில்லை. அந்தக் குழியில் நீர் விட்டால், நீர் கீழே போகக்கூடாது. நீர் தேங்க வேண்டும். நீர் தேங்கினால் அது மிக மிக நல்ல நிலம்."

"நீர் தேங்குகிறது. நாம் நிலம் தேர்ந்தெடுத்து விட்டோம்."

"ஆமாம்." அவன் பேச்சுக்கு பூசலார் மகிழ்ச்சியில் குதித்தார்.

"ஆனால் இத்தோடு நின்றுவிடவிலையே. அந்த நிலத்தை காளைகள் பூட்டி, நன்கு உழுது பார்க்க வேண்டும். மண்வாசனை கிறங்கடிக்க வேண்டும். பிறகு நீர் தெளித்து எல்லாவித தானியங்களையும் தெளித்துப் பார்க்க வேண்டும். எல்லா தானியங்களும் முளை கட்டினால், அந்த நிலமே கோயில் கட்ட ஏற்ற நிலம். என்ன செய்து கொண்டிருக்கிறாய் நம்பி?"

"உழுது கொண்டிருக்கிறேன்."

“அடேயப்பா ஐந்து வேலி நிலம். பத்து ஜோடி காளைகள் போட்டாலும், உழுது முடிக்க முன்று நாளாகும். உழுபவர்களுக்கு கூலி கொடுக்க வேண்டும்.”

“ஆமாம்”

“என்னிடம் காசுக்கு பஞ்சமில்லை. ஆனாலும் கணக்கு வைத்துக் கொள்ள வேண்டுமல்லவா. முன்று நாள் உழுதலுக்கு ஒரு பொற்காசு.”

“நான் கணக்கு வைத்துக் கொண்டேன்.” நம்பி பதில் சொன்னான்.

“இப்போது கல் பார்க்க வேண்டும். கல்லை சோதனை செய்ய நீ போ. வரைபடத்தை நான் செய்கிறேன்.”

அவன் மனதால் பல்லவபுரம் நடந்து போனான். வழி முழுக்க இருந்த குன்றுகளை சோதித்தான். சரளைகள் அதிகமில்லாத கருங்கல் மலையாகத் தேடினான்.

மணிமங்கலத்திற்கு அருகே உள்ள குன்று ஞாபகம் வந்தது. மணிமங்கலத்தின் ஒரு பகுதி சரளைக்கல், மறுபகுதி கருங்கல். அவன் மலையைத் தேர்ந்தெடுக்க முன்று நாட்களாயின. அந்த முன்று நாட்களும் அவரோடு அவன் பேசவில்லை.

அவர் இலுப்பைக் காட்டின் அடர்ந்த பகுதிக்கு போனார். சுண்ணாம்பு பாறைகள் மீது ஆணியால் கீறி கோவில் வரைபடம் தயாரித்தார். இரவு தூங்குவது தவிர, மற்ற எல்லா நேரமும் இலுப்பைக் காட்டிலேயே இருந்தார்.

“இலுப்பைக் காட்டில் இரண்டு அந்தணர்களும் என்ன செய்கிறார்கள்?” ஊர் ஜனங்கள் பேசிக் கொண்டார்கள்.

திருநின்றவூர் ராமர்குளம் வற்றவேயில்லை. சாலை தாண்டி, வயலுக்கு நீர் போக வேண்டி இருந்தது.

“கால்வாய் வெட்டி மதகு போடலாமா?”

“வேண்டாம். எப்போதேனும் மழை பெய்து உடைப்பெடுத்துக் கொண்டால், வயல் முழுதும் பாழாகும். மாடு வைத்து கவளை அடிப்போம்.”

“இதெல்லாம் வேண்டாம். நான் சொல்வதைக் கேளுங்கள்.” ஊர் தலைவர் பேசத் துவங்கினார்.

“இலுப்பைக் காட்டிலிருக்கும் பூசலாரை அழைத்து வந்து கேளுங்கள். அவருக்கு மண் பற்றியும், மரம் பற்றியும் நிறைய தெரிந்திருக்கிறது. என் வீட்டு தூணை முகர்ந்து பார்த்துவிட்டு, இதை இடித்து எடுத்துவிடு. வேறு மரம் நடு.

சுகாட்டு மரத்தை எடுத்துவிடு என்றார். அவர் சொன்னதை அப்படியே செய்தேன். இப்போது வீடு சுபிட்சமாக இருக்கிறது. அதற்குமுன் ஏகப்பட்ட சிரமங்கள்."

ஊர் பூசலாரை நோக்கிப் போயிற்று. சதாசிவ நம்பியும், பூசலாரும் இலுப்பைக் காட்டின் ஆரம்பத்திலேயே நின்றிருந்தார்கள்.

"ராமர் குளத்தின் தெற்குப் பக்கம் பூசலார் பலமுறை நடந்தார். தென்திசை முழுவதும் வயல்கள் பரவிக்கிடந்தன. நீரின்றி வெடிக்கத் துவங்கி இருந்தன.

'சாலை தாண்டி, இரண்டு வேலி நிலம் தாண்டி ஒரு குளம் போட்டு விடலாம். குளம் கூட வேண்டாம். கிணறு போட்டு விடலாம். கிணற்று நீரை இறைத்து, மடை மாற்றி பாய்ச்சிக் கொள்ளுங்கள். மடை தண்ணீர் வீணாகாமல் இருக்க, சுட்ட ஒரு புதையுங்கள். பத்து முழுங்கை ஆழத்தில் நீர் வரும் இடம் நான் காட்டுகிறேன்.' பூசலார் பேசினார்.

கிராமம் கை கூப்பியது.

"சதாசிவநம்பி, மிக நிதானமாய் ஒரு கர்ப்பிணி பெண் போல அந்த வயல் வெளியில் நடந்து போ நான் இடது கை தூக்கினால் இடது பக்கமாகவும், வலது கை தூக்கினால் வலது பக்கமாகவும் நட. எங்கே உன் உடம்பில் அதிர்ச்சி ஏற்படுகிறதோ அங்கே நின்றுவிடு."

சதாசிவநம்பி அப்படியே செய்தான். ராமர் குளத்திலிருந்து, ஐம்பது கோல் தூரத்தில், ஒரு வயலுக்கு நடுவே நின்றான்.

"அட்டே அங்கு தோண்டலாம்."

முப்பது நாற்பது ஆண்கள் மடமடவென்று வேலையில் இறங்கினார்கள்.

மூன்று முழுங்கை ஆழத்தில் ஈரம் தெரிந்தது நாலாவது முழுங்கை ஆழத்தில் நல்ல களிமண் இருந்தது. எட்டாவதில் நீர் கசிந்தது. பத்தாவது முழுங்கை ஆழத்தில் பொளேர் என்று பீய்ச்சி அடித்தது.

பூசலார் வட்டம் போட்டுக் கொடுத்தார் இன்னும் ஆட்கள் இறங்கினார்கள். ஒன்னரை ஆள் ஆழத்திற்கு நீர் பொங்கி, பெருகி வந்தது.

கிணறின் வடப்பக்கத்திலிருந்து அதாவது குளம் இருக்கும் பக்கத்திலிருந்து நீர் ஊற்றாகப் பெருகிற்று.

"குளம் வற்றிவிடுமா ஐயன்?"

“ஒரு நாளும் வற்றாது. அது தெய்வீகமான குளம். தேவதைகள் வாழும் இடம். அந்தக் குளத்தை நீங்கள் அசுத்தம் செய்யாமலிருந்தால் போதும்.”

பூசலாரும் நம்பியும் இலுப்பைக் காடு நோக்கி நடந்தார்கள்.

“உங்களுக்கு நாங்கள் என்ன செய்ய வேண்டும்?” ஊர் கைகூப்பி கேட்டது.

“எங்கள் இருவருக்கும் மிகப்பெரிய வேலை இருக்கிறது. ஆகவே எங்களுக்கு அருகே வந்து தொந்தரவு செய்யாமல் இருக்க வேண்டும்.”

“செய்ய மாட்டோம்.”

ஊர் கைகட்டியது.

இரண்டு பேருக்கும் ஒரு வேளை உணவிற்காக இரு நாழி அரிசி கொடுங்கள். உங்கள் தோட்டத்தில் ஏதேனும் காய்கறி விளைந்தால், கொடுங்கள். காலையில் ஒருவரும், மாலையில் ஒருவரும் ஒரு குவளை பால் கொடுங்கள்.”

“நிச்சயம் தருகிறோம். ஐயன் நீங்கள் என்ன வேலை செய்கிறீர்கள்?”

“பல்லவ தேசத்தில் மழை பொழிய வேண்டுமென்று பிரார்த்தனை செய்கிறோம்.”

“அப்படியா. ரொம்ப மகிழ்ச்சி. அரிசியை எங்கே தருவது.”

“என் வீட்டு திண்ணையில் ஒரு முடி போட்ட பெட்டி இருக்கும். அதற்குள் வைத்து விடுங்கள்.”

“அட்டா, அவ்விதமே செய்கிறோம். உங்களுக்கு குறை வராது பார்த்துக் கொள்கிறோம்.”

வயலெல்லாம் நெல் போட்டார்கள். வரப்பு எல்லாம் கீரை போட்டார்கள். திருநின்றவூரில் தானியலட்சுமி விளையாடினாள்.

அந்த ஊர் மக்கள் பூசலாரை மரியாதையோடு நினைத்துக் கொண்டார்கள். அவர் கேட்டதற்கு மேலும் கொடுத்தார்கள்.

“கல் வந்துவிட்டது.”

“அப்படியா. நாலும் வரைபடம் தயாரித்து விட்டேன். இதோ இது கோயில் நிலம். இதை கிழக்கிலிருந்து மேற்கே ஐந்தாகவும், வடக்கிலிருந்து தெற்கே ஐந்தாகவும் பிரித்துக் கொள்வோம். அப்போது இருபது கட்டங்கள் வருகின்றன.

கிழக்கு நடு கட்டம் சூரியன். மேற்கு நடு கட்டம் வருணன். வடக்கு நடு கட்டம் சோமன். தெற்கு நடு கட்டம் எமன். தென் மேற்கு பித்ரி. வடமேற்கு வாயு. வடகிழக்கு ஈசான்யம்.

இதோ, இது அதிதி. இது ஜெயந்தம். இது பிரீஷம். இது விதாதா. இது பிருங்கராஜா. இது சக்ரீவா. இது ருத்ரம். இது அபவஸ்தம். இது சனித்ரம். இது இந்திரம். இது முக்கியா."

அவர் இடங்களை பிரித்து காட்டினார்.

"நடுவே இருக்கிற இந்த பிறும்ம கட்டத்தில் தான் சிவன் அமர்ந்திருப்பார்."

அவர்கள் திரும்பத் திரும்ப பேசி, பிரிவுகளை உறுதி செய்து கொண்டார்கள்.

இப்போது பிறும்ம பாகத்தில் நான் குழி தோண்டப் போகிறேன். அதே போல் ஈசான்ய மூலையிலும் குழி தோண்டப் போகிறேன். இந்த ஈசான்ய மூலை ஒரு நல்ல விஷயம். அதில் ஒன்பது வகை மண்கள் போட வேண்டும்.

புற்று மண், ஆற்று மண், கடல் மண், குளம், கிணறு, வயல், தோப்பு, மலை, காடு ஆகிய இடத்திலிருந்து மண் எடுத்து வந்து போடுகிறோம். நவரத்தினங்களை போடுகிறோம். புண்ணிய தீர்த்தங்களை ஊற்றுகிறோம். நவதானியங்களைப் போடுகிறோம்.

அது மட்டுமில்லாது அஷ்டமங்களும் வரைந்து போட வேண்டும்.

மங்களச் சின்னங்கள் எட்டு எது?

ரிஷபம், யுகம்சாமரம், சஸ்திகம், பூர்ண கும்பம், தீபம், சங்கம், தர்ப்பணம், ஸ்ரீவத்ஸம் இந்த அஷ்டமங்களத்தை ஒன்பது கன்னிப் பெண்களிடம் கொடுத்து அவர்களை தேவர்குலப் பெண்களாக வரித்து பாத பூஜை செய்து, இந்த சின்னங்களை அவர்கள் தாங்கிவர, பிறகு பூமியில் இறக்க வேண்டும்.

தர்ப்பணத்தை ஊர்வசி தாங்குவாள். பூர்ண கும்பத்தை மேனகை தாங்குவாள். ரிஷபத்தை ரம்பை தாங்குவாள். சாமரத்தை திலோத்தமை தாங்குவாள். ஸ்ரீவத்ஸம் சுமுக்கி தாங்குவாள். சஸ்திகம் சுந்தரி எடுத்து வருவாள். சங்கத்தை காழுகியும், தீபத்தை காமவர்த்தினியும் எடுத்து வருவார்கள்.

தேவதைகளை பிரீத்தி செய்யாமல், கோயில் கட்டிவிட முடியாது.

இப்போது பிறும்ம பாகத்திலிருந்து வேலை

துவங்கலாம். பிரும்ம பாகத்தில் சுவர் எழுப்பலாம். பிரும்ம பாகத்தைப் போல் இரண்டு மடங்கு பெரியது வெளிப் பிரகாரம். வெளிப்பிரகாரத்தில் விநாயகர், முருகன், தூர்கை, விஷ்ணு போன்ற பரிவார தேவதைகளுக்கு சன்னதி.

அதற்கு அடுத்த பிரகாரத்தில், யோகிகளுக்கும், சித்தர்களுக்கும் தேவகனங்களுக்கும் சன்னதி அதற்கும் வெளிப் பிரகாரத்தில் உக்ரமான தேவதைகளுக்கு சன்னதி என்று வைத்துக் கொள்வோம்.

இவைகளை செய்யும்போதே, சிவலிங்கம் செதுக்கப்பட்டுவிட வேண்டும். லிங்கத்தின் மேல்பகுதியில் ருத்ரன், நடுப்பகுதி விஷ்ணு, கீழ்ப்பகுதி பிரும்மா இப்படி ஒரு மூர்த்தி செய்து, அதை உள்ளே வைத்துவிட்டு வெளியே இன்னொரு சிவலிங்கம் செய்து, அங்கே பாலாலயம் அமைத்து பூஜை துவங்கிட வேண்டும். ஆறு கால பூஜை அவசியம்."

அவர்கள் பேசிக் கொண்டு போனார்கள் மூர்த்திகளை ஸ்தாபித்தார்கள்.

"வடக்குப் பக்கம் கோமுகம் இருக்க வேண்டும். சிவலிங்கத்திற்கு அடுத்த சுற்றில் பிரும்மா. அடுத்த சுற்று விஷ்ணு. அடுத்த சுற்று ஷண்முகர். அடுத்த சுற்றில் சரஸ்வதி, வக்ஷமி. அடுத்த சுற்றில் தேவதைகள் அடுத்த சுற்றில் விநாயகர். அடுத்த சுற்றில் சக்தி தூர்கை.

லிங்கத்திலிருந்து பத்தாவது பதத்தில் எந்த தேவதைகளையும் வைக்கக் கூடாது. அது பூத, பிசாசுகளுக்கான இடம்.

கோபுரத்தை விட விமானம் முக்கியம். விமானத்தைப் பற்றி நான் சொல்கிறேன் கேள்."

அவர்கள் இருவரும் மாதக் கணக்கில் பேசிக் கொண்டு இருந்தார்கள்.

இரவானதும் இலுப்பைக் காட்டிலிருந்து வீட்டிற்கு வருவார்கள். குவளையிலுள்ள பாலை கொதிக்க வைத்து, வாழைப்பழத்தோடு சாப்பிடுவார்கள். வீட்டு முற்றத்தில் கயிற்றுக் கட்டில் போட்டு, அயர்ந்து தூங்குவார்கள்.

பிறகு எழுந்து உணவு தயாரித்து, இலுப்பை காட்டிற்கு எடுத்துப் போய்விடுவார்கள்.

இப்போது முன்றடுக்கு விமானம் பண்ணுவோம். கருங்கற்களின் அளவை சிறிது சிறிதாக குறைத்துக் கொண்டு மேலே ஏற்றுவோம். தூண்கள் என்ன வகை என்று தீர்மானம்



செய்வோம். வசந்த மண்டபத்தின் அளவை நிர்ணயிப்போம்."

அவர்கள் இன்னொரு மூன்று மாதம் பேசினார்கள்.

காற்று வெப்பமாகவே அடித்தது. ஒரு மழை மேகம் கூட இல்லை.

பூசலார் சதாசிவநம்பிக்கு படம் வரைந்து காட்டினார்.

அஸ்திவாரத்திலிருந்து மேலே தெரிவது உபபீடம். உபபீடத்திற்கு மேலே கருங்கல் பட்டை உபானம். பட்டைக்கு மேலே பத்மம். பத்மத்திற்கு மேலே குமுதம். குமுதத்திற்கு மேலே காந்தம். அதற்கு மேலே அக்கரப்பட்டை.

இந்த அக்கரப்பட்டையில்தான் தூண்கள் நிறுவப்பட வேண்டும். தூணின் அடிப்பகுதி வேதிகை. மேலே நாகபந்தம். அதைத் தொடர்ந்து கால். இது தூணின் நடுப்பகுதி. காலுக்கு மேல் கலசம். கலசத்திற்கு மேல் குடம். குடத்திற்கு மேல் பலகை. பலகைக்கு மேல் போதிகை.

இந்த பகுதி மொத்தமும் ஸ்தம்பம் எனப்படும்.

ஸ்தம்பப் பகுதிக்கு மேலே பிரஸ்தாரம். பிரஸ்தாரத்தை உத்திரம், ஏராதகம், கபோதம், யாளம் என்று பிரிக்கலாம்.

பிரஸ்தாரத்துக்கு மேலே இருப்பது கர்ணக் கூடு. கர்ணக் கூடுதான். விமானப் பகுதி. விமானத்தின் கால். அதற்கு மேலுள்ளது கிரீவம். அதாவது கழுத்துப் பகுதி. அதற்கு மேல் உள்ளது சிகரம். அதாவது உருண்டையான தலைப்பகுதி. அதற்கு மேலுள்ளது ஸ்தூபி.

புரிகிறதா. இந்த வேலைகளை நீ செய். நான் மூர்த்திகளை ஸ்தாபிக்கிறேன்."

அடுத்த ஒரு மாதமும் அவர்கள் வெகு சில வார்த்தைகள் மட்டுமே பேசினார்கள்.

அருகிலுள்ள ஊர்களிலிருந்து வேளாளர்கள் பஞ்சம் பிழைக்க, திருநின்றவூருக்கு வந்தார்கள்.

திருநின்றவூரில் வந்தவர்களுக்கு கஞ்சி கொடுக்க ஏற்பாடாயிற்று. அதற்கென்று தனி நிலம் விடப்பட்டது.

திருநின்றவூர் வேளாளர்கள் தங்கள் கையிருப்பு மொத்தமும் ஊர் சபைக்கு கொடுத்தார்கள். ஊர் சபை அந்த நெல்லை வாங்கி, ஆண்களையும், பெண்களையும் வைத்து அவித்து, உலக்கையில் குத்தி, உமியையும், அரிசியையும் பிரித்து தினமும் காலையும், மாலையும் கஞ்சி

வார்த்தார்கள்.

கீரை பறித்து வந்து, கடைந்து பருப்போடு உருட்டிக் கொடுத்தார்கள். குழந்தைகளுக்கும், வயசாளிகளுக்கும் புல் கொடுத்தார்கள்.

கஞ்சீகுடித்த வேளாளர்கள் காடுகளை வெட்டி, காரை கற்றாழைகளை அப்புறப்படுத்தி, அவைகளை குத்திக் கிளறி நல்ல நிலமாக்கினார்கள். வயல்கள் இன்னும் விசாலமாயின.

அரைவட்டமான சுட்ட ஓடுகளை பூமியில் பதித்து, வெகு தூரம் நீர் எடுத்துப் போனார்கள். மேட்டுப்பகுதிகளுக்கு நீரை தலையில் சுமந்து போய் ஊற்றினார்கள். பசுக்களுக்காக அங்கே புல் வளர்த்தார்கள். ஆடுகளை காடுகளுக்கு ஓட்டிக்கொண்டு போய், ஓட்டிக் கொண்டு வந்தார்கள்.

பெண்கள் கோழிகள் வளர்த்தார்கள். கூடை முடைந்தார்கள். கற்றாழையை அடித்து கயிறு பின்னினார்கள். தென்னை மட்டையை ஊறவைத்து அவைகளிலிருந்தும் கயிறு எடுத்தார்கள்.

இளைஞர்களிடம் அதை அனுப்பி பல்லவ மன்னனின் தலைநகரான காஞ்சீபுரத்தில் கொண்டுபோய் விற்று வரச் சொன்னார்கள்.

கயிறுகளுக்கு ஸ்தபதிகள் நல்ல விலை கொடுத்தார்கள்.

நன்கு மேய்ந்த ஆடுகளுக்கும், கோழிகளுக்கும் முட்டைகளுக்கும் காஞ்சியில், கல்தச்சர்கள் நல்ல விலைக்கு வாங்கிக் கொண்டார்கள்.

"அற்புதமான கோயில் தயாராகிறது" போய் வந்த இளைஞர்கள் கிராமத்தில் விவரித்தார்கள்.

"விமானம் எழும்பிவிட்டது. சிவன், சடை பறக்க கையில் குலத்தோடு நடனமாடுகிறார். அன்னை பார்வதி அவரை வியப்போடு பார்க்கிறார். ஒவ்வொரு பிறையிலும் ஒவ்வொரு கரட்சி. ஒவ்வொரு நடனம்.

உள்ளே, கர்பகிரஹத்தில் சோமாஸ்கந்தர். அழகான அழகு. அந்த அழகு சில சமயம் அழ வைத்துவிடுகிறது.

"மன்னர் எங்கே?"

"நாலா பக்கமும் அலைகிறாராம்."

"ஏன்?"

“பாண்டியர்களை அடக்க தெற்கே பயணப் பட்டிருக்கிறாராம். அப்படியே திம்மம் கணவாய் போய், கங்க நாட்டின் எல்லையைப் பார்த்துவிட்டு வந்தாராம். அப்படியே கிருஷ்ணா நதி தீரம் போய், அரிசியும், நவதானியமும், ஆடுகளும், மாடுகளும் வாங்கி வந்தாராம்.

பிறகு திருமயிலை வந்து, கடல் மல்லைக்குப் போய் அங்கு வணிகர்களோடு பேசி, இரும்பு வாங்கி வந்து, கொல்லர்களிடம் கொடுத்து, ஆயுதங்கள் செய்யச் சொல்லி நேற்று பகல்தான் காஞ்சீக்கு வந்திருக்கிறார். கருத்து, இளைத்து, சடைமுடியோடு இருக்கிறார்.

காஞ்சீயிலும் உணவிற்கு பிரச்சினைதான். பல இடங்களில் அன்னசத்திரங்கள் திறந்து கஞ்சி ஊற்றுகிறார்கள். படை வீரர்களெல்லாம் கஞ்சிதான் குடிக்கிறார்கள்.

அவைப்புலவர் தண்டிக்கு கூட சென்ற மாதத்திலிருந்து கஞ்சிதான் ஆகாரம். இந்த பசுமை திருநின்றவூரில் மட்டும்தான். இந்த ராமர்குளம் குறையவே இல்லையே. திருநின்றவூரில் ஒரு கேணியும் வற்றவில்லையே. காஞ்சீயில் பல குளங்கள் வற்றி விட்டன.

பூசலார் இல்லையெனில் இந்த விவசாயம் இல்லை. இந்த விவசாயம் இல்லையெனில் இத்தனை மக்களுக்கு சோறும் இல்லை.

பஞ்சம் பிழைக்க வந்த வேளாளர்கள் திருநின்றவூரின் எல்லா இடத்தையும் வயல்வெளி ஆக்கி விட்டார்கள்.

இந்த புரட்டாசி, ஐப்பசியில் மழை பெய்யுமா?”

“நிச்சயம் பெய்யும். எதற்கும் பூசலாரை ஒரு வார்த்தை கேட்டு விடுவோம்.”

“மழை இல்லை ஐயா.”

“பெய்யும் பெய்யும்.”

“எப்போது ஐயா?”

“இந்த மாதமே பெய்யும்.”

“இது மழை பெய்யும் மாதம் அல்லவே.”

“பெய்ய வேண்டிய நேரத்தில் பெய்யவில்லை அல்லவா. ஆகவே நிச்சயம் மழை வெகு விரைவில் பெய்யும்.”

“ஐயா கேட்கவே குளுமையாக இருக்கிறது இன்னும் ஏதேனும் வேண்டுமா?”

அவர் சிரித்தார். கைகூப்பினார். அவர்கள் விடை பெற்றார்கள்.

“நம்பி, நாளை வருணப்பூச்சு துவங்குகிறேன். மூன்று நாளில் முடித்து விடுவேன். கும்பாபிஷேகத்திற்கு ஒரு நல்ல நாள் சொல்.”

நம்பி அக்ரஹாரத்திற்கு போய் பஞ்சாங்க ஒலை வாங்கி வந்து நாள் கணக்குப் போட்டான். திதி கவனித்தான்.

“இன்றிலிருந்து பதினாறாவது நாள் கும்பாபிஷேகம்.” என்றார்.

அரசர் ஆலயத்தை சுற்றி வந்தார். ஒவ்வொரு கோஸ்டத்திலும் சிவனின் பல்வேறு வித நிலைகளைப் பார்த்து, ஆனந்தக் கண்ணீர் வடித்தார்.

“கைலாசத்தையே இங்கு கொண்டு வந்து விட்டார்கள் ஐயா.”

ஸ்தபதிகளை தழுவிக்கொண்டார். கல்தச்சர்களின் கைகளைத் தொட்டு, தலையில் வைத்துக் கொண்டார்.

“இது நீ, அது நான், இது என் அப்பா. அது உன் தகப்பன். இது நமது புலவர் தண்டி.”

பல்வேறு முகங்களை தன் மனைவியோடு பார்த்து இனங்கண்டு ரசித்தார்.

“எப்போது கும்பாபிஷேகம்?” அரச குருவை கேட்டார்.

“இன்றிலிருந்து பதினாறாம் நாள்.”

“எத்தனை காங்க வேண்டும்?”

“பத்தாயிரம் பொற்காசுகள்.”

“என் தனிப்பட்ட பண்டாரத்தை திறந்து வைக்கிறேன். எடுத்துக் கொள்ளுங்கள். கும்பாபிஷேகம் குறைவர நடைபெறட்டும். இந்த அற்புத சிற்பங்களைப் பார்க்க இறைவன் நேரே வரவேண்டும். இறைவன் கால் வைத்த இடம் பூத்துக் குலுங்கும். நம் நாட்டில் நிச்சயம் மழை பெய்யும். ஒரு பத்து நாள் மழை போதும். குளமும், ஏரியும் நிரம்பிவிடும். ஆறு பொங்கி வழியும். பயிர்களும், உயிர்களும் மறுபடி துளிர்க்கும்.”

இங்கு எப்படியோ உயிர் வாழ்கிறோம். தென்திசையில்

தினசரி மரணம். பட்டினிச் சாவு.

பாண்டி தேசத்து மக்கள் என் மீது கோபமாயிருக்கிறார்கள். மழை பெய்தால் தான் சமாதானம் ஆவார்கள். கலவரம் வருவதை நான் விரும்பவில்லை. மழை வரவேண்டும். இதுவே என் வேண்டுகோள்.

அந்தணர்களே, குறைவற கும்பாபிஷேகம் செய்யுங்கள். இது மழைக்காக செய்யும் வேள்வி என்பதை ஞாபகத்தில் வைத்துக் கொள்ளுங்கள்."

"கொடி ஏற்றம் எப்போது?" பூசலார் நம்பியைக் கேட்டார்.

"நாளை கொடி ஏற்றம்."

"யாக குண்டம் அமைத்து விட்டாயா?"

"இன்று அமைக்கிறேன்."

"என்ன வித யாக குண்டம்."

"மனு குத்ர யாக சாலை அமைத்து இருக்கிறேன். ஒன்பது குண்டங்கள் ஸ்தாபித்து இருக்கிறேன். பிரதான குண்டம். பூர்வ குண்டம், யோனி குண்டம், அர்த்த சந்திர குண்டம், முக்கோண குண்டம், விருத்த குண்டம், ஷக்கோண குண்டம், பத்ம குண்டம், அஷ்ட கோண குண்டம்.

ராமர் குளத்தில் முழுகி, இளைஞர்கள் களிமண் எடுத்து வருகிறார்கள்."

சொல்லிவிட்டு சதாசிவநம்பி கண்கள் முடிக்கொண்டான்.

அவர் கொடி வரையத் துவங்கினார். கொடியில் சூரிய சந்திரர்களும், அஷ்டமங்களங்களும் வரையப்பட்டன. வில் அம்பும், மேளமும், உடுக்கையும், கைமணியும், தாமரையும், விபூதி மடலும் அதில் எழுதப்பட்டன.

மறுநாள் அவர்கள் மனதுக்குள் கொடி ஏற்றம் நடந்தது. அதற்கான வேத மந்திரங்கள் சொல்லப்பட்டன.

நூற்றி எட்டு வெள்ளிக்குடங்களும், நூற்று எட்டு வலம்புரி சங்கும் குறிப்பிட்ட முறையில் வைக்கப்பட்டன.

"நாளை மறுநாள் கும்பாபிஷேகம். அன்று சிவலிங்கத்திற்கு சொர்ண பந்தனம் செய்யப்பட்டது. எல்லா விக்ரஹங்களும் மருந்துக்கலவை ஊற்றப்பட்டு அசையாமல் நிறத்தப்பட்டன.

காஞ்சி மாநகரில் அரசர் அன்று நடுநிசி வரை கோயிலில்

இருந்தார். கோயிலின் எல்லா பக்கங்களும் தீப்பந்தங்கள் ஜெகஜோதியாய் எரிந்தன.

ஸ்தபதிகள் அரசரை ஓய்வெடுக்க வற்புறுத்தினார்கள். அரசர் கோயில் வாசலுக்கு வந்தார். தரையில் சால்வை விரித்தார். தலைக்கு கருங்கல் வைத்துக் கொண்டார். சிவனை தொழுதுவிட்டு தூங்கினார்.

எந்த கோயிலிலும் இல்லாத ஒரு அற்புதமான அம்சம் அவர் கைலாசநாதர் கோயிலில் இருக்கிறது. அந்த கோயிலைச் சுற்றி, ஒடுக்கமான சுற்றுப் பிரகாரம் இருக்கிறது. அதற்கு மரணவாசல் வழியாகப் போய், ஜனன வாசல் வழியாக வெளியே வரவேண்டும்.

இந்த ஸ்தபதிகள் அற்புதமானவர்கள். மரணத்துக்குள் தொபேர் என்று குதிக்க வேண்டும். ஒருவர் மட்டுமே போகும் வழி. ஒரு கைவிளக்கை எடுத்துக் கொண்டு இரண்டு பக்கமும் உயர்ந்த கருங்கல் சுவர் வழியே நடக்க வேண்டும்.

அந்த கருப்பு கருங்கல்லும், கைவிளக்கு ஒளியும் விநோதமான ஒரு நிலையை கொடுக்கும். நேரே போய் வலப்பக்கம் திரும்பி, மறுபடி வலப்பக்கம் திரும்பினால், வெளிவாசல் வரும். அது ஜனன வாசல். அந்த வாசலில் படுத்து, தவழ்ந்து, முழங்கையை சேர்த்து ஊன்றி, வெளியே வர வேண்டும்.

யோனியிலிருந்து வரும் குழந்தை போல, அந்த நகர்வு தோற்றமளிக்கும். ஒரு உணர்வைக் கொடுக்கும். மூச்சுப் பிடித்து, நின்று, திரும்பி வெளியே வரும்போது அப்பாடா என்றொரு நிம்மதி கிடைக்கும்.

பல பிறவி எடுக்க வேண்டிய மனிதருக்கு இதை ஒரு முறை வலம் வந்தால் ஒரு பிறவி போயிற்று.

தினசரி பலமுறை வலம் வந்து, பிறவிகளை குறைக்க வேண்டும்.

அரசன் ராஜசிம்மன் கீனவுக்குள் மரணவாசலில் குதித்தான். அவன் கையில் கை விளக்கு தோன்றியது. யார் கொடுத்தார்கள் என்று தெரியவில்லை. கேட்கவும் தோன்றவில்லை. அவன் நடக்கத் துவங்கினான்.

இப்படி ஒரு அற்புதமான கோவில் கட்ட இதுவரை யாருக்கும் தோன்றவில்லை. இது முழுக்க முழுக்க பல்லவர் முளை. பாரத்வாஜ கோத்திரத்தின் தனி புத்தி. இந்த கெட்டிக்காரத்தனம் வேறெந்த மூதாதையருக்கும்

வரவில்லை. ராஜசிம்மனுக்குதான் வந்திருக்கிறது.

எத்தனை பஞ்சம் வந்தாலும், எவ்வளவு பகைவர் எதிர்ப்பு வந்தாலும், அவைகளை எல்லாம் தாண்டி, இந்த கோயில் பணியை நான் நடத்துகிறேன். அரசி ரங்கபதாதை இதற்கு என் பெயர் வைக்க வேண்டுமென்று விரும்புகிறார்.

உள்ளே இருப்பவர் கைலாசநாதர்தான். ஆனால் இந்த கோயிலுக்கு பெயர் ராஜசிம்மகிரஹம் என்கிறார்.

ஏன் பிரகாரம் போய்க்கொண்டே இருக்கிறது ஏன் வலப்பக்கம் வரவில்லை.

அரசன் பயந்தான். வேகமாக ஓடினான். இரண்டு பக்கமும் மதிற்சுவர்கள் உடைய ஒரு சிறிய சந்தில் முடிவில்லாது ஓடிக்கொண்டே இருந்தான். கை விளக்கை கீழே போட்டு விட்டு அப்பா என்று கத்தினான்.

எதிரே ஒளி வெட்டியது. ஒளியிலிருந்து குரல் தோன்றியது.

"அரசே"

"அப்பா"

அந்த குரல் சிரித்தது.

"உன் கும்பாபிஷேகத்தை ஒரு நாள் தள்ளி வைத்துக் கொள்ளேன்."

"நாளை என்று முடிவு முடிவு செய்து விட்டார்கள் அப்பா."

"நாளை எனக்கு வரவியலாது ராஜ சிம்மா. அன்று நான் திருநின்றவூரில் பூசலார் கட்டும் கோயிலில் குடி புக வேண்டும். எனவே உன் கும்பாபிஷேக நாளை மாற்றி வைத்துக் கொள்."

அரசனுக்கு ஒளி வலப்பக்க வழி காண்பித்தது. மறுபடி வலப்பக்கம் கழன்று நகர்ந்தது. அந்த ஒளி யோனி வாசலை அடையாளம் காட்டியது. மன்னன் அந்த சிறிய சந்தில், தவழ்ந்து, எக்கி எக்கி நகர்ந்து திரும்பினான். வெளியே வந்து விழுந்தான். அழுதான்.

"அரசே, அரசே" ரங்கபதாதை உலுக்கினாள்.

அரசன் விழித்த பிறகும் வாய்விட்டுக் கதறினான்.

"என் கோயில் முக்கியமில்லை. என் கோயில் முக்கியமில்லை. நாளை இறைவன் இங்கே வரப்போவதில்லை." பித்துப் பிடித்தவன் போல கத்தினான்.

எல்லா தீ பந்தங்களும் ஏற்றப்பட்டன. அமைச்சர்களும், ஸ்தபதிகளும், மருத்துவர்களும், அந்தணர்களும் அரசனை சூழ்ந்து கொண்டார்கள். அரசன் பரவசத்தோடு விஷயம் சொன்னான். மறுபடி அழுதான்.

‘எது திருநின்றவூர்? யார் அந்த பூசலார்?’ ஒருவருக்கொருவர் வினவினார்கள்.

அரசன் சட்டென்று தலையை உதறிக் கொண்டான். முகம் கழுவினான்.

‘‘குதிரைகளையும், தேர்களையும் தயார் செய்யுங்கள். பரிசுப் பொருட்களோடும், உணவுப் பொருட்களோடும் யானைகள் பின்னே வரட்டும். நாம் திருநின்றவூர் இப்போதே பயணப்படுகிறோம்.’’

நூற்றுக்கணக்கில் பந்தங்கள் பொருத்தப்பட்டன. வீதி வெளிச்சமாகியது. மன்னன் முன்னே செல்ல, கருப்புத் தலைப்பாகை குதிரைப் படைகள் அவனை சுற்றிக் கொண்டு சென்றன.

‘‘இறைவனே தேதியை தள்ளி வைக்க சொல்லிவிட்டானே. இந்த கும்பாபிஷேகம் நடைபெறுமா?’’ அந்தணர்கள் கவலைப்பட்டார்கள். ஸ்தபதிகள் அயர்ந்து போய் உட்கார்ந்தார்கள்.

அரசி ரங்கபதாதை இன்னொரு குதிரையில் ஏறி, அரசனின் முகத்தை கவலையோடு பார்த்தபடி வந்தாள். அப்படி ஒரு தோற்றத்தை அவள் கணவனிடம் இதுவரை பார்த்ததே இல்லை. முகத்தில் பித்து பிடித்திருந்தது. கண்கள் வெகு தூரம் எதையோ பார்த்துக் கொண்டு இருந்தன. வாய் எதையோ இடைவிடாது முணுமுணுத்துக் கொண்டு இருந்தது.

உணவு பற்றியோ, உறக்கம் பற்றியோ எந்த கவலையும் படாது, அந்த இருளில் திருநின்றவூர் நோக்கி குதிரை விரைந்து கொண்டிருந்தது.

விடியல் நேரத்தில் ரங்கபதாதை தன் குதிரையை அரசனின் குதிரைக்கு குறுக்கே செலுத்தி நிறுத்தினாள்.

‘‘ஊருக்குள் போவதற்கு முன்பு கை கால்கள் சுத்தம் செய்துவிட்டு, குளித்துவிட்டு போகலாம். சுடு நீர் தயார் செய்யச் சொல்கிறேன். அதற்கு முன் கனவில் என்ன கண்டீர்கள் என்று மறுபடி சொல்லுங்கள்.’’

‘‘கண்களுக்கு எதிரே பெரிய ஒளி. ஆனால் இறைவன்

பேச்சும், சிரிப்பும் இன்னும் தெளிவாக ஞாபகமிருக்கிறது."

"திருநின்றவூர் அருகில்தானே.. அங்கு கோயில் கட்டப்படுவது உங்களுக்கு தெரியவில்லை" அரசன் மந்திரிகளை நோக்கி சீறினான்.

"அது சற்று உள்ளடங்கிய ஊர்." யாரோ பதில் சொன்னார்கள்.

"அதனால் அங்கு நடப்பது தெரியாதா? கோயிலை ரகசியமாக கட்ட முடியுமா? கோயில் கட்டுவதே உங்களுக்கு தெரியவில்லை என்றால், எதிரிகள் படை திரட்டுவது எப்படி தெரியும்?"

"அரசே, திருநின்றவூரிலிருந்து காஞ்சி மாநகருக்கு ஆடுகள் வரும். அவை கொழுத்த ஆடுகளாக இருக்கும். கயிறுகள் வரும் அவை பச்சை வாசனை அடிக்கும். ஊர் பற்றி விவரம் கேட்டபோது, குளத்தில் நீர் வற்றாதிருக்கிறது. கேணிகளில் நீர் இறைக்க இறைக்க ஊறுகிறது. செந்நெல்லும், கரும்பும் நன்கு விளைகின்றன. கீரைகளுக்கும் காய்கறிகளுக்கும் பஞ்சமில்லை என்று சொல்கிறார்கள். ஒரு முறை போய் பார்த்துவிட்டு வரவேண்டும் என்று நினைத்தேன். ஆனால் வேலை பளு நகரவிடவில்லை."

"இதை எனக்கு தெரிவித்திருக்க வேண்டும்." அரசன் சீறினான்.

"பஞ்ச காலத்தில் ஒரு இடம் செழிப்பாக இருக்கிறது என்றால், அங்கு ஏதோ நல்ல விஷயம் நடக்கிறது என்றுதானே அர்த்தம். எனக்கு இதை நீங்கள் நிச்சயம் தெரிவித்திருக்க வேண்டும்."

அரசி ரங்கபதாதை அரசனை சமாதானம் செய்து குளிக்க வைத்தாள்.

குளித்து துவட்டிக் கொள்ளும் போதே, கடக்கட ஒரு சொம்பு பால் கொடுத்தாள்.

கிழக்கே விடிவெள்ளி உதித்தது. அவர்கள் மறுபடி பயணப்பட்டார்கள். அகலமான ஒரு ஆறு தாண்டினார்கள். திருநின்றவூருக்குள் நுழைந்தார்கள்.

ஊர் அப்போதுதான் விழித்து எழுந்தது. குதிரைகள் சப்தம் கேட்டு விளக்கு கொளுத்தினார்கள். கதவு திறந்து வெளியே வந்தார்கள்.

"அரசர் வந்திருக்கிறார். ஊர் தலைமையை அழைத்து

வா."

குளக்கரையில் அரசன் உட்கார்ந்து கொள்ள, அதிகாரிகள் ஊர் மக்களை விரட்டினார்கள்.

"மன்னா, கண்ணுக்கெட்டிய வரை பசுமை. திருநின்றவூர் எல்லைவரை நல்ல விளைச்சல். இது குளத்துப் பாசனம். குளத்தை ஒட்டிய கேணிப் பாசனம். பகல் முழுவதும் ஏற்றமும், கவளையும் மாற்றி மாற்றி அடிக்கிறார்களாம். நீர் குறைவதே இல்லையாம்."

"கோயில் பற்றி விசாரித்தீரா" மன்னர் கேட்டார்.

"விசாரித்தேன். மலங்க மலங்க விழிக்கிறார்கள். இங்கு கோயிலே கட்டப்படவில்லை. அதற்கான எந்த அறிகுறியும் இல்லை. ஆள் உயர கருங்கல் ஒன்றுகூட இல்லை."

"இறைவன் கற்றளி என்று சொன்னானே."

"இல்லை மன்னா. ஏதோ தவறிருக்கிறது."

"இறைவன் பொய் சொல்வானா பூசலார் யார் என்று விசாரியுங்கள்."

"விசாரித்து விட்டேன். அவர் ஒரு அந்தணர். தற்சமயம் அவர் வீட்டில் இல்லை. விடிவெள்ளி முளைத்ததுமே, இலுப்பைக் காட்டிற்கு போய்விட்டார் என்று அவர் வீட்டிலுள்ள ஒரு பையன் சொன்னான். அவன் பெயர் சதாசிவநம்பி. அவனை உங்களுக்குத் தெரியும். பூசலாருக்காக உணவு தயாரித்துக் கொண்டிருக்கிறான். இலுப்பைக் காட்டுக்கு பூசலாரை அழைத்து வர ஆள் அனுப்பியிருக்கிறேன்."

"என் சிவனே" அரசன் கூவினான்.

"பூசலாரை இங்கு அழைத்துவர வேண்டாம். நாம் அவரிடம் போவோம். குதிரைகளை இங்கேயே கட்டிவிட்டு நம் படைகளை அமைதியாக வரச் சொல்."

அரசன் கிளம்பினான். படைகள் பின் தொடர்ந்தன.

சதாசிவநம்பி வேறு வழியாய் பூசலாரிடம் போய் உணவுப் பாத்திரத்தை வைத்தான்.

"இன்று உணவு தயாரித்தாயா. கடவுளே, எதற்கு. இன்று முழுவதும் நான் விரதம். இரவு வரை எதுவும் சாப்பிட மாட்டேன். இன்று கும்பாபிஷேகம் என்பதை மறந்துவிட்டாயா?"

"ஐயன், அரசர் ராஜசிம்மன் வந்திருக்கிறார்."

“அரசருக்கு அழைப்பில்லாமல் கும்பாபிஷேகம் செய்யலாமா. நான் வணக்கத்தோடு ஒலை அனுப்பி விட்டேன்.”

“இல்லை. அரசர் நேரே வந்திருக்கிறார்.”

“எவ்வளவு பெரிய கற்றளி, இதற்கு மந்திரிகளையா அனுப்புவார். நேரேதான் வருவார்.”

“ஐயன் நீங்கள் மயக்கத்தில் பேசுகிறீர்கள். நிஜமாகவே வந்திருக்கிறார்.”

“வரட்டும். நானும் நிஜமாகவே கும்பாபிஷேகம்...” பூசலார் திகைத்தார்.

“என்ன சொல்கிறாய் சதாசிவநம்பி?”

“இலுப்பை காட்டிற்கு வெளியே நாநூறு பேர் கொண்ட படை வந்திருக்கிறது. மந்திரிகளும், சேனாதிபதிகளும் அரசன் ராஜ சிம்மமனையும் அரசி ரங்கபதையையும் சுற்றிக் கொண்டு நிற்கிறார்கள்.”

பூசலார் திடுக்கிட்டு எழுந்தார்.

சூரிய வெளிச்சம் காட்டுக்குள் நுழைந்தது. அரசன் அவரை நோக்கி கை கூப்பியபடி வந்தான்.

“நான் ராஜசிம்மன். இந்த பல்லவ தேசத்து அரசன்.” தன்னை அறிமுகப்படுத்திக் கொண்டான்.

“தெரியும். தெரியும். தெரியும்.” பூசலார் பதட்டத்தோடு கை கூப்பினார்.

“நேற்று இரவு ஒரு கனவு. நான் கட்டும் கைலாசநாதர் கோயில் வாசலில் படுத்துக் கொண்டிருக்கும் போது ஒரு கனவு. க்னவில் இறைவன் ஒளியாகத் தோன்றினான். தெளிவான தமிழில் பேசினான். என் கோவிலும் கும்பாபிஷேகத்தை தள்ளி வைக்க சொல்லிவிட்டான். நீங்கள் கட்டும் கோயிலுக்கு இன்று கும்பாபிஷேகமாமே. இங்கு இறைவன் வந்து அமரப்போகிறானாமே. இறைவன் மிகுந்த ஆவலோடு எனக்கு இதைச் சொன்னான்.

ஐயா, கோவில் எங்கே கட்டுகிறீர்கள். எப்போது கும்பாபிஷேகம். நானும் கலந்து கொள்ள அனுமதி அளிப்பீர்களா?” அரசன் கை கூப்பினான்.

பூசலார் பேச்சற்று திகைத்துப் போனார்.

“நம்பி, நம்பி” என்று அவன் தோள்களைப் பிடித்துக் கொண்டார்

சதாசிவநம்பி பூசலாரை தாங்கிக்கொண்டான்.
"கோயில் எங்கிருக்கிறது. ஐயா." அரசன் மறுபடி கேட்டான்.

"கோவிலா? கோவில் மனசுள் இருக்கிறது." பூசலார் நெஞ்சை தட்டிக் காட்டினார்.

"புரியவில்லையே."

"உண்மையில் கோயில் கட்ட என்னிடம் காசு இல்லை. ஆனால் ஆவல் உண்டு. பல்லவ தேசத்தின் பஞ்சத்தை நீக்க வேண்டுமென்ற எண்ணம் உண்டு. நான் மனசுக்குள்ளேயே படிப்படியாய் பல தினங்களாய் இறைவனுக்கு கோயில் கட்டிக் கொண்டிருக்கிறேன்."

"உங்களை எங்கோ பார்த்தது போல் இருக்கிறதே."

"உங்களிடம் கோயில் கட்ட நிதி கேட்டேன்."

"நான் ஏதும் தரவில்லையா?"

"ஐம்பது பொற்காசுகள் கொடுத்தீர்கள். அன்றைய தினத்திலிருந்து தான் கோயில் பணி துவங்கியது. அந்த பொற்காசுகளை எல்லா வார்க்கத்தினருக்கும் தானம் தந்தது தான் முதல் பூஜை."

"ஒரு கல் கூட வாங்கவில்லையா?"

"இல்லை"


"கோயில் கட்ட ஒரு விஷயம் கூட விடவில்லையா? கோயில் எத்தனை உயரம்?"

"நூறு முழம். அதே போல் அகலமும் நீளமும் நூறு முழம். நான்கு பிரகாரம். எதிரே நந்தி மண்டபம். உள்ளே சிவலிங்க ஸ்தாபனம். பிறும்ம பீடம் சதுர வடிவம். மொத்த கோயிலும் செவ்வகம். கல் மீது கல் வைத்து, கல்லின் அடிப்புறமும், ஆண் குறியும், மேலே பெண் குறியும் செய்து ஒன்றையொன்று பொருத்தி, நடுவே சாந்து இட்டு, அசையாது நிறுத்தி, கோட்டை போல் கட்டியிருக்கிறேன்.

கருங்கல் துவஜ ஸ்தம்பம். பெரிய பலிபீடம். சிறிய கோபுரம். பெரிய விமானம்." அவர் விளக்கிக் கொண்டே போனார். செலவுகளை சொன்னார். பிரச்சினைகளைப் பேசினார்.

அரசன் எதிரே உட்கார்ந்து கண்முடிக் கேட்டுக் கொண்டிருந்தான்.

"இதோ கலசங்கள் கிளம்பிவிட்டன மன்னா. நீங்களும் ஒரு கலசம் எடுத்துக் கொள்ளுங்கள்."



— பாலகுமாரன் —

அரசன் கண்முடி கற்பனை செய்தான். சவுக்கு கட்டை ஏணியில் ஏறினான்.

அவரிடம் இருந்து கும்பாபிஷேகத்திற்கான மந்திரங்கள் ஓதும் சப்தம் எழுந்தன.

இதோ மேலே கருடன் வட்டமிடுகிறது. புனித நீரை நான் கலசத்தின் மீது ஊற்றுகிறேன் நீங்களும் ஊற்றுங்கள்."

இலுப்பைக் காட்டில் நானூறு பேரும் உட்கார்ந்து அவர் பேசுவதை அமைதியாய் கேட்டுக் கொண்டிருந்தார்கள்.

பெரிய தீபமேற்றி கலசத்திற்கு சுற்றிக் காட்டப்பட்டது. பூக்கள் சொறியப்பட்டன. கலசத்தில் விழுந்த நீரைப் பிடித்து, அவர் அரசன் மீது தெளித்தார். எல்லோர் மீதும் தெளித்தார். பல்லவ நாடு முழுவதும் அந்த நீர் போக வேண்டுமென்ற வெறியோடு தெளித்தார்.

எல்லா இடத்திலும் அந்த புனித நீர் விழுந்து, பூமி குளிர்ந்து பயிர்கள் செழிக்க வேண்டுமென்று தெளித்தார்.

மக்கள் சந்தோஷமாக வாழ வேண்டுமென்று தெளித்தார். பஞ்சம் பறந்தோட வேண்டுமென்று தெளித்தார்.

வெறும் கைகளை வீசி வீசி நன்கு தெளித்தார்.

எல்லோர் மீதும் சடசடவென்று தூறல் விழுந்தது. அரசன் மெல்ல நிமிர்ந்து பார்த்தான். மேலே கருமேகம் குழந்திருந்தது.

"அரசே, மழை பெய்கிறது. மழை பெய்கிறது." தளபதிகள் உரக்க கத்தினார்கள்.

கருமேகம் கீழறங்கியது. பலத்த மழையாய் பெய்தது.

அரசி ஒண்டிக் கொள்ள நகர்ந்தபோது, அரசன் அவளை தடுத்து நிறுத்தினான்.

"இது மழையல்ல. சிவன் அருள். கடவுள் ஆசீர்வாதம். இறைவன் திருநின்றவூரில் இறங்கிவிட்டான் என்று அர்த்தம்.

கோயில் கட்டுவது அரசனுடைய வேலை என்று சொன்னேன். அந்தணர் வேலையில்லை என்று சொன்னேன். பொருள் வேண்டுமென்று ஏளனம் செய்தேன். பொருளால் செய்த கோயிலில் இறைவன் வரவில்லை. சத்தியமாய் ஒருவர் நினைக்க, அங்கு இறைவன் வந்து விட்டான். எண்ணம் தூய்மையாக இருக்க, அங்கு இறைவன் குடியேறுகிறான்.

பஞ்சம் நீக்க கோயில் கட்டத் துவங்கி, அது வளர்ந்தவுடன் ராஜ சிம்மேஸ்வரம் என்று பெயர் வைத்துவிட்டேன்

தன்னை முன்னிலைப்படுத்திக் கொள்ளும் இடத்தில் இறைவன் வருவதில்லை. என் நோக்கம் வழி தவறிப் போயிற்று. ஆனால் பூசலார் நோக்கம் வழி தவறவில்லை. அதனால்தான் இறைவன் மழையாக இங்கு பெய்கிறான்."

மழை வலுத்துப் பெய்தது. எல்லோரும் ஆனந்தமாய் நனைந்தார்கள்.

"ஐயா இன்று நாள் நன்றாக இருக்கிறதா." அரசன் கைகூப்பிக் கேட்டான்.

"முகூர்த்தம் சரியா." மறுபடி வினவினான்.

"சரி" பூசலார் சொன்னார்.

"என்னோடு வந்து திருநின்றவூரில் நல்ல நிலம் காட்ட வேண்டும்."

இலுப்பை காட்டைவிட்டு வெளியே வந்த பூசலார் மழையில் நனைந்தபடி நிலம் காட்டினார். அரசன் உடைவாள் உருவி, "தென்னாடுடைய சிவனே போற்றி" என்று வாளால் பூமிசுய குத்தினான். முன்று முழங்கை ஆழமுள்ள குழி தோண்டினான்.

பத்தாவது நாள் கருங்கல்லில் விங்கம் வடித்து, பாலாலயம் அமைத்தான்.

"ஐயன் ஹிருதயத்தில் இருந்த ஈசன் என்பதால் திருநின்றவூர் ஈஸ்வரனுக்கு ஹிருதயாலீஸ்வரர் என்று பெயர் வைக்கிறேன். அன்னை பாலாம்பிகைக்கு தனி சன்னதி அமைக்கிறேன். நடராஜ பெருமானுக்கும் தனி விமானம் அமைக்கிறேன்."

திருநின்றவூரில் பூசலார் கட்டிய மனக்கோயில் இல்லை. பூசலாரை கொண்டாட ராஜசிம்மன் கட்டிய ஹிருதயாலீஸ்வரர் கோயில் இன்றும் இருக்கிறது.

அந்த கோயில் கட்டிவிட்டுதான் ராஜசிம்மன் காஞ்சீபுரத்திற்கு படைகளோடு போனான். அதுவரை அந்த சிவநேசன் திருநின்றவூர் ராமர் மண்டபத்திலேயே தங்கி இருந்தான்.

அதற்குப் பிறகே, கைலாசநாதர் கோயிலுக்கு பூசலாரை அழைத்துப் போய் கும்பாபிஷேகம் செய்தான்.

இந்த கலிகாலத்தில் இறைவனுடைய குரலை கேட்டவன்

என்று கல்வெட்டில் தன்னைப் பற்றி பொறித்துக் கொண்டான்.

காஞ்சீயில் அவனுடைய கைலாசநாதர் கோயிலும், திருநின்றவூர் ஹிருதயாலீஸ்வரர் கோயிலும் இன்னும் இருக்கின்றன.

ஹிருதய நோயை நீக்க, ஹிருதயாலீஸ்வரரை வேண்டிக் கொள்ளலாம் என்றும், உடனே நோய் தீரும் என்றும் சொல்லப்படுகிறது.

ஊரும், கோயிலும் மிக அழகாக இருக்கின்றன.

ஒரு தமிழ் பண்டிதர் அறங்காவல் நிர்வாகியாக இருந்து கோயில் பணிகளை நடத்திக்கொண்டு வருகிறார்.

காஞ்சீபுரத்திலுள்ள கைலாசநாதர் கோயில், திராவிட கட்டடக்கலைக்கு ஒரு எடுத்துக்காட்டு. அந்த கோயிலில் மரண வாசல் உள்ளே புகுந்து, பிரகாரம் சுற்றி, ஜனன வாசல் வழியாக வருவது. நாம் எடுக்கப் போகின்ற ஒரு பிறவியை குறைக்கிறது என்பது நம்பிக்கை.

சிதைந்து போனாலும் கைலாசநாதர் கோயில் சிற்பங்கள் உயிருள்ளவை.

மிகச் சிறந்த ஒரு பல்லவ அரசன் அங்கு முன்னும், பின்னும் நடமாடியிருக்கிறான். மிக அற்புதமான கலைஞர்கள் அங்கே வாழ்ந்திருக்கிறார்கள். நாகரீகம் மிகுந்த ஒரு ஊர் அங்கே இருந்திருக்கிறது என்ற நினைப்போடு உட்கார்ந்தால், அந்த இடத்தை விட்டு நகர மனம் வராது.

எண்ணம் வேறு செயல் வேறு அல்ல. எண்ணமே செயலின் முதல் வடிவம். எண்ணம் தூய்மையாக இருந்தால், செயலும் தூய்மையாக இருக்கும். தூய்மையான எண்ணத்தில் இறைவனுடைய இருப்பு நிச்சயம் இருக்கும்.

ஏனெனில், மனம் மிக வலுவானது. சிலசமயம் செயலைவிட எண்ணம் அற்புதமானது. பூசலாரைப் பற்றி மறுபடி யோசிக்க இந்த எண்ணம் தெளிவாகும்.

● முற்றும் ●



இந்த நாவல் எழுதியதற்கு உதவிய நூல்கள்:

- | | |
|--|--|
| 1. திராவிட கட்டிடக்கலை
(ஆங்கில சுருக்கம்) | - எஸ்.கிருஷ்ண
ஸ்வாமி ஐயங்கார் |
| 2. மானசாரா | - பிரசன்ன குமார் ஆசாரியா |
| 3. Kanchipuram Through Theages | - சி.ஆர்.புரீனிவாசன் |
| 4. பல்லவர் வரலாறு | - ராஜமாணிக்கனார் |
| 5. இந்தியக்கலை வரலாறு | - புலவர் கோ.தங்கவேலு |
| 6. தமிழ் கோயில்கள் | - தொ.மு.பாஸ்கர
தொண்டைமான் |
| 7. கோயில் கலையும்,
சிற்பங்களும் | - பி.ஆர்.புரீனிவாசன்
(கல்வெட்டுத் துறை
மேற்பார்வையாளர்)
உதகமண்டலம். |
| 8. தகவல்கள் உதவி | - திரு. ராஜவேலு
கல்வெட்டுத்துறை
ஆராய்ச்சியாளர், சென்னை. |
| 9. ஆகம விதிகள் பற்றிய உதவி | - டாக்டர் திரு. நாகசாமி
இயக்குநர் (ஒய்வு) தமிழ்நாடு
கல்வெட்டுத்துறை |

கதை, கவிதை மற்றும் கடித போக்குவரத்து, D.D. அல்லது M.O. இவைகளை Sree Aishwarya Publication, பல்கலை நாவல், 50/1, பைகிராப்ட்ஸ் சாலை, முதல் தெரு, இராயப்பேட்டை, சென்னை - 600 014 என்ற நிர்வாக அலுவலக முகவரிக்கே அனுப்ப வேண்டும்.

Owner & Published by M.P. Chandra Sekaran at 27, Stringers Street, Broadway, Chennai - 108 and Printed by M.P. Chandra Sekaran at Aathi Sakthi Graphics, 24/2, Pycrafts 1st Street, Royapettah, Chennai - 14. Editor: Pon. Chandra Sekar

அடுத்த இதழ்

எழுத்துச் சித்தர்

பாலகுமாரன்

எழுதும்

உ

காஞ்சி செருமான்

புத்தம் புதிய நாவல்

தீபாவளி ஸ்பெஷலாக

அட்டகாசமான

அசத்தல் பகுதிகளுடன்

வெளிவருகிறது.

ஆவலுடன் காத்திருங்கள்!

இது ஒரு வாசகர் பத்திரிகை

வாங்கிவிட்டீர்கள்

பஸ்காஸ நாவல்

ஸ்பெஷல்

பரபரப்பான விற்பனையில்

மர்மதேசம் புகழ்

இந்திரா செளந்தர்ராஜன்

எழுதும்

புத்தம் புதிய மர்ம நாவல்

சிசுர்ண ரேணிக

படிக்க... படிக்க...

திடுக்... திடுக்...

சம்பவங்கள் நிறைந்த

விறுவிறுப்பான நாவல்.



வாசகர்கள்

கேட்டுக் கொண்டதற்கு

இணங்க

சொர்ண ஜாலத்

திரட்டு

வெளியிடப்படுகிறது.

கேட்டு வாங்குங்கள்

இது

உங்கள் பத்திரிகை!